

۱۳-۱۹۸۶

برصغیر میں اسلام کے اولین نقوش

پاک و ہند میں صحابہ کرام رضی اللہ عنہم، تابعین رضی اللہ عنہم اور تبع تابعین رضی اللہ عنہم
کی آمد کا احوال

محمد اسحاق بھٹی

بِسْمِ اللّٰهِ الرَّحْمٰنِ الرَّحِیْمِ

برصغیر میں اسلام کے اولین نقوش

بھٹی صاحب کی تصنیفات

برصغیر میں علم فقہ

برصغیر میں اسلام کے اولین نقوش

فقہائے ہند پہلی صدی سے تیرھویں صدی ہجری تک (دس جلدیں)

چہرہ نبوت قرآن کے آئینے میں

لسان القرآن (جلد سوم)

میاں فضل حق اور ان کی خدمات

ارمغان حنیف

صوفی محمد عبداللہ (حالات، خدمات، آثار)

نقوش عظمت رفتہ

میاں عبدالعزیز مالواڈہ

تذکرہ قاضی محمد سلیمان منصور پوری

کاروان سلف

قصورِ خاندان

اسلام کی بیٹیاں

قافلہ حدیث

محفل دانشمنداں

بزمِ ارجمنداں

برصغیر میں اہل حدیث کی آمد

ہفت اقلیم

دبستان حدیث

برصغیر کے اہل حدیث خدام قرآن

گلستان حدیث

گزرگئی گزران

برصغیر میں اہل حدیث کی تدریسی و تنظیمی سرگزشت

چمنستان حدیث (زیر ترتیب)

صدارتی اور استقبالیہ خطبات

ارمغان حدیث

عربی سے اردو

حضرت ابو بکر صدیقؓ و محمد حسین ہیکل

الفہرست راہنہ ندیم

ریاض الصالحین / ابو زکریا یحییٰ بن شرف النودی دمشقی

برصغیر میں

اسلام کے اٹھارہ سو سال

پاک و ہند میں صحابہ، تابعین اور تبع تابعین

محمد اسحاق بھٹی

محمد اسحاق بھٹی ریسرچ انسٹی ٹیوٹ

20S/13 جناح سٹریٹ، اسلامیہ کالونی سائڈ، لاہور

فون: 0423-7143677

جملہ حقوق بحق مصنف محفوظ

98344

برصغیر میں اسلام کے اولین نقوش	نام کتاب
محمد اسحاق بھٹی	مصنف
سعید احمد بھٹی	ناشر
محمد اسحاق بھٹی ریسرچ انسٹی ٹیوٹ	مطبع
زاہدہ نوید پرنٹرز، لاہور	کمپوزنگ
حفیظ	سن اشاعت
نومبر ۲۰۰۹ء	قیمت
۲۰۰/- روپے	

انتساب

والد مرحوم

میاں عبدالحمید کے نام

جنہوں نے ۱۸- ستمبر ۱۹۸۸ء کو

تقریباً نوے برس کی عمر میں وفات پائی۔

محمد اسحاق بھٹی

[Faint, illegible handwriting]

ترتیب

صفحہ نمبر	عنوانات	نمبر شمار
13		☆ مقدمہ
13		☆ عرب ہند تعلقات کی وجہ
14		☆ عرب میں برصغیر کی قومیں
14		☆ زط (جاٹ)
19		☆ مید
20		☆ سیاہجہ (یا سیاہجہ)
22		☆ احامرہ
22		☆ اساورہ
23		☆ پیاسرہ
24		☆ ٹھاکر
25		☆ برصغیر اور عربوں کی تجارت
27		☆ دعوتِ اسلام
28		☆ روایات میں ہند کا ذکر
29		☆ ایک ہندی حکمران کا تحفہ
30		☆ عزوہ ہند کے بارے میں احادیث
31		☆ سرندیپ کا وفد
33		☆ خولہ سندیہ حنفیہ
34		☆ مسلمانوں کے خلاف پہلی جنگ
35		☆ برصغیر پر عرب مسلمانوں کے حملوں کا آغاز
37		☆ برصغیر میں پچیس صحابہ کرام
40		☆ قبیلہ بنو ثقیف اور برصغیر

- 41 ☆ ایک خیال..... ایک اندازہ
- 42 ☆ برصغیر میں حدیث رسول ﷺ
- 43 ☆ کچھ اس کتاب کے بارے میں
- 44 ☆ حواشی
- ☆ صحابہ کرام ☆

حضرت عمر فاروقؓ کے عہد خلافت میں

- 48 -1 عثمان بن ابوالعاص ثقفیؓ
- 50 -2 حکم بن ابوالعاص ثقفیؓ
- 51 -3 مغیرہ بن ابوالعاص ثقفیؓ
- 52 -4 ربیع بن زیاد حارثی مذحجیؓ
- 54 -5 حکم بن عمرو ثعلبی غفاریؓ
- 55 -6 عبداللہ بن عبداللہ انصاریؓ
- 56 -7 سہل بن عدی خزرجی انصاریؓ
- 56 -8 شہاب بن مخارق بن شہاب تمیمیؓ
- 57 -9 صحار بن عباس عبدیؓ
- 58 -10 عاصم بن عمرو تمیمیؓ
- 58 -11 عبداللہ بن عمیر اشجعیؓ
- 59 -12 نسیر بن وسیم بن ثور نجفیؓ

حضرت عثمان غنیؓ کے دور خلافت میں

- 61 -13 حکیم بن جبہ عبدیؓ
- 62 -14 عبید اللہ بن معمر تمیمیؓ
- 63 -15 عمیر بن عثمان بن سعدؓ
- 64 -16 مجاشع بن مسعود سلمیؓ
- 65 -17 عبدالرحمن بن سمرہ قرشیؓ

حضرت علیؓ کے عہد خلافت میں

- 68 -18 خریت بن راشد ناجیؓ
69 -19 عبداللہ بن سوید تمیمیؓ
69 -20 کلیب ابووائلؓ

حضرت معاویہؓ کے عہد حکومت میں

- 70 -21 مہلب بن ابو صفیرہ ازدی عتکیؓ
71 -22 عبداللہ بن سوار عبدیؓ
72 -23 یاسر بن سوار عبدیؓ
72 -24 سنان بن سلمہ ہذلیؓ

یزید کے زمانہ حکومت میں

- 75 -25 منذر بن امجار ود عبدیؓ
76 حواشی

تابعین

- 80 -1 ابن اُسید بن اُخسؓ
81 -2 ابوشیبہ جوہریؓ
81 -3 تاغر بن دعرؓ
82 -4 حاتم بن قبیسہؓ
83 -5 حکم بن منذر عبدیؓ
83 -6 راشد بن عمرو الجدی ازدیؓ
84 -7 زائدہ بن عمیر طائی کوفیؓ
84 -8 زیاد بن حواری عمیؓ
85 -9 ابو قیس زیاد بن رباح قیسی بصریؓ
86 -10 حکم بن عوانہ کلبیؓ
88 -11 معاویہ بن قرہ مزنی بصریؓ
89 -12 مکحول بن عبداللہ سندھیؓ
91 -13 عبدالرحمن بن عباسؓ

- 92 -14 عبد الرحمن سندھی
- 92 -15 قطن بن مدرک کلابی
- 93 -16 قیس بن ثعلبہ
- 93 -17 کہمس بن حسن قیسی بصری
- 94 -18 یزید بن ابوکبشہ سلسکی و مشقی
- 96 -19 موسیٰ نیلانی
- 95 -20 موسیٰ بن یعقوب ثقفی
- 98 -21 عبد الرحمن کنڈی
- 99 -22 عبد الرحمن بیلمانی
- 100 -23 عمر بن عبید اللہ قرشی تمیمی
- 101 -24 شمر بن عطیہ اسدی
- 102 -25 سعید بن اسلم کلابی
- 103 -26 سعید بن کنڈیر قشیری
- 103 -27 سعد بن ہشام انصاری
- 104 -28 حباب بن فضالہ ذہلی
- 106 -29 عبد الرحمن بن عبد اللہ
- 107 -30 حارث بن مرہ عبدی
- 108 -31 حارث بیلمانی
- 108 -32 ایوب بن زید ہلالی
- 110 -33 حری بن حری باہلی
- 110 -34 عباد بن زیاد اموی
- 111 -35 یزید بن مفرغ حمیری
- 112 -36 ربیع بن صبیح سعدی بصری
- 114 -37 مجاعہ بن سحر تمیمی
- 114 -38 عطیہ بن سعد عوفی

- 115 -39 حسن بصریؒ
- 117 -40 صنم بن فسیل شیبانیؒ
- 117 -41 ابوسالمہ زطیؒ
- 119 -42 محمد بن قاسمؒ
- 120 -43 چند غلط فہمیوں کا ازالہ
- 122 -44 محمد بن قاسم کے حملے کا پس منظر
- 122 -45 علاقوں کی بغاوت اور داہر کی مدد
- 123 -46 عبدالرحمن بن محمد کی بغاوت میں غیر مسلم حکمرانوں کی مدد
- 123 -47 راجا داہر کے آدمیوں کا کشتیوں پر حملہ
- 125 -48 اسلامی حکومت کی وسعت حدود
- 126 -49 سندھ پر حملے کی اجازت
- 127 -50 بری اور بحری فوج
- 128 -51 اسلامی فوج کا دیبل پر حملہ اور اس کی فتح
- 131 -52 دیبل کا محل وقوع
- 132 -53 نیرون (حیدرآباد) کی طرف پیش قدمی
- 133 -54 نیرون سے آگے کو روانگی
- 134 -55 مسلمان فوج کے ساتھ غیر مسلم فوج
- 134 -56 راجا داہر سے جنگ اور اس کا قتل
- 136 -57 راجا داہر کو کس نے قتل کیا
- 138 -58 الوریہ اور رور کی طرف پیش قدمی
- 139 -59 برہمن آباد کی تسخیر
- 140 -60 بعض اور شہروں کی طرف پیش قدمی
- 141 -61 راجا چچ سے لڑائی اور اس کا قتل
- 141 -62 پنجاب کا عزم اور ملتان کی فتح
- 143 -63 اب تک کا خرچ اور آمدنی

143	64-	حجاج بن یوسف کا انتقال
144	65-	بھییمان اور سورٹھ پر چڑھائی
144	66-	کھیڑا کی جنگ اور فتح
145	67-	محمد بن قاسم کی گرفتاری اور موت
148	68-	سندھ میں محمد بن قاسم کا اثر
149	69-	گرفتاری کا ہمہ گیر افسوس
150	70-	ابتری اور بد نظمی
151	71-	محمد بن قاسم کے نام حجاج بن یوسف کے چند خطوط
152	72-	پہلا خط
153	73-	دوسرا خط
154	74-	تیسرا خط
155	75-	چوتھا خط
159	76-	پانچواں خط
160	77-	چھٹا خط
164	78-	ساتواں خط
167	79-	آٹھواں خط
168	80-	نواں خط
169	81-	دسواں خط
170	82-	گیارہواں خط
171	83-	بارہواں خط
173	84-	حواشی

تبیح تابعین

178	1-	اسرائیل بن موسیٰ بصریؒ
179	2-	کرز بن ابو کرز عبدیؒ
182	3-	معلیٰ بن راشد بصریؒ

184	جنید بن عمرو العدوانی المکی	-4
185	محمد بن زید عبدی	-5
185	محمد بن غزان کلبی	-6
186	ابوعینیہ ازدی	-7
186	سندی بن شماس السمان بصری	-8
187	عبدالرحیم دیلمی سندھی	-9
188	عبدالرحمن بن عمرو اوزاعی	-10
190	عبدالرحمن بن السندی	-11
190	عمرو بن عبید بن باب السندی	-12
191	فتح بن عبداللہ سندھی	-13
192	قیس بن بسر بن سندی بصری	-14
192	ابومعشر نخعی بن عبدالرحمن سندھی مدنی	-15
194	محمد بن ابراہیم بیلمانی	-16
195	محمد بن حارث بیلمانی	-17
195	یزید بن عبداللہ قرشی سندھی	-18
196	حواشی	-19
198	ماخذ و مصادر	-20

- ۱۰۱- تکرار نماز و روزه
- ۱۰۲- تکرار نماز و روزه
- ۱۰۳- تکرار نماز و روزه
- ۱۰۴- تکرار نماز و روزه
- ۱۰۵- تکرار نماز و روزه
- ۱۰۶- تکرار نماز و روزه
- ۱۰۷- تکرار نماز و روزه
- ۱۰۸- تکرار نماز و روزه
- ۱۰۹- تکرار نماز و روزه
- ۱۱۰- تکرار نماز و روزه
- ۱۱۱- تکرار نماز و روزه
- ۱۱۲- تکرار نماز و روزه
- ۱۱۳- تکرار نماز و روزه
- ۱۱۴- تکرار نماز و روزه
- ۱۱۵- تکرار نماز و روزه
- ۱۱۶- تکرار نماز و روزه
- ۱۱۷- تکرار نماز و روزه
- ۱۱۸- تکرار نماز و روزه
- ۱۱۹- تکرار نماز و روزه
- ۱۲۰- تکرار نماز و روزه

- ۱۲۱
- ۱۲۲
- ۱۲۳
- ۱۲۴
- ۱۲۵
- ۱۲۶
- ۱۲۷
- ۱۲۸
- ۱۲۹
- ۱۳۰

مقدمہ

اس خطہ ارض کا، جسے عربی اور فارسی کی قدیم کتب تاریخ میں ”ہند“ کے نام سے موسوم کیا جاتا ہے اور آزادی کے بعد جسے برصغیر پاک و ہند کہا جانے لگا (اب اس میں بنگلہ دیش بھی شامل) ہے ملک عرب اور باشندگان عرب سے بہت پرانا تعلق ہے۔ رسول اللہ صلی اللہ علیہ وسلم کو جب خلعت نبوت سے سرفراز کر کے دنیا میں مبعوث کیا گیا، اس وقت عرب کے مختلف حصوں میں رومی بھی آباد تھے، ایرانی بھی موجود تھے، حبشی بھی فروکش تھے اور ہندی بھی مقیم تھے۔ لیکن ان سطور میں ہمارا مقصد صرف عرب اور ہند سے متعلق چند باتوں کی وضاحت کرنا ہے، اس لیے اپنی گزارشات یہیں تک محدود رکھیں گے۔

عرب ہند تعلقات کی وجہ

برصغیر پاک و ہند کے لوگ پہلے پہل عربوں سے کس طرح متعارف ہوئے اور عربوں نے ان سے کب اور کیوں کر تعلقات استوار کرنا شروع کیے، اس کی ایک خاص وجہ اور خاص پس منظر ہے۔۔۔ زمانہ قدیم میں ایران کو ایک مضبوط اور مستحکم طاقت کی حیثیت حاصل تھی اور عرب کے چند علاقوں پر اس کا قبضہ تھا۔ دوسری طرف موجودہ سندھ اور بلوچستان کے علاقائی حکمران ایرانی حکومت کے زیر اثر تھے، جس کا نتیجہ یہ تھا کہ بہت سے ہندی باشندے ایران کی فوج میں شامل ہو گئے تھے اور انہوں نے عرب کے ان علاقوں میں سکونت اختیار کر لی تھی جو ایران کے اثر و اقتدار میں تھے۔ ان میں ایسے لوگ بھی تھے جو ہندوستان کی بعض مصنوعات عرب کے شہروں اور قصبوں میں لے جاتے اور

فروخت کرتے تھے۔ اس طرح دونوں نخلوں یعنی برصغیر اور عرب کے درمیان روابط اور تجارت کی ایک ایسی صورت پیدا ہو گئی تھی جو آہستہ آہستہ بڑھتی اور ترقی کرتی گئی۔

عرب میں برصغیر کی قومیں

عرب کے متعدد مقامات میں برصغیر کے کئی گروہ آباد تھے جو مختلف خدمات سر انجام دے رہے تھے۔ نہایت اختصار کے ساتھ ان کا تذکرہ مندرجہ ذیل سطور میں کیا جاتا ہے۔

زُطّ (جاٹ)

زُطّ۔۔۔ یہ عربی زبان کا لفظ ہے اور اس کے معنی ”جاٹ“ یا ”جٹ“ کے ہیں۔ یہ برصغیر کی وہ قوم اور اس نواح کا وہ گروہ ہے جس کے بہت سے افراد قدیم دور سے عرب میں آباد تھے۔ یہ لوگ درحقیقت پنجاب اور سندھ اور بعض مورخین کے نزدیک بلوچستان میں بھی موجود تھے۔ لسان العرب میں ان کے بارے میں مرقوم ہے۔

الزط جیل اسود من السند وقيل الزط اعراب جت بالهندية

وهو جيل من اهل الهند وهم جنس من السودان والهنود!

یعنی زط سندھ کے سیاہ رنگ کے لوگ ہیں۔ کہا جاتا ہے کہ زط ہندی لفظ جٹ کا معرب ہے، اور یہ لوگ اہل ہند میں سے ہیں، جن کے رنگ سیاہی مائل ہیں اور ہندوستانیوں کی جنس سے تعلق رکھتے ہیں۔

علامہ محمد طاہر پٹنی اپنی مشہور کتاب مجمع بحار الانوار میں ان کے متعلق لکھتے ہیں:

وهم جنس من السودان (السند) والهنود. ۲

زط سیاہ رنگ کے سندھیوں اور ہندیوں کی جنس سے تعلق رکھتے ہیں۔

ابو الفدا نے تقویم البلدان میں اس گروہ کا ذکر کیا ہے۔ ان کا کہنا ہے کہ

ہمارے ہاں بلوچیوں کو جاٹ کہا جاتا ہے اس لیے کہ ان کی زبان اہل ہند کی زبان سے

مطابقت رکھتی ہے۔ ان کے الفاظ یہ ہیں۔

واما البلوص المذكورون فيقال لهم في زماننا لجت وهم

طائفة تقرب لغتهم من الهندية. ۳

یعنی ان بلوچیوں کو (جن کا ذکر پہلے ہو چکا) ہمارے زمانے میں جٹ کے نام سے موسوم کیا جاتا ہے، یہ وہ گروہ ہے جس کی زبان ہندی زبان سے ملتی جلتی ہے۔ عہد قدیم میں جو جاٹ عرب کے بعض علاقوں میں سکونت پذیر تھے، مورخین کے نزدیک وہ اصلاً ملتان، بلوچستان، دیبل، مکران اور سندھ وغیرہ علاقوں سے تعلق رکھتے تھے۔ عرب کا بہت پرانا جغرافیہ نویس ایک شخص ابن خردازبہ ہے۔ اس کی تحقیق کے مطابق مکران اور سندھ میں منصورہ کے درمیان جو علاقہ کئی سو میل میں پھیلا ہوا ہے، وہ تمام تر جاٹوں کا علاقہ ہے۔ وہ لکھتا ہے۔

من اول مکران الی المنصورة ثلاث مائة وثمانية وخمسون

فرسخاً والطريق فی بلاد الزط وهم حفاظ الطريق. ۴

مکران کے آغازِ سرحد سے لے کر منصورہ تک تین سو اٹھاون فرسخ کی طویل مسافت ہے اور یہ تمام راستہ جاٹوں کی آبادیوں میں سے ہو کر گزرتا ہے۔ یہ لوگ اس راستے کے محافظ اور نگہبان ہیں۔

بعض پرانے جغرافیہ دانوں نے سندھ کے شہر منصورہ سے ملتان تک کے علاقے

کو جاٹوں کا علاقہ قرار دیا ہے اور بتایا ہے کہ اس نواح میں یہی لوگ آباد ہیں۔

وبلد السند هو المنصورة وارضی الزط وما والاها الی

الملتان ۵

یعنی سندھ کے شہر منصورہ سے ملتان تک اور اس کے گرد و نواح کی

تمام آبادیاں جاٹوں پر مشتمل ہیں۔

سوال یہ ہے کہ برصغیر کے یہ جاٹ یا زط عرب میں کیسے گئے۔؟ اور پھر عرب

کے کن علاقوں میں جا کر اقامت گزریں ہوئے۔؟ اس سوال کا جواب ہندوستان کے مشہور

محقق قاضی اطہر مبارک پوری مندرجہ ذیل الفاظ میں دیتے ہیں۔

”ہندوستان کے جاٹ عرب میں مختلف طریقوں سے پہنچے تھے۔ ان میں کچھ تو ابلہ (بصرہ) سے عمان اور بحرین تک کے ساحلی علاقے میں آباد ہو کر مویشی، بھیڑ، بکری، اونٹ وغیرہ پالتے تھے اور کچھ مستقل طور سے ساحلی شہروں اور دیہاتوں میں آباد ہو گئے تھے، اور ان کی اکثریت شاہانِ ایران کی فوج اور سپاہ بن کر ایران اور عرب میں رہتی تھی۔ اس کا مرکز عراق میں ابلہ اور جنوب میں یمن تھا۔ چنانچہ ایران میں قدیم زمانے سے جاٹوں کے بڑے بڑے شہر اور بادوق بستیاں تھیں، جو فارس سے عراق تک پھیلی ہوئی تھیں۔ سوقِ اہواز سے فارس کی طرف جانے والی شہراہ پر تقریباً ساٹھ میل (کم و بیش ۹۴ کلومیٹر) پر جاٹوں کا بہت بڑا شہر تھا، جسے ان کے نام ہی پر ”زط“ کہا جاتا تھا۔ ۶۔

کتبِ تاریخ و جغرافیہ سے واضح ہوتا ہے کہ جاٹ برصغیر سے ایران گئے اور وہاں کے مختلف بلاد و قصبات میں آباد ہوئے، اور پھر ایران سے عرب پہنچے اور عرب کے کئی علاقوں میں سکونت اختیار کر لی۔

تاریخ اس کی بھی وضاحت کرتی ہے کہ کابل کے علاقے میں بھی جاٹ آباد تھے۔ حضرت امام ابوحنیفہ رحمۃ اللہ علیہ کا خاندانی تعلق کابل کے انہی جاٹوں سے تھا۔ بلاذری نے فتوح البلدان میں لکھا ہے کہ ہندوستان کی بعض قوموں یعنی زط، اساورہ اور سیابجہ وغیرہ کا تعلق ایران کی فوج میں ان قیدیوں سے تھا جو اہل ایران کے نزدیک سندھیوں میں شمار ہوتے تھے اور انہی کا سا مقام و مرتبہ انھیں حاصل تھا۔ یہ وہ قیدی تھے جو باقاعدہ فوج میں شامل تھے اور محاذِ جنگ پر جاتے تھے۔ یہ لوگ اسلام قبول کر کے حضرت ابو موسیٰ اشعری رضی اللہ عنہ کے پاس بصرے گئے تو انھوں نے ان کو وہیں آباد کر لیا۔ ۷۔

بلاذری نے یہ بھی لکھا ہے کہ ان لوگوں نے خلیج عرب کے سواحل میں اپنا ٹھکانا بنالیا تھا اور مویشیوں کے لیے چارے کی تلاش میں وہاں گھومتے رہتے تھے۔

بحرین کا علاقہ بھی جاٹوں کا مرکز تھا۔ وہاں وہ رسول اللہ صلی اللہ علیہ وسلم کی بعثت سے بہت پہلے سے آباد تھے۔ حضور صلی اللہ علیہ وسلم کی وفات کے بعد حضرت ابو بکر

صدیق رضی اللہ عنہ کے بالکل ابتدائی دورِ خلافت (۱۱ ہجری - ۶۳۲ء) میں جب بحرین اور اس کے اطراف و اکناف میں فتنہ ارتداد نے سر اٹھایا اور حضرت خالد بن ولید اور دیگر صحابہ کرامؓ اس فتنے کو ختم کرنے کے لیے میدانِ جنگ میں اترے تو برصغیر کے ان جاٹوں اور سیاحجہ نے مرتدین کی حمایت میں مسلمانوں کے خلاف جنگ میں حصہ لیا تھا۔ ان لوگوں کے پاس جو قطیف، ہجر اور خط میں آباد تھے، مرتدین کا ایک سرغنہ ہطم بن ضبیعہ پہنچا جس نے ان کو مسلمانوں کے مقابلے میں آمادہٴ جنگ کیا۔ اس ضمن میں طبری کے الفاظ ملا

حظہ ہوں۔

حَتَّى نَزَلَ الْقَطِيفَ وَ هَجَرَ وَ اسْتَغْوَى الْخَطَّ وَ مِنْ فِيهَا مِنْ

الزُّطِّ وَ السِّيَابِجَةَ. ۸

وہ (ہطم بن ضبیعہ) قطیف اور ہجر گیا اور خط کی تمام آبادی اور وہاں جو جاٹ اور سیاحجہ آباد تھے، ان سب کو گمراہ کر کے اپنی فوج میں شامل کر لیا۔

پھر جب اسلامی لشکر کے مقابلے میں مرتدین کو شکست ہوئی تو یہ لوگ وہاں سے بھاگ کر اپنے اپنے قبیلوں اور علاقوں میں چلے گئے۔ ایک روایت کے مطابق ان میں سے بعض لوگ بصرہ چلے گئے تھے اور وہاں حضرت ابو موسیٰ اشعری رضی اللہ عنہ کے ہاتھ پر مسلمان ہو گئے تھے۔ پھر حضرت ابو موسیٰ اشعریؓ نے بصرہ اور اس کے قرب و جوار میں ان کو آباد کر دیا تھا۔

رسول اللہ صلی اللہ علیہ وسلم کی بعثت کے وقت خود مکہ مکرمہ میں جاٹ موجود تھے اور لوگ لمن کے لباس اور ہیبتِ کدائی وغیرہ سے اچھی طرح واقف تھے۔ جامع ترمذی کے ابواب الامثال میں حضرت عبداللہ بن مسعود رضی اللہ عنہ سے مروی ہے کہ انھیں رسول اللہ صلی اللہ علیہ وسلم ایک دن عشا کی نماز کے بعد بطحائے مکہ میں لے گئے۔ وہاں انھوں نے کچھ لوگوں کو دیکھا، جن کی شکل و شباہت جاٹوں کی سی تھی۔ حدیث کے الفاظ یہ ہیں۔

فَبِينَا اَنَا جَالِسٌ اَتَانِي رَجَالٌ كَانَهُمُ الزُّطُّ اشْعَارُهُمْ وَ اجْسَامُهُمْ

لااری عورۃ ولااری قشرا ۹

عبداللہ بن مسعود کہتے ہیں، میں اس دائرے میں بیٹھا تھا جو میرے ارد گرد کھینچا ہوا تھا کہ کچھ لوگ میرے قریب آئے۔ وہ اپنے بالوں اور جسموں کے اعتبار سے جاٹوں کی مانند تھے، مجھے نہ ان کا ستر نظر آیا اور نہ چڑا۔!

اسی طرح مدینہ منورہ میں بھی بہت عرصے سے کچھ جاٹ موجود تھے، جن میں سے ایک جاٹ جو اسلام قبول کر چکا تھا، معالج اور طبیب تھا۔ اس نے ام المومنین حضرت عائشہ صدیقہ رضی اللہ عنہا کے بارے میں بتایا تھا کہ ان کی کنیر نے ان پر جادو کر دیا ہے۔

معراج کے سلسلے کی ایک حدیث میں جو حضرت عبداللہ بن عمر رضی اللہ عنہما سے مروی ہے، رسول اللہ صلی اللہ علیہ وسلم نے حضرت موسیٰ علیہ السلام کو جسمانی اعتبار سے جاٹوں کے مشابہ قرار دیا ہے۔ نبی صلی اللہ علیہ وسلم فرماتے ہیں۔

واماموسى فادم جسيم كانه من رجال الزط۔
حضرت موسیٰ گندمی رنگ کے خوش قامت تھے، گویا کہ وہ جاٹوں میں سے تھے۔

۱۰ ہجری (۶۶۳ م) میں نجران سے بنو حارث بن کعب کے مسلمانوں کا وفد آنحضرت صلی اللہ علیہ وسلم کی خدمت میں حاضر ہوا تو آپ نے ان کو دیکھ کر فرمایا:

من هؤلاء القوم كانهم رجال الهند۔ ۱۲

یہ کون لوگ ہیں جو ہندوستانی معلوم ہوتے ہیں۔

برصغیر کے ان جاٹوں کے حالات جو عرب میں آباد ہو گئے تھے، کتب تاریخ میں تفصیل سے بیان کیے گئے ہیں اور بتایا گیا ہے کہ کس دور میں ان کی سرگرمیاں کس نوعیت کی رہیں اور ان کے کیا اثرات مرتب ہوئے۔ یہاں ہم نے اختصار کے ساتھ صرف اس لیے ان کا ذکر کیا ہے تاکہ معلوم ہو سکے کہ برصغیر اور عربوں کے تعلقات بہت قدیم

سے ہیں اور ان ملکوں کے لوگ اسلام سے قبل کسی نہ کسی صورت میں ایک دوسرے سے متعارف تھے۔

مید

برصغیر کا ایک اور گروہ جو زمانہء قدیم سے عرب میں موجود تھا، عربوں کی عام بولی میں ”مید“ کے نام سے موسوم تھا۔ زط یعنی جاٹوں کی طرح یہ لوگ بھی ایرانیوں کے ذریعے سے عرب کے مختلف علاقوں اور شہروں میں گئے تھے۔ سب سے پہلے یہ ایران کی فوج میں بھرتی ہو کر برصغیر سے ایران پہنچے اور پھر وہاں سے عرب کے شہروں میں گئے۔ عرب ان کو ”مید“ اس لیے کہتے تھے کہ یہ بحری قزاق اور ڈاکو تھے جو عربوں کے جہاز اور کشتیاں لوٹ لیتے اور ان کے تجارتی کاروبار کو جو سمندری راستے سے ہوتا تھا، نقصان پہنچاتے تھے۔

عرب کے قدیم جغرافیہ نویس ابن خردادبہ کی تحقیق کے مطابق یہ لوگ دریائے سندھ سے لے کر دُور تک پھیلے ہوئے تھے۔ گجرات کا ٹھیا واڑ کے علاقے بھی ان کی تگ و تاز کی زد میں تھے۔ یہ بدھ مذہب سے تعلق رکھتے تھے۔

والکفار فی حدود بلاد السند انما هم البدۃ وقوم يعرفون

بالمید۔ ۱۳

بلاد سندھ میں جو کافر فروش ہیں، وہ بدھ ہیں اور یہ وہ لوگ ہیں جنہیں مید کہا جاتا ہے۔

ابن خردادبہ اس سے آگے لکھتا ہے کہ مید دریائے سندھ کے کناروں سے لے کر ملتان تک کے علاقوں میں پھیلے ہوئے ہیں، اور اس کے نواح میں ان کی بہت سی چراگاہیں اور آبادیاں ہیں۔ ۱۴

مختلف کتابوں میں بکھرے ہوئے معلومات سے پتا چلتا ہے کہ سندھ، گجرات کا ٹھیا واڑ، علاقہ ملتان اور راجستان میں اس گروہ سے تعلق رکھنے والے لوگ اچھی خاصی تعداد میں موجود تھے۔ ساحلی علاقوں میں لوٹ مار کرنا اور سمندروں اور دریاؤں میں ڈاکے

ڈالنا ان کا کام تھا۔ یہی مید یعنی سمندری لیٹریے تھے، جنہوں نے پہلی صدی ہجری کے آخر میں اس جہاز کو لوٹا تھا جو سرنڈیپ سے آرہا تھا اور جس میں مسلمان عورتیں اور بچے سوار تھے۔ سرنڈیپ کے راجا نے ان کو عزت و احترام کے ساتھ اموی خلیفہ کے پاس بھیجنا چاہا تھا۔ فتوح البلدان میں مرقوم ہے۔

فعرض للسفينة التي كن فيها ، قوم من ميد الديبل في

بوارج . ۱۵

جس جہاز میں یہ عورتیں سوار تھیں، اسے دیبل کے مید کی ایک جماعت نے کشتیوں پر سوار ہو کر گھیر لیا۔

طویل عرصے تک برصغیر کے یہ سمندری قزاق ساحلی علاقوں میں آباد رہے اور

دہشت پھیلاتے رہے۔ تیسری صدی ہجری میں دولت ماہانیہ سنجان کے حکمرانوں نے ان کو ختم کیا اور یمن کی حدود سے لے کر کاٹھیا واڑ تک کے ساحلوں کو ان کے وجود سے پاک کر دیا۔

برصغیر کا یہ وہ گروہ تھا، جس سے عرب متعارف تھے اور جس کی عرب علاقوں میں آمدورفت تھی۔

سیابجہ (یا سبابجہ)

جاٹوں اور مہد کے علاوہ برصغیر کا ایک اور گروہ جو قدیم دور سے عرب میں آباد تھا اور جس کی عادات و اطوار سے وہاں کے لوگ آشنا تھے، اسے سیابجہ (یا سبابجہ) کہا جاتا تھا۔ بلاذری نے فتوح البلدان میں اور ابن خلدون نے اپنی تاریخ میں اس گروہ کو سیابجہ (یا کے ساتھ) لکھا ہے۔ لیکن ابن فقیہ ہمدانی نے کتاب البلدان میں ابن درید نے جمہرة اللغة میں اور ابن منظور افریقی نے لسان العرب میں سبابجہ (با کے ساتھ) تحریر کیا ہے۔ قاضی اطہر مبارک پوری لکھتے ہیں :-

سبجہ کے معنی سیاہ کبیل کے اور تسبج کے معنی سیاہ کبیل بننے کے ہیں۔ ہمارا خیال ہے اگر لفظ سبابجہ، سبیجی یا سانج کی جمع ہے تو اسی سے مشتق ہے، کیوں کہ

یہ لوگ عرب میں جا کر کشتیوں اور جہازوں کی بحری ڈاکوؤں سے حفاظت کا پیشہ کرتے تھے ، اور ضرورت کے وقت ان سے جنگ کرتے تھے۔ بعد میں جیل خانے وغیرہ کے محافظ بھی ہوا کرتے تھے ، اس لیے یہ لوگ سردی ، پانی اور موج وغیرہ سے بچنے کے لیے عام طور سے سیاہ کپل استعمال کرتے ، اس سے دشمنوں کے مقابلے کی صورت میں جسم کی حفاظت بھی ہوتی تھی۔“ ۱۶

لسان العرب میں سباجہ کے متعلق بتایا گیا ہے۔

والسباجة قوم ذو وجد من السند والهند یكونون مع

رئیس السفینة البحرية یبدرو قوتها۔ ۱۷

سباجہ سندھ اور ہند کے وہ طاقت ور اور بہادر لوگ ہیں جو سمندری کشتی کے مالک کے ساتھ رہتے اور سمندری لیٹروں کے حملوں سے اس کی

حفاظت کا فریضہ انجام دیتے ہیں۔

تاریخ و جغرافیہ اور لغت کی کتابوں میں بتایا گیا ہے کہ سباجہ سندھ اور ہند کے مضبوط جسم و جان کے مالک اور قومی ہیگل لوگ تھے ، جو بحری سفر میں مسافروں کے جان و مال کی حفاظت کرتے تھے ، اور یہ کام انھوں نے بطور پیشے کے اختیار کر رکھا تھا۔ مید گروہ سے تعلق رکھنے والے لوگ سمندری مسافروں کو لوٹتے تھے اور سباجہ سمندر میں سفر کرنے والوں کا تحفظ کرتے تھے اور جہاز کے مالکوں سے اس کا معاوضہ لیتے تھے۔

السباجة قوم من السند یستاجرون لیقاتلوا فیکونون

کالمیدزقة۔

یعنی سباجہ ایک سندھی قوم ہے ، جن کو بحری ڈاکوؤں کے مقابلے کے لیے اجرت پر جہازوں اور کشتیوں کی حفاظت کے لیے رکھا جاتا ہے اور وہ محافظ اور نگران کی حیثیت سے خدمات سر انجام دیتے ہیں۔ ڈاکوؤں سے یہ باقاعدہ لڑائی بھی کرتے تھے۔

لسان العرب میں یہ بھی بتایا گیا ہے کہ جب بصرہ آباد ہوا تو سندھ و ہند کے

سباجہ کو وہاں جیل اور خزانے کی حفاظت کے لیے رکھا گیا تھا۔

اس میں کوئی شک نہیں کہ برصغیر کے یہ لوگ جنہیں عرب سباجہ کہتے تھے، عہد رسالت (صلی اللہ علیہ وسلم) سے بہت پہلے سے بحرین اور عرب کے ساحلی علاقوں میں موجود تھے۔ ابلہ کا مقام بھی جہاں بعد میں بصرہ آباد ہوا، ان کے مرکز کی حیثیت رکھتا تھا۔ یہ لوگ حضرت ابو بکر صدیق اور حضرت عمر فاروق رضی اللہ عنہما کے زمانے میں حضرت ابو موسیٰ اشعری رضی اللہ عنہ کے ہاتھ پر مسلمان ہو گئے تھے اور ان میں سے بہت سے لوگوں نے بصرے میں سکونت اختیار کر لی تھی۔

احامرہ

برصغیر کا ایک اور گروہ رسول اللہ صلی اللہ علیہ وسلم کی تشریف آوری سے بہت پہلے سے عرب میں آباد تھا، جسے عرب اپنی زبان میں حمراء، حمر، احامریا احامرہ کہتے تھے۔ کہا جاتا ہے کہ پرانے احامرہ سندھ کے رہنے والے تھے۔ حمز کے معنی سرخ رنگ کے ہیں۔ منقول ہے کہ انھیں اس لیے احامریا احامرہ کہا جاتا تھا کہ وہ سرخ لباس پہنتے تھے۔

اساورہ

برصغیر کے جن لوگوں نے عرب میں جا کر سکونت اختیار کر لی تھی، ان میں ایک گروہ ”اساورہ“ کے نام سے موسوم تھا۔ قاضی اطہر مبارک پوری نے اساورہ کا تذکرہ کرتے ہوئے جو کچھ لکھا ہے، اس سے پتا چلتا ہے کہ عرب میں جو غیر ملکی لوگ آباد تھے، ان میں اساورہ کی تعداد سب سے زیادہ تھی اور ان کے شان و شکوہ اور غلبہ و اقتدار کا یہ عالم تھا کہ عراق سے لے کر یمن تک کے پورے ساحلی عرب کی سیاست و حکومت پر ان کا قبضہ تھا، شاہانِ ایران کے نام سے اس علاقے پر یہی لوگ حکومت کرتے تھے۔ ان کو ایران کی شاہی فوج کی حیثیت حاصل تھی اور عرب و ایران کے ایرانی مقبوضات کا اصل محافظ یہی طبقہ تھا۔ یہ اپنے آپ کو اس درجے بلند و بالا سمجھتے تھے کہ زط، سباجہ اور احامرہ وغیرہ پرانی ہندی قوموں کی طرح عربوں سے میل جول نہیں رکھتے تھے، بلکہ ایرانی

98344

شہنشاہیت کے نمائندہ ہونے کی بنا پر حاکمانہ غرور کی زندگی بسر کرتے تھے۔ خلیفہ ثانی حضرت عمر فاروق رضی اللہ عنہ کے عہد میں ایرانی علاقے فتح ہوئے تو اساورہ کی گردن جھکی اور ان میں سے بہت سے لوگوں نے اسلام قبول کر لیا، عرب قبائل کے ساتھ مل کر رہنے لگے اور مسلمانوں کی معیت میں کافروں سے جنگ و جہاد میں بھی شرکت کی۔ ۱۸

قاضی اطہر مبارک پوری کا خیال ہے کہ اساور یا اساورہ دونوں لفظ "اسوار" کی جمع ہیں اور "اسوار" سنسکرت کے دو لفظوں سے مرکب ہے، "اشو" سے اور "وار" سے۔! "اشو" کے معنی ہیں گھوڑا، اور "وار" کہتے ہیں بلند و بالا کو، یعنی گھڑ سوار۔! یہ لوگ ایرانی فوج میں چونکہ بہت اچھے گھڑ سوار، بہت اچھے نیزہ باز، بڑے جنگ جو اور بہادر فوجی تھے اور شہسواری میں ان کا کوئی مقابلہ نہ کر سکتا تھا، اس لیے اساور یا اساورہ کہلائے۔

عراق کے شہروں میں سے ایک شہر کا نام "ابلہ" تھا اور یہ وہی شہر تھا جہاں ۱۳ ہجری (۶۳۵ء) کو حضرت عمر فاروق رضی اللہ عنہ کے عہدِ خلافت میں بصرہ آباد ہوا۔ اس شہر میں اساورہ کثیر تعداد میں آباد تھے۔

اساورہ برصغیر کی وہ قوم تھی، جسے عرب میں عزت و احترام کی نظر سے دیکھا جاتا تھا اور یہ لوگ وہاں ٹھاٹھ سے رہتے تھے۔ فتوح البلدان، لسان العرب، تاریخ طبری اور کامل ابن اثیر وغیرہ کتابوں میں ان کا ذکر کیا گیا ہے۔ انہوں نے حضرت عمر فاروق رضی اللہ عنہ کے زمانے میں اسلام قبول کیا۔

بیاسرہ

برصغیر کی ایک جماعت "بیاسرہ" کے نام سے موسوم تھی، جو عرب میں موجود تھی۔ یہ جماعت سمندری قزاقوں اور ہندوستان کے گروہِ مید کے حملوں سے عربوں کے جہازوں اور کشتیوں کی نگرانی کے فرائض سرانجام دیتی تھی۔

والبیاسرة قوم بالسند وقیل جیل من السند یواجرون

انفسهم من اهل السفن لحرب عدوهم ۱۹

بیاسرہ علاقہ سندھ کی ایک قوم کو کہا جاتا تھا۔ ان کے بارے میں

منقول ہے کہ یہ سندھ کا ایک ایسا گروہ ہے جو جہازوں کے مالکوں کے ساتھ اجرت پر رہتا تھا، تاکہ ان کے سمندری دشمنوں سے جنگ کرے۔

بعض کتابوں میں بتایا گیا ہے کہ یہ گروہ سندھ اور ہند دونوں علاقوں سے تعلق رکھتا تھا، جسے جہازران اور کشتی بان، دشمن سے لڑائی کے لیے اجرت پر اپنے پاس رکھتے تھے۔

تھانہ، بھڑونج، چیمور اور اس کے نواح کے مختلف مقامات میں جو بحر ہند کے ساحل پر آباد ہیں، ہزاروں کی تعداد میں بیاسرہ سکونت پذیر تھے۔ عربوں سے ان کے تعلقات اس قدر وسیع ہو گئے تھے کہ ان میں سے بہت سے لوگ اپنی بیٹیوں کی شادیاں عربوں سے کر دیتے تھے۔ اسلام کے بعد بیاسرہ میں متعدد چوٹی کے علما و محدثین پیدا ہوئے جنہوں نے اپنے دور میں بے حد علمی خدمات انجام دیں۔

ٹھا کر

عربی لغت و تاریخ کی کتابوں میں ٹھا کر کو ”تگری“ یا ”تا کر“ کہا گیا ہے۔ اس کی جمع ”تاکرہ“ ہے۔ یہ ایک مشہور قوم ہے، جس کا تعلق صرف برصغیر سے ہے۔ جرات و شجاعت اور بہادری میں اس گروہ کو بڑی شہرت حاصل ہے۔ اس کی یہ وہ خصوصیت ہے۔ جس کا عرب بھی اعتراف کرتے تھے۔ لسان العرب میں اس کے بارے میں بتایا گیا ہے۔

التگری، القائد من قواد السند، والجمع تکاکرة. ۲۰

کہ تگری (یعنی ٹھا کر) سندھ کے جنگی افسروں کو کہا جاتا ہے۔ اس کی جمع تکاکرہ ہے۔

محمد بن قاسم نے دریائے سندھ عبور کر کے اس علاقے کے حکمران کا تعاقب کیا تو وہ اپنے ٹھا کروں کی فوج لے کر مقابلے کو نکلا اور سخت معرکہ آرائی ہوئی۔

ولقیہ محمد والمسلمون، وهو علی فیل و حوله الفيلة

ومعه التكاكرة فقتلوا قتالا شديدا لم يسمع مثله - ۱۱
 جب سندھ کے راجا سے محمد بن قاسم اور مسلمانوں کا آمنہ سامنا ہوا
 تو راجا ہاتھی پر سوار تھا اور اس کے اردگرد بہت سے ہاتھی تھے۔
 ٹھاکروں کی فوج اس کے ساتھ تھی۔ انھوں نے بے مثال بہادری
 سے جنگ لڑی۔

ٹھاکر عرب کے کسی علاقے میں نہیں پائے جاتے تھے۔ معلوم ہوتا ہے محمد بن
 قاسم کے سندھ پر حملے کے بعد عرب ان سے متعارف ہوئے، کیوں کہ انھوں نے اپنے
 ملک میں عرب فوج کا مقابلہ بڑی بہادری اور جواں مردی سے کیا تھا۔

برصغیر اور عربوں کی تجارت

برصغیر سے جیسا کہ گذشتہ سطور میں عرض کیا گیا عربوں کے تعلقات و
 روابط بہت پرانے اور قدیم دور سے چلے آ رہے تھے اور ان کا دائرہ مراسم بہت وسیع تھا،
 جس میں تجارت کو خاص طور سے اہمیت حاصل تھی۔ سندھ اور ہند کے مختلف علاقوں سے
 بہت سی چیزیں عرب میں جاتی اور فروخت ہوتی تھیں۔ مثلاً ناریل، لونگ، کالی مرچ، عود،
 صندل، بید، نباتاتی کپڑے، روئی کے مٹھی کپڑے، گست، زنجیل، سندھی کپڑے، سندھی
 مرغی، تلواریں، نیزے (جنہیں عرب میں ہندی تلواریں اور ہندی نیزے کہا جاتا تھا)
 بانس، ساگوان، چاول، گیہوں، عطر، سنبھل، گرتے، لنگیاں، چادریں وغیرہ بے شمار
 چیزیں یہاں سے جاتی اور عرب کی منڈیوں میں فروخت ہوتی تھیں۔

عرب کی جن منڈیوں میں برصغیر کی یہ چیزیں بھیجی جاتی تھیں، وہ اس دور کی
 مشہور منڈیاں تھیں، مثلاً ابلہ، ظفار، صحار، عدن، جار، دومتہ الجندل، عکاظ، یمن، صنعا،
 غمدان، نجران، مارب۔

ابلہ تجارتی اعتبار سے عرب کا مشہور مرکزی مقام تھا۔ قاضی اطہر مبارک پوری نے
 لکھا ہے کہ جب ۱۲ ہجری ۶۳۵ء میں حضرت عتبہ بن غزو ان رضی اللہ عنہ نے ابلہ فتح کیا تو
 حضرت عمر فاروق رضی اللہ عنہ کو اس کی مرکزیت کے بارے میں انھوں نے

مندرجہ ذیل الفاظ تحریر کیے تھے۔

اما بعد فان الله وله الحمد فتح علينا الابله وهى مرقى
سفن البحر من عمان والبحرين وفارس والهند والصين. ۲۲
اللہ کا شکر ہے کہ اس نے ہمیں ابلہ کی فتح سے نوازا۔ یہ وہ مقام
ہے جو عمان، بحرین و فارس، ہندوستان اور چین سے آنے والے
جہازوں کی بندرگاہ ہے۔

اسی طرح صحارا اور ظفار کو سمندری تجارت کے مراکز کی حیثیت حاصل تھی،
جہاں برصغیر کے تاجر آمدورفت رکھتے تھے۔ اس ضمن میں فجر الاسلام کے الفاظ ملاحظہ
ہوں۔

وفى شرقى حضر موت ظفار وهى من قديم للتوابل والطيب
وبحود المابد ولايزال الى اليوم يرسل الى الهند. ۲۳
حضرت موت کے مشرق میں ظفار قدیم دور سے گرم مسالوں اور
خوشبوؤں کی منڈی ہے، اب بھی یہاں سے ہندوستان مال بھیجا جاتا
ہے۔

عدن کے بارے میں مرقوم ہے کہ یہاں عنبر، عود اور مشک عام دست یاب ہے،
اور سندھ، ہندوستان، چین، زنج، حبشہ، فارس، بصرہ، جدہ اور بحرِ قلزم سے آیا ہوا مال اور
سامان وہاں ہر وقت مل سکتا ہے۔ ۲۴

زمانہ قدیم میں یمن کو بھی برصغیر کے تجارتی مال کی بہت بڑی منڈی قرار دیا
جاتا تھا۔ اس کا اندازہ فجر السلام کے مندرجہ ذیل الفاظ سے ہوتا ہے۔

وكانت التجارة قديما فى يد اليمنيين وكانوا هم العنصر الظاهر فيها
فعلى يد هم كانت ينقل غلات حضرموت و ظفار و واردات الهند الى الشام
ومصر. ۲۵

پرانے زمانے میں سلسلہ تجارت اہل یمن کے ہاتھ میں تھا اور انہی

لوگوں کو تجارت میں غالب عنصر سمجھا جاتا تھا۔ ان کی وساطت سے حضرت موت اور ظفار کے مال اور ہندوستان کی چیزیں شام اور مصر جاتی تھیں۔

مکہ مکرمہ بھی تجارت کا بہت بڑا مرکز تھا اور مختلف ملکوں کے تجارتی قافلے اس شہر میں آتے، اپنا مال فروخت کرتے، چند روز وہاں مقیم رہتے اور پھر اگلے سفر پر روانہ ہو جاتے تھے۔ یہ تجارتی قافلے برصغیر کی مصنوعات بھی فروخت کرتے تھے۔ ایک مصری مورخ لکھتا ہے۔

كانت مكة محطاً لأصحاب القوافل الآتية من جنوب العرب تحمل بصنائع الهند واليمن الى الشام ومصر ينزلون بها ويسقون من بئر شهيرة بها تسمى بئر زمزم وياخذون منها ما جتھم من الماء. ۲۶

جنوبی عرب سے آنے والے تجارتی قافلوں کی ایک منزل مکہ مکرمہ تھا۔ یہ قافلے ہندوستان اور یمن کا تجارتی سامان شام اور مصر کو لے کر جاتے تھے۔ اثنائے سفر میں یہ لوگ مکہ مکرمہ میں قیام کرتے اور وہاں کے مشہور کنوئیں زمزم سے سیراب ہوتے اور اگلے سفر کے لیے بقدر ضرورت زمزم کا پانی ساتھ لے جاتے تھے۔

مدینہ منورہ میں بھی برصغیر کے مختلف علاقوں اور شہروں کی مصنوعات فروخت ہوتی تھیں، جنھیں لوگ بڑے شوق سے خریدتے تھے۔

دعوتِ اسلام

اسلام سے قبل برصغیر کے لوگوں اور عربوں میں بہت سی چیزیں مشترک تھیں۔ دونوں بت پرست تھے، دونوں پتھر، لکڑی اور مٹی کے بت تراش کر پوجتے تھے، دونوں علاقوں کے رہنے والے بہت سے وساوس و اوہام کا شکار تھے۔

رسول اللہ ﷺ نے جب مختلف علاقوں اور ملکوں کے سرداروں اور حکمرانوں کو دعوتِ اسلام کے لیے خطوط لکھے تو برصغیر کے جو لوگ عرب کے بعض علاقوں میں سکونت

پذیر تھے یا تجارت وغیرہ کے سلسلے میں ان سے تعلق رکھتے تھے ان کو بھی اس کا علم ہوا۔ اس طرح رسول اللہ ﷺ کی بعثت اور دعوتِ اسلام کی اطلاع اہل ہند کو ہوئی اور وہ اس دعوت سے ذہنی و فکری اعتبار سے متاثر ہوئے۔

روایات میں ہند کا ذکر

بعض روایات میں ہندوستان سے متعلق کئی باتوں کا ذکر کیا گیا ہے۔ مثلاً حضرت آدم علیہ السلام سب سے پہلے سرزمین ہند میں اتارے گئے۔ ایک اور روایت میں بتایا گیا ہے کہ پہلے آدم مکہ مکرمہ میں اس جگہ اتارے گئے جہاں بعد میں بیت اللہ تعمیر کیا گیا، پھر وہاں سے ہندوستان کو روانہ ہوئے۔ ایک روایت میں منقول ہے کہ آدم کو جب جنت سے ارض ہند میں اتارا گیا تو ان کے پاس جنت کی چار شاخیں تھیں، جن سے لوگ خوشبو حاصل کرتے تھے، پھر انہوں نے حج بیت اللہ کیا۔

ایک روایت یہ بیان کی جاتی ہے کہ ہندوستان کے شہر قنوج کا ہندو حکمران راجا سربا تک کہتا ہے کہ میں نے رسول اللہ صلی اللہ علیہ وسلم کی دو مرتبہ مکہ مکرمہ میں اور ایک مرتبہ مدینہ منورہ میں زیارت کی۔ حضور صلی اللہ علیہ وسلم سب لوگوں سے زیادہ خوب صورت تھے اور میانہ قد کے تھے۔

کچھ روایات رتن ہندی کے بارے میں بیان کی جاتی ہیں کہ ان کا دعویٰ ہے کہ انہوں نے آنحضرت صلی اللہ علیہ وسلم سے ملاقات کی اور آپ سے بعض روایات بیان کیں۔ ان روایات کا مجموعہ ”رتنات“ کے نام سے مشہور تھا اور خاص قسم کے صوفیا کے حلقے میں اس مجموعے کو بڑی اہمیت حاصل تھی۔ رتن ہندی مشرقی پنجاب کے شہر بھٹنڈہ میں مدفون ہیں اور حاجی رتن کے نام سے معروف ہیں۔ آزادی وطن سے قبل میں نے ان کا مدفن دیکھا تھا۔ وہاں بہت سے سکھ، ہندو اور مسلمان آتے اور ان سے مرادیں طلب کرتے تھے۔ ان کا سالانہ عرس بھی ہوتا تھا، جسے بابا رتن کا میلہ کہا جاتا تھا۔

ان تمام روایات کی جو بعض کتابوں میں مذکور ہیں، محدثین نے تردید کی ہے اور انہیں موضوع قرار دیا ہے۔ سید غلام علی آزاد بلگرامی نے مختلف کتابوں سے لے کر اپنی

عربی تصنیف ”سبحۃ المرجان فی آثار ہندوستان“ میں اس قسم کی روایات جمع کر دی ہیں، لیکن ان کی کوئی اصل نہیں ہے اور یہ درجہ صحت کو نہیں پہنچتیں۔

ایک ہندی حکمران کا تحفہ

ایک روایت میں جو مستدرک حاکم میں حضرت ابوسعید خدری رضی اللہ عنہ سے مروی ہے، بتایا گیا ہے کہ ایک ہندوستانی حکمران نے رسول اللہ صلی اللہ علیہ وسلم کی خدمت میں زنجیل (سونٹھ) کا تحفہ بھیجا۔ روایت کے الفاظ یہ ہیں۔

اهدی ملک الہند الی رسول اللہ صلی اللہ علیہ وسلم
جرۃ فیہا زنجیل فاطعم اصحابہ قطعۃ قطعۃ واطعمنی منها
قطعۃ.

حضرت ابوسعید خدریؓ کہتے ہیں: ہندوستان کے بادشاہ نے رسول اللہ صلی اللہ علیہ وسلم کی خدمت میں زنجیل (سونٹھ) کا ایک گھڑا تحفہ کے طور پر بھیجا۔ نبی صلی اللہ علیہ وسلم نے صحابہ کرام کو اس کا ایک ایک ٹکڑا کھلایا، مجھے بھی اس کا ایک ٹکڑا کھلایا۔

اس زمانے میں ہندوستان کے مختلف علاقوں میں مختلف حکمران تھے، جنہیں راجے مہاراجے بھی کہا جاتا تھا اور بادشاہ بھی۔! یہ معلوم نہیں ہو سکا کہ نبی صلی اللہ علیہ وسلم کی خدمت اقدس میں سونٹھ کا یہ تحفہ ملک ہند کے کس علاقے کے کس حکمران نے بھیجا تھا۔ بڑے آدمی کو بڑے آدمی کا تحفہ پیش کرنے کا رواج دور قدیم سے چلا آرہا ہے اور اسے ایک عام اخلاقی فرض اور قدر سمجھا جاتا ہے، اس لیے ممکن ہے، یہ روایت صحیح ہو اور رسول اللہ صلی اللہ علیہ وسلم کی بعثت ورسالت کا واقعہ سن کر کسی علاقے کے ہندوستانی حکمران نے حضور ﷺ کی خدمت میں سونٹھ کا ہدیہ پیش کیا ہو۔ لیکن اس کے ساتھ ہی ممکن ہے جواب میں خود حضور صلی اللہ علیہ وسلم نے بھی اس حکمران کو کوئی چیز تحفے میں ارسال فرمائی ہو۔ حضور صلی اللہ علیہ وسلم کی عادت مبارکہ تھی کہ آپ کی خدمت میں کوئی شخص تحفہ پیش کرتا تو جواب میں آپ بھی اس کو کوئی تحفہ دیتے۔ واللہ اعلم

غزوة ہند کے بارے میں احادیث

صحاح کی مشہور کتاب نسائی میں غزوة ہند کے بارے میں تین حدیثیں درج ہیں۔ دو حضرت ابو ہریرہ رضی اللہ عنہ سے مروی ہیں اور ایک رسول اللہ صلی اللہ علیہ وسلم کے آزاد کردہ غلام حضرت ثوبان رضی اللہ عنہ نے آپ سے روایت کی ہے۔ حضرت ابو ہریرہ سے مروی دونوں حدیثیں دو تین الفاظ کے تھوڑے فرق کے ساتھ ایک ہی مضمون پر مشتمل ہیں۔ ان حدیثوں میں ارض ہند میں جہاد کرنے کی فضیلت بیان کی گئی ہے اور مجاہد کو دوزخ کی آگ سے محفوظ رہنے کی بشارت دی گئی ہے۔ حضرت ابو ہریرہ رضی اللہ عنہ سے جو حدیث روایت ہوئی، اس کے الفاظ یہ ہیں:

عن ابی ہریرۃ قال وعدنا رسول اللہ صلی اللہ علیہ وسلم غزوة الهند فان ادرکتھا انفق فیھا نفسی ومالی، فان اقتل کنت افضل الشهداء وان ارجع فانا ابو ہریرۃ المحرر. ۲۷

حضرت ابو ہریرہ رضی اللہ عنہ سے روایت ہے، وہ کہتے ہیں کہ رسول اللہ صلی اللہ علیہ وسلم نے ہم سے ملک ہند میں جہاد کرنے کا وعدہ فرمایا ہے۔ اگر میں اس میں شریک ہو سکا تو اپنی جان اور مال اس میں قربان کروں گا۔ اگر مارا گیا تو بڑی فضیلت والا شہید ہوں گا اور اگر زندہ واپس لوٹا تو میں وہ ابو ہریرہ ہوں گا جو دوزخ کی آگ سے آزاد ہوگا۔

اس سلسلے میں جو حدیث حضرت ثوبان رضی اللہ عنہ سے مروی ہے، اس کے الفاظ مندرجہ ذیل ہیں۔

عن ثوبان مولی رسول اللہ صلی اللہ علیہ وسلم قال قال رسول اللہ صلی اللہ علیہ وسلم عصابتان من امتی حررهما اللہ من النار، عصابة تغز و الهند و عصابة تكون مع عیسی بن مریم علیہما السلام. ۲۸

رسول اللہ صلی اللہ علیہ وسلم کے آزاد کردہ غلام حضرت ثوبان رضی اللہ عنہ

عنه کہتے ہیں کہ نبی صلی اللہ علیہ وسلم نے فرمایا، میری امت کے دو گروہوں کو اللہ تعالیٰ جہنم کی آگ سے محفوظ رکھے گا۔ ایک وہ گروہ جو ہندوستان میں جہاد کرے گا اور دوسرا وہ گروہ جو حضرت عیسیٰ ابن مریم کا ساتھ دے گا۔

غزوہ ہند کے بارے میں نبی صلی اللہ علیہ وسلم نے جو کچھ ارشاد فرمایا، اس پر اب تک کئی دفعہ عمل ہو چکا ہے۔ ۱۵ ہجری (۶۳۶ء) میں چند صحابہ کرام نے اس ملک کے ایک حصے پر حملہ کیا اور طرح جہاد ڈالی۔ پھر مختلف اوقات میں متعدد مرتبہ اس خطہ ارض میں مسلمان حکمرانوں کو جہاد کے مواقع میسر آئے۔

سرندیپ کا وفد

سرندیپ (سیلون) کے اس وفد کا قصہ تاریخ کی بعض کتابوں میں مذکور ہے جو رسول اللہ صلی اللہ علیہ وسلم کی بعثت و رسالت کا واقعہ سن کر مدینہ منورہ کو روانہ ہوا تھا۔ عرب تاجروں کے ذریعے، جو برصغیر کے مختلف علاقوں اور سرندیپ میں تجارت کی وجہ سے آمدورفت رکھتے تھے، سرندیپ کے جوگیوں، سنیا سیوں اور دوسرے مذہبی طبقوں کو پتا چلا کہ عرب کے شہر مکہ مکرمہ میں اللہ کی طرف سے ایک رسول بھیجا گیا ہے جس کو مکے کے لوگوں نے وہاں سے نکال دیا ہے اور وہ مدینہ منورہ چلا گیا ہے۔ اس معاملے کی تحقیق کے لیے انھوں نے مدینے کی طرف ایک وفد روانہ کیا۔

چوتھی صدی ہجری (دسویں صدی عیسوی) کا ایک مشہور سیاح اور جہازران بزرگ بن شہریار تھا، جو عرب سے ہندوستان اور چین تک جہاز رانی کرتا تھا۔ اس نے ایک کتاب ”عجائب الہند“ کے نام سے لکھی ہے۔ یہ کتاب لیڈن میں طبع ہوئی ہے اور بہت سے عجیب و غریب واقعات اس میں درج ہیں۔ سرندیپ کے وفد کا واقعہ بھی اس میں بیان کیا گیا ہے۔ مصنف لکھتا ہے۔

وکان اهل سرنديپ وما والاها لما بلغهم خروج النبي صلى الله عليه وسلم فارسلوا رجلا فهما منهم وامر به ان يسير اليه فيعرف امره وما يدعو

الیہ فعاقت الرجل عوانق ووصل الی المدینة بعد ان قبض رسول اللہ صلی اللہ علیہ وسلم و توفی ابو بکر ، و وجد القائم بالامر عمر بن الخطاب رضی اللہ عنہ فسأله عن امر النبی صلی اللہ علیہ وسلم فشرح له و بین . ۲۹

سرندیپ اور اس کے قرب و جوار کے لوگوں کو جب رسول اللہ صلی اللہ علیہ وسلم کی بعثت و ظہور کا پتا چلا تو انہوں نے اپنے علاقے کے ایک عاقل و فہیم شخص کو مدینہ منورہ بھیجا اور اس سے کہا کہ وہ نبی صلی اللہ علیہ وسلم کی خدمت میں جائے اور آپ کے حالات و کوائف اور دعوت کے بارے میں معلومات حاصل کرے۔ لیکن وہ شخص راستے میں کچھ ایسی مشکلات سے دو چار ہوا کہ اس وقت مدینہ منورہ پہنچا جب رسول اللہ صلی اللہ علیہ وسلم کا وصال ہو چکا تھا اور حضرت ابو بکر صدیق رضی اللہ عنہ بھی وفات پا چکے تھے۔ مسند خلافت پر حضرت عمر فاروق رضی اللہ عنہ متمکن تھے۔ وہ حضرت عمر رضی اللہ عنہ سے ملا اور ان سے رسول اللہ صلی اللہ علیہ وسلم کے متعلق معلومات حاصل کیں۔ حضرت عمرؓ نے وضاحت و تفصیل سے اس کے سامنے تمام باتیں بیان کیں۔

یہ شخص حضرت عمر رضی اللہ عنہ سے معلومات حاصل کر کے بحری راستے سے سرندیپ کو روانہ ہوا۔ لیکن مکران کے قریب آیا تو وفات پا گیا۔ اس کے ساتھ اس کا ایک ہندوستانی ملازم تھا، وہ اکیلا سرندیپ پہنچا۔ اس نے لوگوں کو وہ واقعات بتائے جو اسے معلوم ہوئے تھے۔ اس نے بتایا کہ ان کے مدینہ منورہ پہنچنے سے پہلے رسول اللہ صلی اللہ علیہ وسلم بھی اس دنیا سے فانی ہو چکے تھے اور حضرت ابو بکر صدیق رضی اللہ عنہ بھی سفر آخرت اختیار کر چکے تھے۔ مسلمانوں کی زمام خلافت حضرت عمر فاروق رضی اللہ عنہ کے ہاتھ میں تھی۔ اس نے عربوں کی مہمان نوازی اور حسن اخلاق کی بہت تعریف کی اور حضرت عمر رضی اللہ عنہ کے تواضع، انکسار اور نرمی و رافت کا حال بیان کیا۔ اس نے

بتایا کہ مسلمانوں کا خلیفہ، جس کی حدود مملکت بہت وسیع ہیں، پیوند لگے کپڑے پہنتا ہے، عام لوگوں کے ساتھ رہتا اور انہی کی سی زندگی بسر کرتا ہے، عوام کا خادم ہے اور بلا تکلف مسجد میں سو جاتا ہے۔

سرنڈیپ کے لوگوں پر ان باتوں کا بہت اچھا اثر ہوا، اس لیے کہ وہ خود سادہ زندگی بسر کرتے اور معمولی لباس پہنتے تھے۔ اس نواح کے جوگی اور سادھو، جنہوں نے یہ وفد مدینہ منورہ بھیجا تھا، بدن پر شمشان کی راکھ ملتے اور مردوں کی کھوپڑی میں کھانا کھاتے اور پانی پیتے تھے۔ اس سے ان کا مقصد یہ تھا کہ ان کے دل میں دُنیا کی ناپائیداری اور بے ثباتی کا احساس زندہ رہے اور وہ کوئی ایسا کام نہ کریں، جس کی وجہ سے ان کے قلب و ذہن میں اس عالم فانی سے محبت و تعلق کا جذبہ پیدا ہوا۔

اس زمانے میں چونکہ برصغیر اور چین میں تجارت کی وجہ سے ایک دوسرے ملک کے لوگوں کی آمد و رفت کا سلسلہ جاری تھا، اس لیے رسول اللہ صلی اللہ علیہ وسلم کی بعثت و نبوت کی خبر برصغیر کے علاوہ چین میں بھی پہنچ گئی تھی۔

خولہ سند یہ حنفیہ

حضرت ابوبکر صدیق رضی اللہ عنہ کے عہدِ خلافت میں حضرت خالد بن ولید رضی اللہ عنہ کے زیرِ کمان یمامہ کے مقام پر مرتدین کے خلاف جو جنگ لڑی گئی، اس میں بہت سے لوگ گرفتار ہوئے تھے، ان میں ایک خاتون خولہ حنفیہ تھیں، انہیں مدینہ منورہ لایا گیا تو باندی کی حیثیت سے حضرت علی کے رضی اللہ عنہ کے حصے میں آئی تھیں۔ ان سے حضرت علیؑ کے صاحب زادے محمد پیدا ہوئے، جنہوں نے محمد بن حنفیہ کے نام سے شہرت پائی۔ ایک روایت کے مطابق یہ خاتون اصلاً سندھ سے تعلق رکھتی تھیں اور انہیں خولہ سند یہ حنفیہ کہا جاتا تھا۔ ۳۰

یہ بات محمد بن حبیب بغدادی نے بھی کتاب المنق میں ابناء السدیات (سندھی عورتوں کی اولاد) کے تحت لکھی ہے۔

مسلمانوں کے خلاف پہلی جنگ

پہلی صدی ہجری کے بالکل ابتدائی دور میں اسلام کی وسعت پذیر روئے رحمت سرزمین برصغیر پر سایہ فلگن ہونے لگی تھی اور یہاں کے مختلف شہروں اور علاقوں کو دینی اور اسلامی ثقافت کی برکتوں نے اپنی آغوشِ محبت میں لینا شروع کر دیا تھا اور اس طویل و عریض خطے کے ایک سرے سے دوسرے سرے تک قرآن و حدیث کی تبلیغ و اشاعت کے روح پرور سلسلے کا آغاز ہو گیا تھا۔ جیسا کہ گزشتہ سطور میں عرض کیا گیا بعض کتب تاریخ میں کچھ ایسی روایات بھی ملتی ہیں، جن میں خود سرورِ کائنات صلی اللہ علیہ وسلم نے ”ہند“ کا ذکر فرمایا اور اس کے بعض امور سے متعلق دلچسپی کا اظہار کیا، لیکن ان میں سے اکثر روایات پایہ صحت کو نہیں پہنچتیں۔

برصغیر میں درودِ اسلام کے ضمن میں ہمیں سب سے پہلے خلیفہ اول حضرت ابو بکر صدیق رضی اللہ عنہ کے عہدِ بابرکت کا مطالعہ کرنا چاہیے۔ ان کے دورِ خلافت میں کسی ایسی مہم کا ذکر تو کتب تاریخ و رجال میں نظر نہیں آتا، جس کا تعلق براہِ راست سرزمینِ پاک و ہند سے ہو، البتہ تاریخ کی ورق گردانی سے پتا چلتا ہے کہ ان کے عہدِ خلافت (ذی الحجہ ۱۱ھ - مارچ ۶۳۳ء) میں حضرت خالد بن ولید رضی اللہ عنہ اور بعض دیگر صحابہ کرامؓ کے زیرِ کمان یمامہ اور بحرین وغیرہ مقامات پر مرتدین کے خلاف جو جنگیں لڑی گئیں ان میں ہند اور سندھ کے ان جاٹوں اور ہندوؤں نے بھی حصہ لیا تھا جو بحرین اور بلادِ سواحل میں متوطن تھے۔ یہ لوگ وہاں گئے، مسلمانوں کے خلاف لڑائی میں شریک ہوئے اور شکست کھائی۔ پھر ان میں سے جو زندہ بچ گئے اور ہزیمت اٹھا کر واپس آئے، انھوں نے اپنی قوم کو ان حالات سے آگاہ کیا، جن سے وہ میدانِ جنگ میں مسلمانوں کی طرف سے دوچار ہوئے تھے۔ کہنا چاہیے کہ مسلمانوں کے خلاف اہل ہند کی یہ پہلی فوجی چڑھائی یا ان کو پہلی دعوتِ جنگ تھی۔

حضرت ابو بکر صدیق رضی اللہ عنہ کا دورِ خلافت مختصر تھا جو ربیع الاول ۱۱ھ (جون ۶۳۲ء) سے شروع ہوا اور جمادی الاخریٰ ۱۳ھ (اگست ۶۳۳ء) میں ختم ہو گیا، یعنی

صرف دو سال تین مہینے پر مشتمل تھا۔ ان کے بعد مسلمانوں نے برصغیر کو مرکز توجہ ٹھہرایا اور کہنا چاہیے کہ پھر باقاعدہ — کبھی بڑے اور کبھی چھوٹے پیمانے پر — جنگی معرکہ آرائیوں کا آغاز ہو گیا۔

حضرت ابو بکر صدیق کی وفات کے بعد ۱۳ھ میں حضرت عمر فاروق رضی اللہ عنہ کا دورِ خلافت شروع ہوا۔ ان کے عہد میں باشندگان برصغیر کو احکام اسلام اور مسلمانوں کے کردار سے متعارف ہونے کے متعدد مواقع میسر آئے اور ان بلادِ شہستان میں صدائے توحید گونجنا شروع ہوئی۔

برصغیر پر عرب مسلمانوں کے حملوں کا آغاز

ہند پر عرب مسلمانوں کی طرف سے فوج کشی کا آغاز رسول اللہ صلی اللہ علیہ وسلم کے وصال سے چار سال بعد ۱۵ھ میں ہوا، جب کہ حضرت عمر فاروق رضی اللہ عنہ نے حضرت عثمان بن ابو العاص ثقفی رضی اللہ عنہ کو بحرین اور عمان کا والی مقرر کر کے بھیجا۔ حضرت عثمان بن ابو العاص نے اپنے بھائی حضرت حکم بن ابو العاص رضی اللہ عنہ کو ایک لشکر کا کمان دار بنا کر ہندوستان کی ایک بندرگاہ ”تھانہ“ پر حملہ کرنے کے لیے روانہ کیا۔ موجودہ جغرافیائی اعتبار سے یہ بندرگاہ بمبئی کے قریب تھی۔ اب بھی اسے چھوٹی سی بندرگاہ کی حیثیت حاصل ہے۔

ایک روایت کے مطابق عثمان بن ابو العاص نے اپنے بھائی حکم بن ابو العاص کو گجرات کا ٹھیا واڑ میں تھانہ اور بھڑوچ کی طرف بھیجا اور دوسرے بھائی حضرت مغیرہ بن ابو العاص کو فوج دے کر دیبل پر حملہ کرنے کے لیے روانہ کیا۔ یہ تینوں بھائی (عثمان، حکم اور مغیرہ) رسول اللہ صلی اللہ علیہ وسلم کے صحابی تھے۔ اس زمانے میں تھانہ، بھڑوچ اور دیبل بلادِ ہندو سندھ کے تین اہم مقام تھے، جن پر سرور کائنات صلی اللہ علیہ وسلم کے صحابہ کرام نے سب سے پہلے پرچم اسلام لہرانے کا عزم کیا۔ عرب اصحاب تاریخ تھانہ کو تانہ اور بھڑوچ کو بروص یا بروس رقم کرتے ہیں۔ اس کی مناسب تفصیلات بہ ترتیب زمانی اس کتاب کے بعض مقامات میں درج کی گئی ہیں۔

تج نامہ کی روایت کی رو سے اُس عہد میں ہندوستان کے ان علاقوں کا بادشاہ
تج بن سیلاج تھا جو پچیس ۳۵ سال سے حکومت کر رہا تھا اور اس کی طرف سے دیبل کا
حکمران سامہ بن دیواج تھا۔

دیبل ایک مشہور تجارتی شہر تھا جو سندھ کے موجودہ شہر ٹھٹھ کے قریب واقع تھا۔
جب مسلمان اور غیر مسلم فوجیں ایک دوسرے کے مقابلے میں میدان جنگ میں اتریں تو
اسلامی فوج کے کمانڈر حضرت مغیرہ بن ابو العاص نے جو نبی صلی اللہ علیہ وسلم کے صحابی تھے
، تلوار میان سے نکالی اور بسم اللہ فی سبیل اللہ کا نعرہ لگا کر دشمن پر ٹوٹ پڑے۔

عہد فاروقی میں بعض صحابہ کرام کرمان اور مکران کے علاقوں میں بھی وارد
ہوئے، وہاں جنگیں لڑیں اور اس نواح کے بہت سے حصوں کو فتح کیا۔ یہ علاقے اس دور
میں حدود سندھ میں واقع تھے۔ وہاں دربار خلافت سے بعض صحابہ باقاعدہ والی اور گورنر
مقرر ہو کر آتے رہے۔

تاریخی روایات سے پتا چلتا ہے کہ بعض صحابہ رن کچھ کے علاقے میں بھی تبلیغ
اسلام اور جہاد کے لیے تشریف لائے، جسے عربی زبان کی کتب تاریخ میں ”کس“ لکھا گیا
ہے۔ یہ علاقہ موجودہ جغرافیائی صورت حال کے مطابق ہندوستان میں واقع ہے اور اس
کی حدود ایک طرف سے صوبہ گجرات، دوسری طرف صوبہ راجستان اور تیسری طرف سے
صوبہ سندھ سے ملحق ہیں۔

قلات، لس بیلہ اور بلوچستان کے علاقوں کو بھی چند صحابہ کرام کی قدم بوسی کا
شرف حاصل ہوا۔ اس زمانے میں بلوچستان کسی صوبے یا چند مخصوص مقامات تک
محدود علاقے کا نام نہ تھا۔ عربی تاریخوں میں اسے بلوص (ص کے ساتھ) بھی اور بلوس
(س کے ساتھ) بھی لکھا گیا ہے۔ ملتان، لاہور، بنوں اور کوہاٹ کے شہروں اور علاقوں کی
سرزمین بھی صحابہ رسول (صلی اللہ علیہ وسلم) کی پر عظمت جماعت سے متعارف ہوئی۔ عرب
مورخین ملتان کو ملتان بھی لکھتے ہیں اور مولتان بھی۔ لاہور کا نام لاہور بھی تحریر کیا گیا ہے
اور لہور، لوہور اور لہاور بھی۔ بنوں کو بنہ اور کوہاٹ کو کہیں کوہات اور کہیں کہات رقم کیا گیا

ہے۔ اس زمانے میں ان علاقوں اور شہروں میں سے بعض اچھے خاصے بارونق شہر تھے اور بعض کی حیثیت چھوٹے چھوٹے دیہات اور قصبات کی تھی۔ آبادیاں دُور دُور تھیں، ایک دوسرے سے متصل اور قریب نہ تھیں۔ مختلف علاقوں اور ملکوں میں خاص قسم کی حد بندیاں بھی نہ تھیں۔

برصغیر میں پچیس صحابہ کرام

خطہ برصغیر میں رسول اللہ صلی اللہ علیہ وسلم کے پچیس صحابہ کرام تشریف لائے۔ بارہ حضرت عمر فاروقؓ کے عہد میں، پانچ حضرت عثمانؓ کے عصر خلافت میں، تین حضرت علیؓ کے دورِ امارت میں، چار حضرت معاویہؓ کے ایام حکومت میں اور ایک یزید بن معاویہؓ کے زمانہ حکمرانی میں۔

یہاں یہ سمجھ لینا ضروری ہے کہ بعض ماہرین اصول حدیث نے صحابی کی تین قسمیں بیان کی ہیں۔

اول وہ جس نے رسول اللہ صلی اللہ علیہ وسلم کے قرنِ عالی قدر میں اسلام قبول کیا، آپؐ کی صحبت و رویت سے بہرہ ور ہوا اور بحالتِ اسلام وفات پائی۔
دوم مخضرم:- جس نے زمانہ جاہلیت بھی پایا اور دورِ رسالت مآب (صلی اللہ علیہ وسلم) بھی دیکھا۔ لیکن کسی وجہ سے نبی صلی اللہ علیہ وسلم کے فیضِ صحبت سے مستفیض نہ ہو سکا۔ البتہ قبولِ اسلام کی سعادت عہدِ رسالت ہی میں حاصل کر لی۔

سوم مُدرک:- جس نے نبی صلی اللہ علیہ وسلم کا عہد مبارک پایا، اسلام اگرچہ آپؐ کی حیاتِ طیبہ میں قبول کیا یا بعد میں کلمہ شہادت پڑھ کر دائرہ ایمان میں داخل ہوا۔ بعض اصولیین کے نزدیک ان تینوں پر لفظ ”صحابی“ کا اطلاق ہوتا ہے اور واردِ برصغیر ہونے والے صحابہ کرام میں ان تینوں قسم کے صحابی شامل ہیں۔ ان کے حالات میں یہ وضاحت بھی کر دی گئی ہے کہ ان میں کون بزرگ مخضرم اور کون مُدرک ہیں۔

ان پچیس صحابہ کرامؓ کے وہ حالات جن کا تعلق صرف برصغیر سے ہے، آئندہ صفحات میں بیان ہوں گے۔ یہاں چند لفظوں میں ان کا تعارف ملاحظہ ہو۔

- عہدِ عمر فاروقؓ میں مندرجہ ذیل بارہ صحابی برصغیر میں تشریف لائے۔
- ۱- حضرت عثمان بن ابو العاص ثقفی :- خیار صحابہ میں سے تھے، جنہوں نے بلادِ ہند میں تین جنگیں لڑیں۔
 - ۲- حکم بن ابو العاص ثقفی :- ہندوستان کے صوبہ گجرات میں بندرگاہ تھانہ اور بھڑوچ فتح کیے۔
 - ۳- مغیرہ بن ابو العاص ثقفی :- پاکستان کے صوبہ سندھ کا شہر دہیل فتح کیا۔
 - ۴- ربیع بن زیاد جارتی مذحجی :- کرمان اور مکران کے ان علاقوں میں جہاد کیا، جو علاقہ سندھ میں شامل تھے۔
 - ۵- حکم بن محمد بن عمرو بن مجدع ثعلبی غفاری :- مکران میں تگ و تاز جہاد کی۔
 - ۶- عبد اللہ بن عبد اللہ بن عثمان انصاری :- فتح مکران میں شرکت کی۔
 - ۷- سہل بن عدی بن مالک خزرجی انصاری :- جنگ مکران میں شرکت کی۔
 - ۸- شہاب بن مخارق بن شہاب تمیمی :- مدینہ صحابی ہیں جو فتح مکران میں شریک ہوئے۔
 - ۹- صہار بن عباس عبدی :- جنگ مکران میں شرکت کی۔
 - ۱۰- عاصم بن عمرو تمیمی :- نواحی سندھ اور سجستان کے قرب و جوار کے علاقے فتح کیے۔
 - ۱۱- عبد اللہ بن عمر اشجعی :- بعض بلادِ سندھ ان کی کمان میں فتح ہوئے۔
 - ۱۲- نسیر بن ولیم بن ثور عکلی :- مخضرم صحابی تھے۔ بلوچستان کا کچھ حصہ ان کی کوشش سے فتح ہوا۔
- حضرت عثمان رضی اللہ عنہ کے عہدِ خلافت میں درج ذیل پانچ صحابی رسولؐ برصغیر میں آئے۔
- ۱۳- حکیم بن جبہ اسدی :- یہ مدینہ صحابی ہیں اور بلادِ برصغیر کے اولین سیاح اور اس نواح کے حالات و کوائف کے عالم و ماہر۔

۱۳- عبید اللہ بن معمر بن عثمان قریشی تمیمی :- فتح مکران میں حصہ لیا اور اس علاقے کے والی مقرر ہوئے۔

۱۵- عمیر بن سعد :- کچھ عرصہ ولایت مکران ان کے سپرد رہی۔

۱۶- مجاشع بن مسعود بن ثعلبہ سلمی :- فتح بلوچستان میں شرکت کی۔

۱۷- عبدالرحمن بن سمرہ بن حبیب قریشی تمیمی :- سجستان اور کابل کے علاقے ان کی

کمان میں فتح ہوئے اور ارض ہند کے بعض علاقوں پر فتح کے جھنڈے گاڑے۔

حضرت علی رضی اللہ عنہ کے دورِ خلافت میں مندرجہ ذیل تین صحابہ کرام وارد

برصغیر ہوئے اور یہاں کے بعض علاقوں کی جنگوں میں شرکت کی۔

۱۸- خریت بن راشد ناجی سامی :- علاقہ سندھ اور مکران میں تشریف لائے۔

۱۹- عبید اللہ بن سؤید تمیمی شقری :- مخضرم صحابی تھے۔ غزوہ سندھ میں شریک

ہوئے۔

۲۰- کلب ابو وائل :- ان کو بعض سیرت نگاروں نے صحابی اور بعض نے تابعی یعنی

صحابی کے شاگرد لکھا ہے۔ منقول ہے کہ انہوں نے سرزمین ہند کے ایک

علاقے میں ایک درخت دیکھا، جس کے سرخ رنگ کے ایک پھول پر سفید

حروف میں ”محمد رسول اللہ“ کے الفاظ مرقوم تھے۔

حضرت معاویہ رضی اللہ عنہ کے زمانہ امارت میں جو چار صحابی اس خطہ ارض

میں تشریف لائے، ان کے اسمائے گرامی یہ ہیں۔

۲۱- مہلب بن ابوصفرہ ازدی عسکری :- یہ مدرک صحابی تھے، جنہوں نے علاقہ سندھ

کے ایک شہر بدھ اور موجودہ صوبہ سرحد کے شہروں بنوں اور کوہاٹ تک پیش

قدمی کی۔

۲۲- عبداللہ بن سوار بن ہمام عبدی :- یہ بھی مدرک صحابی تھے۔ بعض غزوات ہند

میں شریک ہوئے اور درجہ شہادت کو پہنچے۔

۲۳- یاسر بن سوار بن ہمام عبدی :- یہ بھی مدرک صحابی تھے اور عبداللہ بن سوار

عبدی کے بھائی تھے۔ قلات کے ایک پہاڑی مقام کی جنگ میں شریک ہوئے۔

۲۴۔ سنان بن سلمہ بن محب ہذلی :- قبیلہ بنو ہذیل سے تعلق رکھتے تھے۔ ایک مرتبہ ارض ہند کے مفتوحہ علاقوں کے والی اور گورنر مقرر ہوئے۔

یزید بن معاویہ کے دور حکومت میں ایک صحابی برصغیر میں آئے۔

۲۵۔ منذر بن جارود عبدی۔ یوقان اور قلات وغیرہ علاقوں کی جنگوں میں شریک ہوئے اور وہیں وفات پائی۔

برصغیر اگرچہ بعض ملکوں کی بہ نسبت خطہ حجاز سے بہت دور تھا مگر سیرت و تاریخ کے مطالعہ سے واضح ہوتا ہے کہ اس خطہ ارض کو یہ شرف حاصل ہے کہ اس میں رسول اللہ صلی اللہ علیہ وسلم کے صحابی تشریف لائے، تابعین بھی اچھی خاصی تعداد میں آئے، تابعین نے بھی یہاں قدم رنجہ فرمایا اور محدثین اور فقہاء کی بہت بڑی تعداد نے اپنے وجود مسعود سے اس کو رونق بخشی۔

قبیلہ بنو ثقیف اور برصغیر

جیسا کہ گزشتہ سطور میں عرض کیا گیا، ابتدائی دور ہی میں اسلام یہاں آ گیا تھا اور قرن اول کے مسلمانوں نے کفرستان ہند میں جنگ و جہاد کی طرح ڈال دی تھی تاکہ اس ملک کے باشندے ان پاکیزہ اخلاق و کردار، اعلیٰ تہذیب و ثقافت اور تعلیم و شائستگی کی ان بلند ترین اقدار سے بہرہ یاب ہو سکیں، جن کو اسلام میں بنیادی اور اساسی حیثیت حاصل ہے۔ لیکن پوری قوت اور عظیم فاتح کی حیثیت سے مسلمان اموی حکمران ولید بن عبد الملک کے عہد میں ۹۳ھ (۷۱۲ء) کو محمد بن قاسم ثقفی کے زیرِ کمان پاکستان کے موجودہ صوبہ سندھ کی طرف سے داخل برصغیر ہوئے۔ تھوڑے ہی عرصے میں قبیلہ بنو ثقیف کے اس بہادر جرنیل محمد بن قاسم ثقفی نے سندھ کا تمام تر علاقہ فتح کر لیا اور اس کی سرحدوں کو عبور کر کے ملتان تک آگے بڑھ گئے۔ اس کا نتیجہ یہ ہوا کہ غیر اسلامی طاقتوں نے ہتھیار ڈال دیے، پرچم کفر سرنگوں ہو گیا اور اسلام کے فروغ و اشاعت کی

راہیں لمحہ بہ لمحہ کھلتی چلی گئیں۔

قبیلہ بنو ثقیف کے لوگوں نے ابتدائے اسلام میں رسول اللہ صلی اللہ علیہ وسلم کو بڑی اذیتیں پہنچائی تھیں۔ طائف میں آپ تبلیغ اسلام کے لیے تشریف لے گئے تو انہوں نے پتھر مار مار کر آپ کو لہولہان کر دیا تھا۔ یہ لوگ بہت سے قبائل عرب کے بعد آنحضرتؐ کی خدمت میں حاضر ہوئے اور نعمت اسلام سے متمتع ہوئے تھے۔ لیکن ان کو یہ شرف حاصل ہے کہ خدمت اسلام کے بعض نہایت اہم گوشوں میں اللہ نے ان کو اولیت کی سعادت سے نوازا اور ان کی سعی مسلسل اور تگ و تازر مجاہدانہ سے دنیا کے دور دراز کونوں میں صدائے حق پہنچی۔ اسی بت کدہ ہند کی تاریخ کو سامنے رکھیے کہ یہاں سب سے پہلے اسی قبیلے کے بہادر فوجیوں اور نبی اکرم صلی اللہ علیہ وسلم کے جان نثار صحابہؓ نے توحید کی آواز بلند کی۔

ایک خیال۔ ایک اندازہ

یہاں اس حقیقت پر بھی غور کرنا چاہیے کہ برصغیر کے مختلف مقامات میں مسلمان بغرض جہاد ۱۵ ہجری میں حضرت عمر فاروق رضی اللہ عنہ کے عہد خلافت میں آئے تھے۔ اس وقت رسول اللہ صلی اللہ علیہ وسلم کی وفات پر صرف چار سال کا عرصہ گزرا تھا اور وہ صحابہ کرامؓ کا زمانہ تھا۔ بندرگاہ تھانہ، بھڑوچ، دیبل اور مکران کے دور دراز اور اجنبی علاقوں میں جہاد کا قصد دو چار آدمیوں ہی نے تو نہیں کیا ہوگا، ظاہر ہے ہزاروں کی تعداد میں نہیں تو مجاہدین سیکڑوں کی تعداد پر ضرور مشتمل ہوں گے اور وہ سب رسول اللہ صلی اللہ علیہ وسلم کے صحابی تھے۔ ان خوش نصیب حضرات میں وہ بھی ہوں گے جنہوں نے آنحضرتؐ کی رویت و صحبت کی سعادت حاصل کی اور مخضرم اور مدرک صحابی بھی ہوں گے۔ جہاد، تجارت، محنت مزدوری، کاروبار، تبلیغ اسلام اور اشاعت دین اسلام کے سلسلے میں صحابہ کرامؓ مختلف علاقوں اور مختلف بلاد و امصار میں پھیل گئے تھے، ان کا مسکن مکہ و مدینہ یا عرب کے بعض علاقے ہی نہ رہے تھے۔ تاریخ کی کتابوں سے ہمیں صرف پچیس صحابہ کے اسمائے گرامی کا پتا چل سکا ہے، جن کے مبارک قدم جہاد کے لیے برصغیر میں پہنچے، ورنہ

خیال یہ ہے کہ بہت سے صحابہ کرامؓ یہاں تشریف لائے ہوں گے، جنہوں نے اس خطہ ارض کے مختلف مقامات کو اپنا مسکن ٹھہرایا ہوگا۔

برصغیر میں حدیث رسول اللہ صلی اللہ علیہ وسلم

صحابہ کرامؓ کا ہر قول اور ہر عمل حدیث رسول صلی اللہ علیہ وسلم اور ارشادات پیغمبر سے ہم آہنگ تھا۔ وہ جہاں جاتے فرائین نبوت ان کے ساتھ جاتے، جن سے زندگی کے تمام نشیب و فراز میں وہ رہنمائی حاصل کرتے تھے۔ برصغیر پاک و ہند میں بھی احادیث کا قلب نواز اور روح پرور ذخیرہ ان کے ساتھ آیا۔ آنحضرتؐ کے وصال سے چار سال بعد ۱۵ ہجری میں صحابہ کی جو جماعت یہاں آئی، وہ حدیث رسول اپنے ساتھ لائی۔ اس طرح کہنا چاہیے کہ ۱۵ ہجری میں اس خطے میں رسول اللہ صلی اللہ علیہ وسلم کی احادیث مبارکہ پہنچنا شروع ہو گئی تھیں۔

صحابہ کی مقدس جماعت کے سفر حیات کی منزلیں آنحضرت صلی اللہ علیہ وسلم کے فرائین و ارشادات کی روشنی میں طے ہوتی تھیں، یہی وجہ ہے کہ ان کی طرز معاشرت کا ہر گوشہ اور اسلوب زندگی کا ہر پہلو آپ کے اسوہ عمل کے سانچے میں ڈھلا ہوا تھا۔ وہ گھر میں ہوں یا باہر، سفر میں ہوں یا حضر میں، حالت جنگ میں ہوں یا امن میں، زراعت میں مشغول ہوں یا تجارت میں، ہر لمحہ اور ہر حال میں ان کے پیش نگاہ رسول اللہ صلی اللہ علیہ وسلم کے اقوال و احادیث کا ذخیرہ رہتا تھا، یہی ان کا اوڑھنا بچھونا اور یہی سرمایہ زندگی تھا۔ وہ جس ملک اور جس علاقے میں گئے اور جس منصوبے کے تحت گئے، حدیث رسول اپنے ساتھ لے کر گئے۔ برصغیر پاک و ہند میں آئے تو یہ متاع بے بہا ان کے ساتھ تھی اور انہوں نے جہاں جو قدم اٹھایا اسی کی رہنمائی میں اٹھایا۔

برصغیر پاک و ہند میں اسلام کے یہ اولین نقوش ہیں، جو پہلی مرتبہ ۱۵ ہجری میں اس کی سطح ارض پر ابھرے اور پھر تاریخ کے ایک خاص تسلسل کے ساتھ پوری تیزی سے لمحہ بہ لمحہ ابھرتے اور نمایاں ہوتے چلے گئے۔ انہی نقوش اولین کو آئندہ صفحات میں اُجاگر کیا گیا ہے۔

کچھ اس کتاب کے بارے میں

اب سے ۳۷ سال پہلے ۱۹۷۳ء میں جب میں نے ”فقہائے ہند“ کے نام سے سلسلہ تصنیف شروع کیا تو پہلی صدی ہجری کے واقعات کا مطالعہ کرتے ہوئے بہت سی نئی چیزیں سامنے آئیں۔ تاریخ اور جغرافیے کی قدیم عربی کتابوں سے پتا چلا کہ یہ خطہ برصغیر جہاں علم و فضل کے اعتبار سے انتہائی سرسبز و شاداب ہے، وہاں اسے یہ شرف بھی حاصل ہے کہ اس میں رسول اللہ صلی اللہ علیہ وسلم کے صحابہ کرامؓ تشریف لائے، صحابہ کے شاگردوں __ تابعین __ نے اپنے قدمِ مینت لزوم سے اس سرزمین کو نوازا اور تابعین کے شاگردوں __ تبع تابعین __ نے یہاں قال اللہ و قال الرسول کی مسرت انگیز اور بہجت افزا صدا میں بلند کیں۔ اس کا ذکر فقہائے ہند کی پہلی جلد کے مقدمے میں کیا گیا ہے۔ جو صحابہ و تابعین اور تبع تابعین وارد برصغیر ہوئے، ان کے اسمائے گرامی بھی درج کتاب کیے گئے ہیں۔

خیال یہ تھا کہ جلد ہی ان کے حالات و کوائف مرتب کر کے کتابی شکل میں شائع کیے جائیں گے۔ لیکن مختلف کاموں میں اس قدر مصروفیت رہی کہ اس طرف توجہ نہ دے سکا اور یہ ضروری کام موخر ہوتا گیا۔ تاخیر میں خیر کا پہلو یہ نمودار ہوا کہ اس اثنا میں قاضی اطہر مبارک پوری کی بعض کتابیں بھی سامنے آگئیں، جن سے میں نے استفادہ کیا ہے۔

اس کتاب میں جو معزز قارئین کے زیر مطالعہ ہے، برصغیر میں تشریف لانے والے پچیس صحابہ کرام، بیالیس تابعین اور اٹھارہ تبع تابعین کا تذکرہ کیا گیا ہے اور ان کے وہ حالات بیان کیے گئے ہیں، جو برصغیر سے متعلق ہمارے علم و مطالعہ میں آئے۔

و ما تو فیقی الا باللہ العلی العظیم
ربنا تقبل منا انک انت السميع العليم

بندہ عاجز

محمد اسحاق بھٹی

۲۳، اکتوبر ۲۰۰۹ء

حواشی

- ۱- لسان العرب ج ۷ ص ۳۰۸ زط
- ۲- مجمع بحار الانوار ج ۲ ص ۶۲
- ۳- تقویم البلدان ص ۳۳۵
- ۴- المسالك والممالك ص ۵۶
- ۵- المسالك والممالك ص ۳۵
- ۶- عرب و ہند عہد رسالت میں ص ۶۳، ۶۴
- ۷- فتوح البلدان ص ۳۶۸
- ۸- تاریخ طبری ج ۳ ص ۲۵۶
- ۹- جامع ترمذی۔ جلد ثانی۔ ابواب الامثال
- ۱۰- الادب المفرد امام بخاری ص ۲۷
- ۱۱- صحیح بخاری جلد اول کتاب الانبیاء باب قول اللہ عزوجل واذکرفی الکتاب مریم اذانتبت من اهلها۔
- ۱۲- تاریخ طبری ج ۳ ص ۱۵۶
- ۱۳- المسالك والممالك ص ۱۶۷
- ۱۴- ایضاً
- ۱۵- فتوح البلدان ص ۴۲۳
- ۱۶- عرب و ہند عہد رسالت میں ص ۷۹، ۸۰
- ۱۷- لسان العرب ج ۲ ص ۲۹۲
- ۱۸- عرب و ہند عہد رسالت میں ص ۹۱
- ۱۹- لسان العرب ج ۴ ص ۵۸
- ۲۰- ایضاً
- ۲۱- فتوح البلدان

- ۲۲- عرب و ہند عہد رسالت میں ص ۳۰
- ۲۳- فجر الاسلام ج ۱ ص ۳
- ۲۴- المسالك والممالك ص ۶۱
- ۲۵- فجر الاسلام ج ۱ ص ۱۳
- ۲۶- عرب و ہند عہد رسالت میں ص ۳۴ بحوالہ الجمل فی تاریخ الادب العربی ص ۲۷ مطبع امیریہ
قاہرہ۔
- ۲۷- نسائی کتاب الجہاد باب غزوة الہند۔
- ۲۸- ایضاً
- ۲۹- عجائب الہند ص ۱۵۷
- ۳۰- وفيات الاعیان ج ۳ ص ۳۱۰

- ۶۱- در بیان حال و سیرت ائمه
 ۶۲- در بیان حال و سیرت ائمه
 ۶۳- در بیان حال و سیرت ائمه
 ۶۴- در بیان حال و سیرت ائمه
 ۶۵- در بیان حال و سیرت ائمه
 ۶۶- در بیان حال و سیرت ائمه
 ۶۷- در بیان حال و سیرت ائمه
 ۶۸- در بیان حال و سیرت ائمه
 ۶۹- در بیان حال و سیرت ائمه
 ۷۰- در بیان حال و سیرت ائمه

صحابه

تعداد ۲۵

حضرت عمر فاروق کے عہدِ خلافت میں

۲۲ اور ۲۳ جمادی الاخریٰ کی درمیانی شب ۱۳ ہجری (۲۳، ۲۴ اگست ۶۳۴ء) کو خلیفہ اول حضرت ابوبکر صدیق رضی اللہ عنہ کا انتقال ہوا۔ ۲۳ جمادی الاخریٰ (۲۴ اگست ۶۳۴ء) کو بالاتفاق حضرت عمر فاروق رضی اللہ عنہ کہ امیر المومنین منتخب کیا گیا۔ ۲۷ ذی الحجہ ۲۳ ہجری (۲ نومبر ۶۳۴ء) کو ابولؤلؤ نے ان پر اس وقت خنجر سے حملہ کیا اور لگاتار چھ وار کیے جب وہ مسجد نبوی میں فجر کی نماز پڑھا رہے تھے۔ یکم محرم ۲۴ ہجری (۷ نومبر ۶۳۴ء) کو ان کا انتقال ہو گیا۔ ان کا زمانہ خلافت ساڑھے دس برس پر مشتمل ہے۔ ان کے عہدِ خلافت میں مسلمانوں نے بہت سے علاقے اور ملک فتح کیے۔ برصغیر پاک و ہند میں بھی انہی کے زمانے میں صحابہ کے قدم پہنچے اور یہاں کے باشندوں کو اسلامی احکام و اقدار سے روشناس ہونے کا موقع ملا۔ تاریخ و سیرت کی کتابوں میں ہمیں بارہ صحابہ کرام کے نام ملتے ہیں جو عصر فاروقی میں بسلسلہ جنگ و جہاد وارد برصغیر ہوئے۔ قرآن بتاتے ہیں کہ بہت سے صحابہ ان کے زمانے میں اس ملک میں آئے مگر افسوس ہے، ہماری رسائی ان اولوالعزم جماعت کے تمام حضرات کے اسمائے گرامی تک نہیں ہو سکی۔ ہماری محدود نظر صرف بارہ حضرات تک پہنچ سکی ہے۔ ان کے بھی زیادہ حالات میسر نہیں آئے۔ سطور ذیل میں ان بارہ صحابہ رضوان اللہ علیہم کا تذکرہ کیا جاتا ہے جو حضرت عمر فاروق رضی اللہ عنہ کے دورِ خلافت میں برصغیر پاک و ہند میں آئے۔

۱۔ حضرت عثمان بن ابوالعاص ثقفیؓ

قبیلہ بنو ثقیف سے تعلق رکھنے والے صحابہ کرامؓ میں حضرت عثمان بن ابوالعاص ثقفی رضی اللہ عنہ کا اسم گرامی خاص شہرت و اہمیت کا حامل ہے۔ حافظ ابن حزم نے ”جمہرۃ انساب العرب“ میں ان کے بارے میں جو الفاظ تحریر فرمائے ہیں، وہ ان کی جلالتِ قدر پر دلالت کناں ہیں۔ ان کا تذکرہ کرتے ہوئے وہ لکھتے ہیں:

کان من خیار الصحابة

کہ حضرت عثمانؓ کا شمار بلند مرتبت صحابہ میں ہوتا تھا۔

یہ جلیل القدر صحابی دراصل طائف کے رہنے والے تھے اور بنو ثقیف کے اس وفد کے ساتھ مدینہ منورہ آئے تھے جو رمضان المبارک ۹ ہجری (دسمبر ۶۳۰ء) کو عبد یلیل کی قیادت میں بارگاہ رسالت میں حاضر ہوا تھا۔ اس وقت عثمان کی عمر سولہ سترہ سال کی تھی۔ ارکان وفد کئی دن مدینہ منورہ میں اقامت گزریں رہے اور اس اثنا میں عثمان بن ابوالعاص نے چپکے سے اسلام قبول کر لیا تھا اور پھر رسول اللہ صلی اللہ علیہ وسلم، حضرت ابو بکر صدیق اور حضرت ابی بن کعب رضی اللہ عنہما سے قرآن مجید کی چند سورتیں زبانی یاد کر لی تھیں اور دین کے ضروری مسائل سیکھ لیے تھے۔ اس اعتبار سے ارکان وفد میں آنحضرت صلی اللہ علیہ وسلم کے نزدیک دین اسلام کے یہ سب سے زیادہ عالم اور باخبر قرار پائے، اور آپ نے انہیں طائف کے منصب امارت و امامت سے سرفراز فرمایا۔

۱۲ ہجری میں خلیفہ ثانی حضرت عمر فاروق رضی اللہ عنہ نے بصرہ اور کوفہ کی دو فوجی چھاونیاں تعمیر کرائیں تو بعض صحابہ کے مشورے سے حضرت عمرؓ نے حضرت عثمان ثقفی رضی اللہ عنہ کو طائف سے مدینہ منورہ بلایا اور انہیں بصرے کا معلم مقرر کر دیا۔ معلم کا منصب اس وقت بھی بہت بڑا منصب تھا، اب بھی اس کو بنیادی اہمیت حاصل ہے اور ہمیشہ حاصل رہے گی۔ حضرت عثمان ثقفیؓ نے یہ خدمت نہایت حسن و خوبی سے سرانجام دی

اور بصرہ کے بے شمار لوگوں کو حصولِ علم کی صاف ستھری راہ پر گامزن کیا۔ تقریباً ایک سال وہ اس منصب پر فائز رہے۔

۱۵ ہجری کو حضرت عمرؓ نے انھیں عمان اور بحرین کے علاقوں کا گورنر بنا دیا۔ اسی سال حضرت عثمان بن ابو العاصؓ نے عمان میں ایک بحری بیڑا تیار کرایا اور اپنے چھوٹے بھائی حضرت حکم بن ابو العاص ثقفیؓ کی قیادت میں اسے ہندوستان کی طرف روانہ کیا۔ اسلامی حکومت کا یہ پہلا بحری بیڑا تھا جو ایک صحابی رسول (صلی اللہ علیہ وسلم) کے حکم سے تیار کیا گیا اور یہی وہ اولین بحری بیڑا تھا جو موجودہ جغرافیائی اعتبار سے بمبئی کے قریب تھانہ اور بھڑوچ کی بندرگاہوں پر حملہ آور ہوا۔ مجاہدین اسلام نے ان بندرگاہوں کو فتح کیا لیکن ان پر قبضہ برقرار نہیں رکھا اور واپس عمان چلے گئے۔ ہندوستان کے کسی علاقے پر عرب مسلمانوں کا یہ پہلا حملہ تھا۔ یاہوں کہیے کہ یہ پہلا کاروان تہذیبِ اسلامی اور اولین قافلہ حالمینِ حدیث رسول تھا جو عازم ہند ہوا۔

ان حضرات کا اصل مقصد اہل ہند کو ان پاکیزہ اخلاق و کردار، صاف ستھری تہذیب و ثقافت اور تعلیم و شائستگی کی ان بلند ترین اقدار سے بہرہ مند کرنا تھا، جن کو اسلام میں بنیادی اور انسانی حیثیت حاصل ہے۔

ہندوستان پر یہ حملہ ۱۵ ہجری میں ہوا تھا جب کہ رسول اللہ صلی اللہ علیہ وسلم کی رحلت پر صرف چار سال کا عرصہ گزرا تھا۔ یہ آپ کے صحابہ کا زمانہ تھا۔ تھانہ اور بھڑوچ کی بندرگاہوں پر جس بحری بیڑے کے ذریعے حملہ کیا گیا تھا، اس میں مجاہدین کا ایک لشکر سوار تھا، ان حضرات کی نہ تعداد کا علم ہو سکا ہے اور نہ ان کے نام کتبِ سیرت میں مل سکے ہیں۔ بحری بیڑا تیار کرنا اور پھر اس کے ذریعے کسی ملک پر حملہ کرنا دو چار یا دس بیس آدمیوں کا کام نہیں ہے، یقیناً یہ حضرات سیکڑوں کی تعداد میں ہوں گے، جنہوں نے اپنے آپ کو شدید خطرے میں ڈال کر سمندر کی تند و تیز لہروں پر تیرتے ہوئے ایک دور دراز ملک پر چڑھائی کی تھی۔

ایک روایت میں بتایا گیا ہے کہ عثمان بن ابو العاصؓ نے اس بحری بیڑے کی

قیادت خود کی تھی اور انہی کی کمان میں تھانہ اور بھڑوچ کی بندرگاہ کو فتح کیا گیا تھا۔
حضرت عثمان بن ابو العاص رضی اللہ عنہ نے مختلف مقامات کی بہت سی جنگوں
میں حصہ لیا اور متعدد عساکر اسلام کی قیادت کا فریضہ انجام دیا۔

آخری دور میں انہوں نے بصرے میں سکونت اختیار کر لی تھی۔ ایک روایت کی
رُو سے ۵۱ ہجری (۶۷۱ء) میں اور لیک روایت کے مطابق ۵۵ ہجری (۶۷۵ء) میں وفات
پائی۔

۲۔ حضرت حکم بن ابو العاص ثقفیؓ

حضرت عثمان بن ابو العاص ثقفی رضی اللہ عنہ کے چھوٹے بھائی حضرت حکم بن
ابو العاص ثقفی رضی اللہ عنہ تھے جو نبی صلی اللہ علیہ وسلم کے صحابی تھے۔ ۱۳ ہجری (۶۳۵ء)
میں جب حضرت عمر فاروقؓ نے عثمان بن ابو العاصؓ کو معکم بصرہ کا منصب عطا کر کے
بصرے بھیجا اور پھر ایک سال بعد ۱۵ ہجری (۶۳۶ء) میں جب انھیں عمان اور بحرین کا
والی بنایا تو عثمان نے اپنی جگہ اپنے اس بھائی حضرت حکم بن ابو العاصؓ کو طائف کا امیر
مقرر کر دیا تھا، اس لیے کہ حضرت عمرؓ نے طائف سے مدینہ منورہ بلا تے وقت عثمانؓ کو لکھا
تھا کہ جسے آپ مناسب سمجھیں اپنی جگہ طائف کا والی بنادیں اور خود میرے پاس تشریف
لے آئیں۔ چنانچہ عثمانؓ طائف کی امارت اپنے بھائی حکم کے سپرد کر کے خود امیر المومنین
حضرت عمر فاروقؓ کی خدمت میں مدینہ منورہ پہنچ گئے۔

اس سے کچھ عرصے بعد حضرت حکم اپنے بڑے بھائی حضرت عثمانؓ کے پاس
چلے گئے۔ عثمانؓ نے ان کو بحرین کا امیر مقرر کیا اور انہوں نے امیر کی حیثیت سے کئی
علاقوں پر فوج کشی کی اور فتح یاب ہوئے۔

حکم نے عثمانؓ کے حکم سے بلادِ سندھ و ہند میں سے بندرگاہ تھانہ، بھڑوچ، دیبل،
مکران اور اس کے نواحی علاقوں پر بھی یلغار کی اور جہاں گئے کامیاب رہے۔

یہاں یہ وضاحت کرنا ضروری ہے کہ حضرت عثمانؓ نے بلادِ ہند پر حملے کے
لیے دربارِ خلافت سے اجازت نہیں لی تھی۔ فوجوں کی واپسی کے بعد جب انہوں نے

حضرت عمرؓ کو اس کی اطلاع دی اور اپنی کامیابی سے مطلع کیا تو حضرت عمرؓ نے اس پر ناپسندیدگی کا اظہار فرمایا۔ ان کا نقطہ نظر یہ تھا کہ عثمانؓ نے اتنے دُور دراز علاقے پر سمندری حملہ کر کے مجاہدین کی جانوں کو خطرے میں ڈال دیا تھا۔ چنانچہ انہوں نے عثمانؓ کو ایک تہدید آمیز خط لکھا۔ اس خط کے کچھ الفاظ بلاذری نے اپنی کتاب ”فتوح البلدان“ میں درج کیے ہیں۔ اس سے اندازہ ہوتا ہے کہ اس زمانے میں امیر المومنین کے نزدیک ہندوستان کو سیاسی اور فوجی اعتبار سے کس درجے اہمیت حاصل تھی۔ لکھتے ہیں:

يا اخاتيف! جملت دور على عود و انى احلف بالله ان لو

اصيبوا لا خذت من قومك مثلهم.

یعنی اے ثقفی! تو نے چیونٹی کو لکڑی پر چڑھا دیا۔ میں اللہ کی قسم کھا کر کہتا ہوں کہ اگر یہ فوجی مارے جاتے تو تجھ سے، تیری قوم میں سے اتنے ہی آدمی لے لیتا۔

حضرت حکم بن ابو العاصؓ بے حد زیرک، انتہائی معاملہ فہم، حلیم الطبع، دور اندیش، پیکرِ عفت، جنگی معاملات سے باخبر اور امور حرب و ضرب سے خوب آگاہ تھے۔ تقویٰ و صالحیت کا یہ عالم تھا کہ ایک مرتبہ زیاد بن ابوسفیان نے ان کو اپنے ہاں بلایا۔ ملاقات ہوئی اور باتیں کیں تو زیاد نے ان کے بارے میں لوگوں سے کہا: ”یہ صالحیت اور تقویٰ کا مجسمہ ہیں۔ ان کی عظمت کا اندازہ اس سے ہوتا ہے کہ یہ نبی صلی اللہ علیہ وسلم کے صحابی ہیں۔“

زیاد نے ان کی زیارت کو اپنے لیے باعثِ برکت قرار دیا اور انہیں خراسان کا والی مقرر کیا۔ ہندوستان کے بعض علاقوں میں بغرض جہاد آنے والے یہ صحابی رسولؐ زندگی کے آخری دور میں بصرے میں سکونت پذیر ہو گئے تھے اور وہیں ۳۵ ہجری (۶۶۵ء) میں وفات پائی۔

۳۔ حضرت مغیرہ بن ابو العاص ثقفیؓ

حضرت مغیرہ رضی اللہ عنہ بھی حضرت عثمان ثقفی رضی اللہ عنہ کے بھائی اور نبی

صلی اللہ علیہ وسلم کے صحابی تھے۔ فتوح البلدان میں بلا ذری لکھتے ہیں کہ مغیرہ کو ان کے بھائی عثمان نے عمان سے سندھ کے شہر دیبل پر حملہ کرنے کے لیے بھیجا تھا۔ انھوں نے دیبل کا رخ کیا، دشمن پر حملہ آور ہوئے اور فتح پائی۔

سچ نامہ میں مرقوم ہے کہ حضرت مغیرہ نہایت عاقل و فہیم اور دور رس نگاہ رکھنے والے صحابی تھے۔ جنگی صلاحیتوں سے آگاہ اور انتظامی مسائل کے حل و کشود سے بہرہ ور تھے۔ انھوں نے اپنے بڑے بھائی حضرت عثمان کی ہدایات کے مطابق پہلے سندھ کے شہر دیبل کا رخ کیا اور پھر بعض دیگر علاقوں کی جنگوں میں حصہ لیا۔ مثلاً جنگ فارس میں انھوں نے نہایت بہادری اور جرأت مندی کا ثبوت دیا۔

ان کے بھائی حضرت عثمان جب علاقہ فارس کی ایک جنگ میں مسلمان فوجوں کی کمان کرنے گئے تو اپنی جگہ انہی کو عمان اور بحرین کا والی مقرر کیا تھا۔

ان تینوں بھائیوں — حضرت عثمان، حضرت حکم اور حضرت مغیرہ رضی اللہ عنہم — نے طائف سے منتقل ہو کر بصرہ میں سکونت اختیار کر لی تھی اور وہاں کے لوگ ان کو نہایت عزت و احترام کی نگاہ سے دیکھتے تھے۔ مالی اور دینی اعتبار سے اس خاندان کو ہمیشہ اونچا مرتبہ حاصل رہا۔

حضرت مغیرہ بن ابو العاص ثقفی رضی اللہ عنہ کا بصرہ میں انتقال ہوا۔ سال وفات کا علم نہیں ہو سکا۔ ۳۔

۴۔ حضرت زُبَیْحُ بن زیاد حارثی مَدَنیؓ

حضرت زُبَیْحُ "عرب کے قبیلے بنو مدح سے تعلق رکھتے تھے اور رسول اکرم صلی اللہ علیہ وسلم کے عالی مرتبت صحابی تھے۔ گورے رنگ کے دبلے پتلے اور بظاہر کمزور جسم کے مالک تھے، لیکن جنگ و جہاد میں تیز اور دشمن کے مقابلے میں انتہائی جری تھے۔ لوگوں سے میل جول اور مراسم و روابط میں نہایت متواضع، منکسر اور نرم خوتھے۔ امیر المومنین حضرت عمر فاروقؓ نے ایک مرتبہ حاضرین مجلس سے پوچھا کہ مجھے کسی ایسے شخص کے بارے میں بتاؤ کہ جب وہ قوم کے منصبِ امارت پر فائز ہو تو ایسے معلوم ہو کہ وہ امیر نہیں

ہے اور جب اس منصب پر فائز نہ ہو تو اپنے اندازِ زیست کی بنا پر اسے امیر سمجھا جاتا ہو۔
حضرت عمرؓ کو جواب دیا گیا کہ اس قسم کے اوصاف کے آدمی تو ہمارے نزدیک
صرف ربیع بن زیاد ہیں۔

فرمایا: صد فتم۔

تم نے ٹھیک کہا۔

اس کے بعد امیر المومنین نے ان کو خراساں کا والی مقرر کر دیا۔ انہوں نے
بہت سی جنگوں میں حصہ لیا اور ہر جنگ میں حریف کو شکست دی۔

۱۷ ہجری کو عہد فاروقی میں حضرت ابو موسیٰ اشعری رضی اللہ عنہ نے حضرت ربیعؓ
کو مختلف محاذوں پر عساکرِ اسلامی کا کمانڈر بنا کر بھیجا تو بے حد بہادری کا مظاہرہ کیا اور ہر
محاذ پر دادِ شجاعت دی۔ اس زمانے میں بھتان کا زیادہ علاقہ سندھ میں شامل تھا۔ اور کچھ
حدودِ ایران میں واقع تھا، اس محاذ پر بھی وہ گئے اور فتح و نصرت کے جھنڈے گاڑے۔

عہد فاروقی میں زرنج، زالق، کابل، سیوستان، کرمان اور مکران کی جنگوں
میں شرکت کی۔ کرمان، مکران اور سیوستان کے باقاعدہ گورنر رہے۔ ان میں سے بعض
علاقوں کا کچھ حصہ اس عہد میں پاکستان کے موجودہ صوبہ بلوچستان میں اور کچھ حصہ سندھ
میں شامل ہے۔ خلیفہ ثانی حضرت عمر فاروق رضی اللہ عنہ کے دورِ خلافت میں ان علاقوں
میں حضرت ربیعؓ نے جو سلسلہ جہاد شروع کیا تھا، وہ حضرت معاویہ رضی اللہ عنہ کے زمانہ
حکومت میں بھی جاری رہا۔

ہمارے علم کے مطابق ترتیبِ زمانی کے اعتبار سے حضرت ربیع بن زیاد حارثی
مذحجی رضی اللہ عنہ چوتھے صحابی رسول ہیں جو حضرت عمر فاروق رضی اللہ عنہ کے دورِ خلافت
میں بسلسلہ جہاد واردِ برصغیر ہوئے۔

حضرت ربیع بن زیاد نے عہدِ معاویہ میں ۵۱ ہجری (۶۷۱ء) میں یا اس سے کچھ

عرصہ بعد وفات پائی۔

۵۔ حضرت حکم بن عمرو ثعلبی غفاریؓ

عرب کا ایک مشہور قبیلہ بنو غفار تھا، جس کی ایک شاخ بنو ثعلب کہلاتی تھی۔ حضرت حکم بن عمرو بن مجدع رضی اللہ عنہ کا تعلق بنو غفار کی اسی شاخ سے تھا، اسی وجہ سے انہیں ثعلبی غفاری کہا جاتا ہے۔ یہ نبی کریم صلی اللہ علیہ وسلم کے صحابی تھے۔ آنحضرتؐ سے روایت حدیث کا شرف بھی انہیں حاصل ہے۔ طبقات ابن سعد کے مطابق حضرت حکم بن عمرو ثعلبیؓ بصرہ تشریف لے گئے تھے اور وہیں مستقل طور سے اقامت اختیار کر لی تھی۔

امیر المومنین حضرت عمر فاروق رضی اللہ عنہ نے ۱۷ ہجری (۶۳۸ء) میں حضرت حکم کو مکران کا والی مقرر کیا اور لواء مکران سے نوازا۔ ۲۳ ہجری (۶۴۴ء) میں حضرت حکم نے پورے علاقہ مکران پر چڑھائی کی اور اسے فتح کیا۔ انہوں نے مکران کا محاصرہ کر لیا تھا، جس کی وجہ سے وہاں کے حکمران اور اس کی فوج میں اس قدر بددلی اور مایوسی پھیل گئی کہ ان میں اسلامی سپاہ کا مقابلہ کرنے کی سکت باقی نہ رہی تھی۔ حضرت عمرؓ کو فتح کی اطلاع پہنچائی گئی تو بہت خوش ہوئے۔

امیر المومنین کی خدمت میں فتح مکران کی خوش خبری حضرت صحار عبدیؓ لے کر گئے تھے۔ مالِ غنیمت بھی انہی کے ہاتھ بھیجا گیا تھا۔ سیرت نگاروں کا کہنا ہے کہ مالِ غنیمت میں چند ہاتھی بھی تھے۔

مکران کا یہ وہ حصہ تھا جو موجودہ بلوچستان میں شامل ہے۔ مکران اور اس کے قرب و جوار کا حکمران اس زمانے میں راجہ راسل تھا جو ایرانیوں کا طرف دار اور ہاجگوار تھا۔ اس نے مسلمانوں کے ہاتھوں بڑی طرح شکست کھائی۔ لیکن صحار عبدیؓ نے برصغیر کے کچھ اس قسم کے حالات معلوم کیے کہ جن کی بنا پر اسلامی فوج کو آگے بڑھنے سے روک دیا گیا تھا۔ یہ کس قسم کے حالات تھے؟ اس کا ذکر حضرت صحارؓ کے تذکرے میں آئے گا۔

حضرت حکم بن عمرو ثعلبی غفاری رضی اللہ عنہ، رسول اکرم صلی اللہ علیہ وسلم کے وہ عالی مرتبت صحابی تھے جو عہدِ فاروقی میں وارد مکران ہوئے جو پاکستان کے صوبہ

بلوچستان میں شامل ہے۔ ۲۳ ہجری میں انہوں نے یہ پورا علاقہ فتح کر لیا تھا۔ اس نواح کے برصغیر کے متعدد علاقوں میں ان کی تگ و تازِ مجاہدانہ کئی سال جاری رہی۔ حضرت معاویہ رضی اللہ عنہ نے اپنے دورِ حکومت میں حضرت حکم کو خراسان کا والی مقرر کر دیا تھا۔ باختلاف روایات انہوں نے ۴۵ ہجری (۶۶۵ء) یا ۵۰ ہجری (۶۷۰ء) یا ۵۱ ہجری (۶۷۱ء) کو خراسان میں وفات پائی۔ ۵

۶۔ حضرت عبد اللہ بن عبد اللہ انصاریؓ

حضرت عبد اللہ بن عبد اللہ بن عتبان انصاری رضی اللہ عنہ کا شمار رسول اللہ صلی اللہ علیہ وسلم کے عالی قدر صحابہ اور معززین انصار میں ہوتا ہے۔ نہایت بہادر شجاع، جنگجو اور فنِ حرب کے ماہر تھے۔ حضرت عمر فاروقؓ نے حضرت سعد بن ابوقحاصؓ کو کوفہ کا گورنر مقرر کیا تھا، لیکن جب حضرت عمرؓ نے حضرت سعدؓ کو ایران اور عراق کے محاذ پر بھیجنے کا فیصلہ کیا اور اس سلسلے میں مدینہ منورہ آنے کی دعوت دی تو حضرت سعدؓ نے حضرت عبد اللہ بن عبد اللہ انصاریؓ کو اپنی جگہ کوفہ کا گورنر مقرر فرمایا۔

اسد الغابہ اور الاصابہ وغیرہ کتب تاریخ میں مرقوم ہے کہ حضرت سعد بن ابوقحاصؓ مدینہ تشریف لے گئے تو حضرت عمرؓ نے ان سے دریافت فرمایا۔

کوفہ کے منصبِ امارت پر کس کو متعین کیا؟

انہوں نے جواب دیا: عبد اللہ بن عبد اللہ انصاریؓ کو۔!

حضرت عمرؓ نے اس پر پسندیدگی کا اظہار فرمایا۔

بعد ازاں حضرت عمرؓ نے عبد اللہ بن عبد اللہ انصاریؓ کو اصفہان کی گورنری پر

مامور فرمایا۔ وہاں انہوں نے مخالفین اسلام سے جہاد کیا اور پھر اہل اصفہان نے ان سے صلح کر لی تھی۔

فارس کے ایک مقام ”جی“ کی جنگ میں بھی انہوں نے حصہ لیا اور باشندگان

جی سے اس شرط پر صلح ہوئی کہ وہ مسلمانوں کو جزیہ ادا کریں گے اور مسلمان ان کے مال

وجان کی حفاظت کے ذمہ دار ہوں گے۔ یہ صلح نامہ انہی حضرت عبد اللہ بن عبد اللہ انصاریؓ

نے تحریر کیا تھا۔ یہ ۲۳ ہجری (۶۴۴ء) کا واقعہ ہے۔

اسی سال یعنی ۲۳ ہجری میں عبداللہ بن عبداللہ انصاریؓ کو مکران (بلوچستان) بھیجا گیا۔ اس وقت مکران میں حضرت حکم بن عمرو غفاریؓ مصروف جہاد تھے۔ عبداللہ بن عبداللہ انصاریؓ نے جہاد مکران میں حکم بن عمرو غفاریؓ کی بہت مدد کی اور نبی صلی اللہ علیہ وسلم کے ان دونوں صحابہ نے اس نواح میں کھل کر بہادری کے جوہر دکھائے۔ ۶۔

۷۔ حضرت سہل بن عدی خزرجی انصاریؓ

قبیلہ خزرج مدینہ منورہ کا معروف و ممتاز قبیلہ تھا۔ حضرت سہل بن عدی رضی اللہ عنہ اسی قبیلے سے تعلق رکھتے تھے اور انصار مدینہ میں سے تھے۔ ان کا مختصر سا سلسلہ نسب یہ ہے: سہل بن عدی بن مالک بن حرام بن خدیج بن معاویہ خزرجی انصاری۔ انہوں نے جنگ بدر میں حصہ لیا اور مشرکین مکہ کے خلاف شریک جہاد ہوئے۔ ان کے دو بھائی اور تھے، ایک کا نام ثابت بن عدی اور ایک کا عبدالرحمن بن عدی تھا۔ یہ جنگ احد میں شامل تھے۔ یعنی تینوں بھائی رسول کریم صلی اللہ علیہ وسلم کے ممتاز صحابی اور اسلام کے نامور مجاہد تھے۔

حضرت عمر فاروقؓ نے حضرت ابو موسیٰ اشعریؓ کو خط لکھا کہ سہل بن عدی کو مکران کا والی مقرر کر دیا جائے۔ چنانچہ حضرت سہل مکران گئے اور علاقہ مکران اور اس کے گرد و نواح کی فتوحات میں نمایاں کردار ادا کیا، جس میں حضرت عبداللہ بن عبداللہ انصاریؓ نے بھی ان کی بڑھ چڑھ کر مدد کی۔ حضرت حکم بن عمرو غفاریؓ بھی ان معرکوں میں شریک تھے۔ یہ تینوں بزرگ آنحضرت کے صحابی تھے۔ یہ ۲۳ ہجری کا واقعہ ہے۔ اسی سال بلوچستان کے بعض علاقے فتح کیے گئے۔ اس میں بھی ان حضرات کا بہت بڑا حصہ ہے۔ ۷۔

۸۔ حضرت شہاب بن مخارق بن شہاب تمیمیؓ

یہ قبیلہ بنو تمیم یا قبیلہ بنو مازن کے صاحب احترام فرد تھے اور رسول اللہ صلی اللہ علیہ وسلم کے مددگار صحابی تھے۔ طبری نے سولہویں سن ہجری کے واقعات میں ان کا ذکر کیا ہے۔ یہ امیر المومنین حضرت عمر فاروقؓ کا عہد خلافت تھا۔

حضرت شہابؓ نہایت مستقل مزاج اور بدرجہٴ غایت پختہ ارادے کے مالک تھے۔ اپنے زمانے کے مشہور شہسوار اور معروف شاعر تھے۔ کئی جنگوں میں شریک ہونے کا اعزاز حاصل کیا۔ ہمدردی خلاق اور لوگوں کی خدمت گزاری میں بے مثال تھے۔ حضرت حکم بن عمروؓ جب مکران میں مصروف پیکار تھے تو یہ وہاں پہنچے اور شریک جہاد ہوئے۔ اس طرح ارض برصغیر کو ان کی قدم بوسی سے بہرہ یاب ہونے کی سعادت حاصل ہوئی۔ ۸۔

۹۔ حضرت صحار بن عباسؓ عبدی

کتب سیرت میں منقول ہے کہ حضرت صحار بن عباس رضی اللہ عنہ، وفد عبدالقیس میں رسول اللہ صلی اللہ علیہ وسلم کی خدمت اقدس میں حاضر ہوئے اور اسلام قبول کر کے صحابیت کے مرتبہٴ عالی کو پہنچے۔ ان کا رنگ نہایت سُرخ تھا اور اپنے علاقے کے بہت بڑے خطیب اور ادیب تھے۔ عالم و فاضل، عابد و زاہد اور پیکر خیرات و حسنات تھے۔ رسول اللہ صلی اللہ علیہ وسلم سے چند احادیث روایت کرنے کا شرف حاصل کیا۔ فصاحت و بلاغت میں بڑی شہرت رکھتے تھے۔ علم انساب کے ماہر تھے۔

صحابہ کرام کے سیرت نگاروں کا کہنا ہے کہ حضرت صحار کا شمار ان حضرات میں ہوتا ہے جو حضرت عثمان غنی رضی اللہ عنہ کے قصاص کا سختی سے مطالبہ کرتے تھے۔ جنگ صفین میں حضرت معاویہ رضی اللہ عنہ کے ساتھ تھے۔ بصرہ میں رہائش تھی۔

حضرت صحارؓ جنگ مکران میں شامل تھے۔ فتح مکران کے بعد ان کو دربار خلافت میں حضرت عمر فاروقؓ کی خدمت میں مخرکہٴ فتح سنانے کے لیے بھیجا گیا تو فاروق اعظم نے نہایت اعزاز سے ان کا استقبال کیا اور فرمایا:

مکران کے بارے میں بتاؤ، کیسا علاقہ ہے۔؟

ادبیانہ زبان میں جواب دیا:

فہلہا جبل، وماءھا وشل، وتمرہاد قل، وعدوہا بطل۔
اس کی نرم و ہموار زمین پہاڑ ہے، پانی کم، کھجوریں رومی اور دشمن
بے باک۔

حضرت عمرؓ نے یہ سن کر فوج کو آگے بڑھنے سے روک دیا۔ ۹۔

۱۰۔ حضرت عاصم بن عمرو تمیمیؓ

بنو تمیم کا قبیلہ قبائل عرب میں بہت مشہور قبیلہ تھا۔ حضرت عاصم بن عمرو تمیمی رضی اللہ عنہ اس قبیلے کے ممتاز فرد تھے اور انھیں رسول اللہ صلی اللہ علیہ وسلم کا شرف صحابیت حاصل تھا۔ صاحبِ جود و سخا، کریم النفس، عالی کردار اور بلند اخلاق تھے۔ جنگِ قادسیہ میں شریک تھے اور مجاہدانہ فطرت کے مالک تھے۔ شاعر بھی تھے۔ اور عمدہ شعر کہتے تھے۔ فتح عراق کے سلسلے میں ان سے کئی شعر منقول ہیں۔

حضرت عاصم بن عمرو تمیمی رضی اللہ عنہ نے نواحِ سندھ میں یلغار کی اور بھستان کے قرب و جوار کا وہ علاقہ جو سندھ سے ملحق تھا، ان کی مجاہدانہ سرگرمیوں کی زد میں آیا اور مسلمانوں کے ہاتھوں فتح ہوا۔ ۱۰۔

۱۱۔ حضرت عبداللہ بن عمیر اشجعیؓ

ابن ابی حاتم کا قول ہے کہ حضرت عبداللہ بن عمیر اشجعی رضی اللہ عنہ کو رسول اللہ صلی اللہ علیہ وسلم کی حدیث روایت کرنے کی سعادت حاصل ہوئی۔ ابن مندہ کا کہنا ہے کہ ان کا شمار اہل مدینہ میں ہوتا ہے۔ طبرانی میں یحییٰ ابن مسلم عن وقذان عن عبداللہ بن عمیر الاشجعی کے طریق سے ان کی روایت رسول اللہ صلی اللہ علیہ وسلم سے مروی ہے۔

طبری کی روایت کے مطابق حضرت عبداللہ بن عمیر اشجعیؓ رسول اللہ صلی اللہ علیہ وسلم کے صحابی ہیں جو عہدِ فاروقی میں ۲۳ ہجری کو جنگِ بھستان میں حضرت عاصم بن عمیر تمیمی رضی اللہ عنہ سے ملے اور ان دونوں کی جدوجہد سے وہ علاقہ فتح ہوا جو اُس زمانے میں بلادِ بھستان سے لے کر سندھ کے اندرونی حصے تک پھیلا ہوا تھا اور دریائے بلخ بھی اس میں شامل تھا۔

حافظ ابن کثیر نے اپنی شہرہ آفاق کتاب البدایہ و النہایہ کی جلد ۷ میں ۲۳ ہجری کے واقعات میں اسی طرح ذکر کیا ہے۔ ۱۱۔

۱۲۔ حضرت نسیر بن دہسم بن ثور عجلی

امام ابن حزم نے اپنی تصنیف ”تہمیرۃ انساب العرب“ میں حضرت نسیر بن دہسم کو عرب کے قبیلہ بنو عجل کے فرد فرید قرار دیا ہے۔ حافظ ابن حجر نے ”الاصابہ فی تمیز الصحابہ“ کی جلد ۲ میں ان کا ذکر کیا ہے۔ یہ ”صاحب قلعة النسر“ مشہور تھے۔

ان کا سلسلہ نسب یہ ہے: نسر بن دہسم بن ثور بن عریجہ بن محکم بن ہلال بن ربیعہ بن عجل بن نجیم بن صعّب بن علی بن بکر بن وائل۔

حضرت نسیر بن دہسم عجلی نے حضرت عمر فاروقؓ کے دور خلافت کی کئی جنگوں میں شمولیت کی اور ہر جنگ میں فتح یاب ہوئے۔

طبری نے ۲۲ ہجری کے واقعات بیان کرتے ہوئے لکھا ہے کہ حضرت نسیرؓ جنگ ہمدان اور جنگ نہاوند میں شریک تھے۔ علاوہ ازیں جنگ قادسیہ میں بھی ان کی شرکت کا ثبوت ملتا ہے۔

۲۳ ہجری میں جب حضرت سہل بن عدی رضی اللہ عنہ نے علاقہ قفص یعنی بلوچستان فتح کیا تو نسیر بن دہسم اس میں شامل تھے اور فوج کے ایک دستے کی کمان ان کے سپرد تھی۔ ۱۲

حضرت عثمان غنی رضی اللہ عنہ کے دورِ خلافت میں

حضرت عمر فاروق رضی اللہ عنہ کی شہادت کے بعد غرہ محرم ۲۳ ہجری (۷ نومبر ۶۴۴ء) میں حضرت عثمان بن عفان رضی اللہ عنہ مسندِ خلافت پر متمکن ہوئے۔ ان کا عہدِ خلافت بارہ دن کم بارہ سال پر محیط ہے۔ ۱۸۔ ذی الحجہ ۳۵ ہجری (۱۷ جون ۶۵۶ء) کو ان کی شہادت کا واقعہ ظہور پذیر ہوا۔ ان کے ایامِ خلافت میں فتوحاتِ اسلامی کا دائرہ دور دراز علاقوں تک پھیلا۔ فارس، خراسان، سجستان، افریقہ، سواحلِ شام اور بحرِ روم ان کے زمانے میں فتح ہوئے۔ نیز ارضِ ہند میں مکران، سندھ اور بلوچستان کے متعدد علاقوں اور شہروں پر عساکرِ اسلامی کے علمِ فتح لہرائے۔ اس ضمن میں امام ابو یوسف "کتاب الخراج" میں امام زہری کے حوالے سے لکھتے ہیں۔

ان افریقیة و خراسان و بعض السند افتحت فی زمن عثمان رضی اللہ عنہ .

یعنی افریقہ، خراسان اور سندھ کے بعض حصے حضرت عثمان رضی اللہ عنہ کے زمانہِ خلافت میں فتح ہوئے۔

حضرت عثمان رضی اللہ عنہ کے عہد میں پانچ صحابہ کرام خطہ برصغیر میں تشریف لائے۔ مسلسل نمبروں کے ساتھ ان کے اسمائے گرامی اور مختصر حالات درج ذیل ہیں۔

۱۳۔ حضرت حکیم بن جبلة عبدیؓ

اصولیین کے نقطہ نظر کے مطابق حضرت حکیم بن جبلة عبدی رضی اللہ عنہ مد ر ک صحابی تھے۔ یعنی انھوں نے رسول اللہ صلی اللہ علیہ وسلم کا زمانہ مبارک پایا، لیکن یہ معلوم نہیں ہو سکا کہ قبول اسلام کی نعمت آنحضرتؐ کی حیاتِ طیبہ میں حاصل ہوئی یا آپ کے بعد۔!

ان کا نسب نامہ یہ ہے: حکیم بن جبلة بن حصین بن اسود بن کعب بن عامر بن الحارث بن الدیل بن عمرو بن غنم بن ودیعہ بن لکیز بن افضی بن عبد القیس بن دمی بن جدیلہ بن اسد بن ربیعہ بن نزار العبدی۔!

حضرت حکیم بن جبلة عبدیؓ قبیلہ بنو عبد القیس سے تعلق رکھتے تھے اور پہلے مسلمان سیاح تھے جو سیاحت کی غرض سے برصغیر پاک و ہند کے بعض علاقوں میں آئے اور اس نواح کے حالات و کوائف سے واقفیت حاصل کی۔

بلاذری نے فتوح البلدان میں ان کے بارے میں یہ دلچسپ واقعہ بیان کیا ہے کہ حضرت عثمان رضی اللہ عنہ منصبِ خلافت پر متمکن ہوئے تو عبد اللہ بن عامرؓ کو عراق کا والی مقرر کیا اور ایک مکتوب کے ذریعے ان کو حکم دیا کہ کسی ایسے شخص کو ہندوستان بھیجا جائے جو وہاں کے مختلف علاقوں میں گھوم پھر کر کچھ ضروری معلومات فراہم کرے اور پھر اس کی فراہم کردہ معلومات سے دربارِ خلافت کو مطلع کیا جائے۔ چنانچہ عبد اللہ بن عامرؓ نے حکیم بن جبلة عبدیؓ کو ہندوستان بھیجا۔ وہ بعض علاقوں کے چکر لگا کر واپس آئے تو خلیفہ ثالث حضرت عثمان غنی رضی اللہ عنہ کی خدمت میں حاضر ہوئے۔

حضرت عثمانؓ نے پوچھا:۔ کچھ معلومات لائے۔؟

عرض کیا:- امیر المومنین! میں دیار ہند میں گھوم پھر کر معلومات لایا ہوں۔
فرمایا:- اپنی حاصل کردہ معلومات بیان کرو۔

بولے:- ماء ہا وشل، وثمرها دقل، وارضها جبل، واهلها بطل ان
قل الجیش فیہا ضاعوا وان کثروا جاعوا۔
یعنی خطہ ہند کی حالت یہ ہے کہ پانی میلا، پھل روئی، زمین پتھریلی،
باشندے بہادر، چور بے باک۔ لشکر کم ہو تو ضائع ہو جانے کا اندیشہ، زیادہ ہو تو بھوک
سے مر جانے کا خطرہ۔

فرمایا: واقعہ بیان کر رہے ہو یا شاعری کر رہے ہو۔؟

عرض کیا: واقعہ بیان کر رہا ہوں۔

حضرت حکیم بن جبلة عبدی رضی اللہ عنہ ایک سیاح صحابی تھے، جن کو خلیفہ ثالث
حضرت عثمان رضی اللہ عنہ کے عہد میں برصغیر پاک و ہند سے متعلق معلومات حاصل کرنے
کے لیے اس نواح میں بھیجا گیا تھا۔

حضرت حکیم بن جبلة عبدی ادب و شعر سے گہری دلچسپی رکھتے تھے اور فصیح البیان
صحابی تھے۔ بصرہ میں اقامت گزریں ہو گئے تھے اور وہاں کسی نے ان کو شہید کر دیا تھا۔ ۱۳

۱۴۔ حضرت عبید اللہ بن معمر تیمیؓ

قبیلہ قریش کی ایک شاخ بنو تیم تھی، حضرت عبید اللہ بن معمر تیمی رضی اللہ عنہ کا
تعلق اسی شاخ سے تھا۔ وہ رسول اللہ صلی اللہ علیہ وسلم کے صحابی تھے۔ آپ سے انہوں
نے بعض احادیث بھی روایت کیں۔ ان کی کنیت ابو معاذ تھی اور سلسلہ نسب اس طرح ہے
: ابو معاذ عبید اللہ بن معمر بن عثمان بن عمرو بن کعب بن سعد ابن تیم بن کرہ بن کعب بن
لوی بن غالب القریشی تیمی۔

بعض مورخین سیرت کا کہنا ہے کہ یہ صغار صحابہ میں سے تھے اور نبی صلی اللہ
علیہ وسلم کے اس دنیائے فانی سے تشریف لے جانے کے وقت کم سن تھے۔ بعض حضرات
کی تحقیق کے مطابق آنحضرت کے وصال کے موقع پر ان کی عمر اکتیس سال تھی۔

الاصحابہ فی تمییز الصحابہ میں حافظ ابن حجر لکھتے ہیں کہ ان کا شمار قبیلہ قریش کے معززین میں ہوتا تھا اور انہوں نے رسول اکرم صلی اللہ علیہ وسلم سے روایت حدیث کا شرف حاصل کیا۔ پھر ان کے سامنے عروہ بن زبیر اور محمد بن سیرین نے زانوائے شاگردی تہہ کیا جو کبار تابعین میں سے تھے۔

صحابہ کرامؓ کے سیرت نگاروں نے تحریر کیا ہے کہ حضرت عبید اللہ تیمی رضی اللہ عنہ بڑے شجاع صحابی تھے۔ انہوں نے اصطخر، خراسان اور فارس کی جنگوں میں شرکت کی اور ہر جنگ میں داد شجاعت دی۔

خلیفہ راشد حضرت عثمان غنی رضی اللہ عنہ کے عہد میں ان کو فوج کا ایک دستہ دے کر مکران اور سندھ کی طرف بھیجا گیا تھا۔ فتوحات مکران میں انہوں نے خوب بہادری کے جوہر دکھائے۔ بعد ازاں اس نواح کے مفتوحہ علاقوں کی امارت ان کے سپرد ہوئی۔ نظم و نسق قائم رکھنے میں مہارت رکھتے تھے اور انتظامی معاملات پر بڑی گرفت تھی۔ ایک روایت کی رو سے اس صحابی رسول اور امیر مکران نے اصطخر کے ایک معرکے میں جام شہادت نوش کیا۔ ۱۴

۱۵۔ حضرت عمیر بن عثمان بن سعدؓ

ان کا شمار نبی کریم صلی اللہ علیہ وسلم کے علماء و فضلاء اور عباد و زہاد صحابہ میں ہوتا تھا۔ خلیفہ ثانی حضرت عمر فاروق رضی اللہ عنہ نے ایک مرتبہ ان کو جیش اسلامی کا کمان دار بنا کر بھیجا۔ عہد فاروقی میں حمص کی ولایت و خطابت کے منصب پر بھی ان کو متعین کیا گیا تھا۔ بہت بڑے خطیب اور عظیم مقرر تھے۔ حمص کے منبر پر خطبہ دیتے تو لوگ ہمہ تن گوش ہو کر سنتے اور ان کی زبان سے نکلی ہوئی ایک ایک بات کو قلب و ذہن میں محفوظ کر لیتے۔ احکام اسلام اس اسلوب سے بیان کرتے کہ معلوم ہوتا فصاحت و بلاغت کے دریا بہ رہے ہیں۔ زبان اور شمشیر دونوں ان کی اطاعت گزار تھیں۔ ان کے اوصاف گونا گوں کی بنا پر حضرت عمر فاروقؓ ان کے بیت مداح تھے۔ فرمایا کرتے کہ میں چاہتا ہوں عمیر جیسا کوئی اور شخص مجھے مل جائے جو مسلمانوں کے مختلف انتظامی معاملات میں میرا ہاتھ بٹائے۔

۲۹ ہجری (۶۵۰ء) کے لگ بھگ حضرت عثمان رضی اللہ عنہ نے حضرت عمیرؓ کی گونا گوں صلاحیتوں سے متاثر ہو کر ان کو امارتِ مکران کے منصب پر متمکن کیا۔ خاصاً عرصہ یہ خدمت سرانجام دیتے رہے۔ مکران کا یہ وہ حصہ تھا جو سندھ میں شامل تھا۔ ایک روایت کے مطابق حضرت عمیر بن عثمان رضی اللہ عنہ نے ملکِ شام میں داعی اجل کو لبیک کہا۔ ۱۵۔

۱۶۔ حضرت مجاشع بن مسعود سلمیؓ

عربی ادبیات سے دلچسپی رکھنے والے لوگ، عرب کے مشہور شاعر امرئ القیس سے اچھی طرح واقف ہیں، جس کا سبعِ معلقات میں ایک معروف معلقہ ہے اور اس کی ادبی و شعری اہمیت کا اندازہ اس سے کیا جاسکتا ہے کہ سبعِ معلقات میں اولین معلقہ امرئ القیس کا ہے۔ حضرت مجاشع بن مسعود سلمی رضی اللہ عنہ اسی امرئ القیس کے اخلاف سے تھے۔ حضرت مجاشع سے رسول اللہ صلی اللہ علیہ وسلم کی چند احادیث بھی مروی ہیں۔ ان کا سلسلہ نسب یہ ہے: مجاشع بن مسعود بن ثعلبہ بن وہیب بن عائد بن ربیعہ بن ربوع بن سمائل بن عوف بن امرئ القیس بن ہبشہ بن سلیم۔

حضرت مجاشع کے ایک شاگرد ابو عثمان الہندی تھے۔ وہ ان سے روایت کرتے ہیں کہ حضرت مجاشع نے ان کو بتایا کہ میں اور میرا بھائی آنحضرت صلی اللہ علیہ وسلم کی خدمت میں حاضر ہوئے۔ ہم نے آپ سے عرض کیا کہ ہم ہجرت پر آپ سے بیعت کرنا چاہتے ہیں۔

آپ نے فرمایا: ہجرت کا معاملہ تو گزر چکا۔

ہم نے عرض کیا: پھر ہم آپ سے کس چیز کے متعلق بیعت کریں۔

فرمایا: علی الاسلام والجهاد فی سبیل اللہ

کہ خدمتِ اسلام اور راہِ خدا میں جہاد کی بیعت کرو۔

فبايعناہ .

چنانچہ ہم نے اس سلسلے میں آپ سے بیعت کی

اس حدیث کے راوی ابو عثمان الہندی کہتے ہیں کہ میں نے یہ واقعہ حضرت مجاشع کے بھائی سے بیان کیا تو انہوں نے کہا:

صدقك مجاشع .

آپ سے مجاشع نے صحیح کہا۔

صحیح بخاری، صحیح مسلم اور دیگر کتب احادیث میں وہ روایات موجود ہیں جو حضرت مجاشع نے رسول اکرم صلی اللہ علیہ وسلم سے روایت کیں۔

حضرت مجاشع نے موجودہ افغانستان کے دارالحکومت کابل میں اسلامی فوج کے ایک دستے کی کمان کرتے ہوئے مخالفین اسلام سے جہاد کیا۔ مورخین کے نزدیک اس زمانے میں کابل کا شمار بلاد ہند میں ہوتا تھا۔ حضرت مجاشع کابل کے بت کدے میں داخل ہوئے تو ایک بڑے سے بت کو ہاتھ میں پکڑا اور وہاں موجود لوگوں سے فرمایا: میں نے اس لیے اسے ہاتھ میں پکڑا ہے کہ تمہیں معلوم ہو جائے کہ:

انه لا يضر ولا ينفع

نہ یہ کسی کو تکلیف پہنچا سکتا ہے، نہ فائدہ۔!

حضرت مجاشع رضی اللہ عنہ نے حضرت عثمان رضی اللہ عنہ کے عہد خلافت میں پاکستان کے صوبے بلوچستان میں مخالفین اسلام سے جنگ کی اور اس سے ملحقہ علاقے بھٹان پر علم فتح لہرایا۔ اس کے بعد مسلمانوں نے برصغیر کے ان علاقوں میں سکونت اختیار کر لی تھی اور انہیں اپنا وطن قرار دے دیا تھا۔ مختلف آبادیوں میں آمدورفت کے لیے وہاں راستے بنائے، زمینیں آباد کیں، کنوئیں کھودے اور کھیتی باڑی کا سلسلہ شروع کیا۔ سرائیں تعمیر کیں اور مسافروں کے لیے رہائشی سہولتیں بہم پہنچانے کا انتظام کیا۔ ۱۶۔

۱۷۔ حضرت عبدالرحمن بن سمرہ قرشیؓ

جن حضرات نے فتح مکہ کے دن رسول اللہ صلی اللہ علیہ وسلم کے دست مبارک پر اسلام قبول کیا، ان میں حضرت عبدالرحمن بن سمرہ قرشی رضی اللہ عنہ کا اسم گرامی شامل ہے۔ ایک روایت کے مطابق قبول اسلام سے قبل ان کا نام ابن کعبہ تھا اور دوسری روایت

کی رو سے انھیں عبد کلال کہا جاتا تھا۔ رسول اکرم صلی اللہ علیہ وسلم نے ان کا نام عبد الرحمن رکھا۔ منقول ہے کہ دائرہ اسلام میں داخل ہونے کے بعد یہ آنحضرت صلی اللہ علیہ وسلم کے ساتھ جنگ تبوک میں شریک ہوئے۔

عبد الرحمن کی کنیت ابو سعید تھی۔ سلسلہ نسب یہ ہے: ابو سعید عبد الرحمن بن سمرہ بن حبیب بن عبد شمس بن عبد مناف بن قصی القرشی العبثی!۔

حضرت عبد الرحمن بن سمرہ کو آنحضرت سے احادیث کی سماعت و روایت کا شرف بھی حاصل ہوا۔ خود ان سے متعدد مشہور تابعین نے حصول علم کیا، ان میں حسن بصری، محمد بن سیرین، عمار بن ابی عمار اور سعید بن مسیب کے اسمائے گرامی لائق تذکرہ ہیں۔

عبد الرحمن بن سمرہ نے فتوحات عراق اور فارس کی بعض جنگوں میں بڑھ چڑھ کر حصہ لیا۔

۲۳ ہجری میں انھیں بختان کا والی مقرر کیا گیا اور شہادت عثمان تک اس منصب پر فائز رہے۔ کابل اور خراسان کی جنگوں میں بھی اہم کردار ادا کیا۔

ہندوستان کے سرحدی علاقوں پر حملے کیے اور رن کچھ کا علاقہ جو ہندوستان میں واقع ہے اور گجرات کا ٹھیاوار اور راجستان کی سرحدوں کے درمیان پڑتا ہے، اس صحابی رسول نے بزور شمشیر فتح کیا۔ اس زمانے میں رن کچھ کے نواح میں ایک اور مقام تھا، جسے عرب مورخین ”داور“ کے نام سے موسوم کرتے ہیں، جنگی نقطہ نگاہ سے یہ ایک اہم مقام تھا۔ حضرت عبد الرحمن بن سمرہ نے اسے فتح کر کے اسلامی مقبوضات میں شامل کیا۔

زندگی کے آخری دور میں حضرت عبد الرحمن نے بصرے میں سکونت اختیار کر لی

تھی اور باختلاف روایت ۵۰ یا ۵۱ ہجری میں وہیں فوت ہوئے۔

رسول اکرم صلی اللہ علیہ وسلم کے یہ وہ پانچ صحابی ہیں جو خلیفہ ثالث حضرت

عثمان غنی رضی اللہ عنہ کے عہد خلافت میں برصغیر پاک و ہند میں بغرض جہاد تشریف لائے اور جن کی مساعی جمیلہ سے یہ علاقہ روشناس اسلام ہوا۔

حضرت علی رضی اللہ عنہ کے عہدِ خلافت میں

حضرت عثمان رضی اللہ عنہ کی شہادت کے بعد ذی الحجہ ۳۵ ہجری (جون ۶۵۶ء) میں حضرت علی رضی اللہ عنہ نے مسندِ خلافت کو زینت بخشی، وہ چوتھے خلیفہ راشد ہیں۔ ان کی مدتِ خلافت چار برس نو مہینے بنتی ہے۔ ۱۷ رمضان المبارک ۴۰ ہجری (۲۶ جنوری ۶۶۱ء) کو شہید ہوئے۔

حضرت علی کے زمانے میں جیوشِ اسلامی بالائے مکران سے ہوتے ہوئے سندھ میں داخل ہوئے اور پھر وہاں سے چل کر قیقان پہنچے اور اس کے قرب و جوار کا علاقہ فتح کیا۔ قیقان، گیگان کا معرب ہے اور یہ وہی علاقہ ہے، جسے اب قلات کہا جاتا ہے اور پاکستان کا حصہ ہے۔ قلات سے عساکرِ اسلامی نے ارضِ ہند کی طرف حرکت کی اور بہت سی فتوحات حاصل کیں۔ یہ ۳۸ ہجری کے آخر اور ۳۹ ہجری کے اوائل کا واقعہ ہے۔

قلات کے علاقے میں یہ جنگیں حارث بن مرہ عبدی کی قیادت میں لڑی گئی تھیں، جو ایک روایت کے مطابق تابعی اور ایک روایت کی رو سے مدرک صحابی تھے، جنہوں نے رسولِ اکرم کا زمانہ پایا۔ اگر انھیں مدرک صحابی مان لیا جائے تو پھر واردِ برصغیر ہونے والے ان صحابہ کرام کی تعداد، جن کے اسمائے گرامی کا ہمیں علم ہو سکا ہے، چھبیس ہو جاتی ہے۔

اہل قلات نے بیس ہزار فوج کے ساتھ مسلمانوں کا مقابلہ کیا، لیکن ناکام رہے اور مسلمانوں کے زبردست حملے کی تاب نہ لا کر پہاڑوں کی گھاٹیوں اور غاروں میں جا چھپے۔ بعد ازاں قلات کی منتشر فوج پھر جمع ہوئی اور مسلمان فوج کی نقل و حرکت کے

راستے بند کر کے ان کو ہر طرف سے گھیرے میں لینے کی کوشش کی۔ لیکن جب اسلامی فوج کو ان کے اس خطرناک منصوبے کا علم ہوا تو انھوں نے اللہ اکبر کا نعرہ لگا کر اس زور سے حملہ کیا کہ اہل قلات میں سے زیادہ تر لوگ خوف زدہ ہو کر بھاگ کھڑے ہوئے اور میدان چھوڑ گئے اور بعض نے اسلام قبول کر لیا۔ اس ضمن میں العقد الثمین کے الفاظ قابل ذکر ہیں۔

وقطعوا الطريق على المسلمين ، فلما رأى المسلمون
كبروا الله حتى سمع صداً هم جنوباً و شمالاً و خاف عنه
اهل القيقان و هربوا و اسلم بعضهم۔

یعنی جب مسلمانوں نے دیکھا کہ قلات کی فوجیں ان کی آمد و رفت کے راستے تنگ کر رہی ہیں تو انھوں نے اس زور سے اللہ اکبر کا نعرہ بلند کیا کہ ان کی آواز علاقے کے جنوب و شمال میں گونج اٹھی، جس سے ڈر کر باشندگان قلات بھاگ کھڑے ہوئے اور ان میں سے کچھ لوگ مسلمان ہو گئے۔

یہ پہلا نعرہ تکبیر تھا جو نواح قلات میں بلند ہوا اور جس سے دشمنان اسلام کے دل دہل گئے اور وادی قلات کے پہاڑ گونج اٹھے۔ انہی ایام میں مسلمانوں کو حضرت علیؑ کی شہادت کی اطلاع ملی اور وہ واپس مکران چلے گئے۔

حضرت علی رضی اللہ عنہ کے عہد خلافت میں تین صحابی داخل برصغیر ہوئے اور وہ تھے حضرت خزیت، حضرت عبداللہ اور حضرت کلب ابو وائل رضی اللہ عنہم۔ ان کے جو حالات میسر آئے مندرجہ ذیل سطور میں تحریر کیے جاتے ہیں۔

۱۸۔ حضرت خزیت بن راشد ناجی سامیؑ

حضرت خزیت بن راشد ناجی سامی رضی اللہ عنہ وفد بنی سامہ بن لوی کے ساتھ مکہ مکرمہ اور مدینہ منورہ کے درمیان سفر کر رہے تھے کہ رسول اکرم صلی اللہ علیہ وسلم سے ملاقات کی سعادت حاصل ہوئی۔ آنحضرتؐ نے ارکان وفد سے چند باتیں سنیں اور پھر قوم قریش کی طرف اشارہ فرمایا۔ یہ تمہاری قوم کے لوگ ہیں، ان کے ہاں قیام کرو اور انھیں

اپنی میزبانی اور مہمان نوازی کا موقع دو۔

حضرت عمر فاروق رضی اللہ عنہ کے دورِ خلافت میں حضرت خزیمہؓ کو کچھ عرصے کے لیے فارس کے ایک علاقے کا والی مقرر کیا گیا تھا اور انہوں نے یہ خدمت بحسن و خوبی انجام دی تھی۔

۳۷ ہجری (۶۵۷ء) میں جب کہ حضرت علی رضی اللہ عنہ مسندِ خلافت پر فائز تھے، حضرت خزیمہؓ واردِ مکران ہوئے۔ اس طرح ارضِ برصغیر کو ان کی قدم بوسی کی سعادت نصیب ہوئی۔ ۱۸

۱۹۔ حضرت عبداللہ بن سوید تمیمیؓ

قبائل عرب میں قبیلہ بنو تمیم ایک مشہور و ممتاز قبیلہ تھا۔ حضرت عبداللہ بن سویدؓ اسی قبیلے سے تعلق رکھتے تھے اور مخضرم صحابی تھے۔ یعنی انہوں نے زمانہ جاہلیت بھی پایا اور عصر رسالت مآب صلی اللہ علیہ وسلم بھی دیکھا، لیکن کسی سبب سے آنحضرتؐ کے فیضِ صحبت سے مستفیض نہ ہو سکے۔ البتہ قبولِ اسلام کی سعادت عہدِ رسالت ہی میں حاصل کر لی تھی۔ حضرت عبداللہ بن سوید تمیمیؓ بہت اچھے شاعر اور ادیب تھے۔ علاقہ سندھ کی ایک جنگ میں شریک ہوئے۔

حضرت علی رضی اللہ عنہ کے دورِ خلافت کے یہ دوسرے صحابی ہیں جو بغرضِ جہادِ خطہٴ سندھ میں تشریف لائے اور جن کے نام کا ہمیں علم ہو سکا ہے۔ ۱۹

۲۰۔ حضرت کلب ابو وائلؓ

حضرت کلب ابو وائل رضی اللہ عنہ کے بارے میں صرف اسی قدر معلوم ہو سکا ہے کہ یہ برصغیر کے کسی علاقے میں آئے اور وہاں ایک درخت دیکھا، جس کے سُرخ رنگ کے ایک پھول پر سفید حروف میں محمد رسول اللہ کے الفاظ مرقوم تھے۔ معلوم نہیں یہ روایت کیسی ہے۔

رسول اکرم صلی اللہ علیہ وسلم کے یہ وہ تین صحابی ہیں جو حضرت علی رضی اللہ عنہ کے دورِ خلافت میں سرزمینِ برصغیر میں تشریف لائے۔ ۲۰

حضرت معاویہ رضی اللہ عنہ کے عہدِ حکومت میں

حضرت علی رضی اللہ عنہ کے بعد حضرت معاویہ رضی اللہ عنہ کا زمانہ حکومت آتا ہے۔ وہ بیس سال ملکِ شام کے والی اور گورنر رہے۔ حضرت علیؓ کی شہادت کے بعد ۴۰ ہجری (۶۶۱ء) میں زمام حکومت ہاتھ میں لی۔ ۲۲۔ رجب ۶۰ ہجری (یکم دسمبر ۶۸۰ء) کو دمشق میں حضرت معاویہ رضی اللہ عنہ کا انتقال ہوا۔ اس طرح وہ بیس برس گورنر اور بیس برس خلیفہ رہے۔ ان کا زمانہ اقتدار چالیس برس پر محیط ہے۔ ان کے عہدِ خلافت میں چار صحابہ کرام خطہ برصغیر میں آئے جو اس نولہج کے مختلف علاقوں میں سرگرم جہاد رہے اور بعض مفتوحہ مقامات کی امارت ان کو تفویض ہوئی۔ ان کے جو حالات ہمارے موضوع سے میل کھاتے ہیں، سطور ذیل میں درج کیے جا رہے ہیں۔

۲۱۔ حضرت مہلب بن ابو صفرة ازدی اعتسکیؓ

رسول اللہ صلی اللہ علیہ وسلم کی وفات کے موقع پر حضرت مہلب بن ابو صفرةؓ بہت کم سن تھے اور ان کا شمار صغار صحابہ میں ہوتا ہے۔ ایک روایت کے مطابق مدرک صحابی تھے۔ مہلب کی کنیت ابو سعید تھی اور ان کا نسب نامہ اس طرح ہے: ابو سعید مہلب بن ابو صفرة بن سراق بن صبیح بن کندي بن عمرو بن عدی بن وائل بن حارث بن عیتک بن ازدی بن عمران۔

حضرت مہلبؓ کا تعلق قبیلہ بنو ازد سے تھا۔ منقول ہے کہ ابو صفرة کے دس بیٹے تھے، ان میں سب سے کم عمر مہلبؓ تھے۔ ایک مرتبہ ابو صفرة اپنے دس بیٹوں کے ساتھ حضرت عمر فاروق رضی اللہ عنہ کی خدمت میں آئے اور سب سے چھوٹے بیٹے کے بارے

میں بتایا کہ اس کا نام "مہلب" ہے۔ حضرت عمرؓ نے مہلبؓ کی طرف اشارہ کر کے فرمایا۔
 ہذا سید ولدک۔

یہ تیری اولاد کا سردار ہے۔

حضرت مہلبؓ کو اللہ تعالیٰ نے بہت سے اعزازات سے نوازا۔ انہوں نے علم و فضل کے میدان میں بڑا نام پایا۔ انتظامی معاملات میں شہرت حاصل کی اور مجاہدانہ سرگرمیوں میں ہمیشہ آگے آگے رہے۔ عرصہ دراز تک خراسان کا منصبِ امارت ان کے سپرد رہا۔

عہد معاویہؓ میں ۴۴ ہجری (۶۶۴ء) کو حضرت مہلبؓ فوجی کی حیثیت سے حدود ہند میں داخل ہوئے اور پھر برصغیر کے بعض دور دراز علاقوں کو پامال کرتے چلے گئے۔ اس اثنا میں سندھ کے ایک شہر قذائیل کا رخ کیا اور برابر آگے بڑھتے گئے۔

اس عظیم مردِ مجاہد اور صحابیِ رسول نے ایران کے شہر مرو میں ۸۳ ہجری (۷۰۲ء)

کو وفات پائی۔ ۲۱

۲۲۔ حضرت عبداللہ بن سوار عبدیؓ

حضرت عبداللہ بن سوار عبدیؓ کا تعلق بنی مرہ بن ہمام سے تھا اور رسول اللہ صلی اللہ علیہ وسلم کے مدرک صحابی تھے۔ حضرت عبداللہ کے والد سوار بن ہمام عبدی رضی اللہ عنہ، رسول اللہ صلی اللہ علیہ وسلم سے ملاقات کے بعد دائرہ اسلام میں داخل ہوئے تھے۔

حضرت عبداللہؓ کو حضرت معاویہ رضی اللہ عنہ نے ۴۳ ہجری (۶۶۳ء) میں چار ہزار فوج کے ساتھ حدود ہند کی طرف روانہ کیا اور وہ اس نواح میں مصروفِ جہاد ہوئے۔ سب سے پہلے رن کچھ کے علاقے کو ہدفِ توجہ ٹھہرایا اور مسلسل آگے بڑھتے چلے گئے۔ بعد ازاں دائرہ جہاد قلات کے میدانوں اور پہاڑوں تک پھیلا دیا۔

حضرت عبداللہ نہایت سخی اور فیاض تھے۔ ایک مرتبہ قلات کے ایک گاؤں میں انہوں نے دیکھا کہ ایک گھر سے دُھواں اُٹھ رہا ہے۔ آدمی بھیجا تو معلوم ہوا کہ ایک بیمار عورت کے گھر میں کھانا تیار ہو رہا ہے۔ اسی وقت اشیائے خوردنی اس کے گھر بھجوائیں

اور ایک شخص کو مریضہ کی عیادت کے لیے روانہ کیا۔
 قلات کے حکمران نے اپنے علاقے کے بہت سے عجیب و غریب تحائف
 حضرت عبداللہ کی خدمت میں پیش کیے جو انہوں نے بحفاظت تمام دربار خلافت میں
 حضرت معاویہ رضی اللہ عنہ کو بھیج دیے تھے۔

حضرت عبداللہ رضی اللہ عنہ صاحب تدبیر، فنون حرب کے ماہر، جرأت مند اور
 جنگ جو تھے۔ ۴۷ ہجری (۶۶۷ء) کو قلات میں ترک باشندوں کے ہاتھوں جام شہادت
 نوش کیا۔ ۲۲

۲۳۔ حضرت یاسر بن سوار عبدیؓ

حضرت یاسر عبدی رضی اللہ عنہ رسول اکرم صلی اللہ علیہ وسلم کے مدرک صحابی
 اور حضرت عبداللہ کے بھائی تھے۔ ان کے ہم رکاب ہو کر ہی دور معاویہ میں وارد برصغیر
 ہوئے تھے۔ جن علاقوں میں برادر مکرم نے جنگ و جہاد کیا، وہیں انہوں نے گرم جوشی
 سے تیغ و سناں کے جوہر دکھائے۔

عالی ہمت اور مضبوط دل گردے کے مالک تھے۔ ایک مرتبہ ارض ہند کے کسی
 مقام پر عرب کے قبیلہ عبدالقیس کے ایک شخص کے ساتھ جا رہے تھے کہ دشمن نے لاکارا۔
 دونوں نے وہیں قدم جما لیے اور دشمن سے پنجہ آزما ہو گئے۔ چند ثانیے گزرے تھے کہ
 دشمن کے پاؤں اکھڑ گئے اور اللہ نے ان کو فتح و نصرت سے نوازا۔ ۲۳

۲۴۔ حضرت سنان بن سلمہ ہذلیؓ

حضرت سنان رضی اللہ عنہ کے والد کا اسم گرامی سلمہ اور دادا کا محقق تھا۔ بعض
 اصحاب حدیث کے نزدیک ان کی کنیت ابو عبدالرحمن، بعض کے نزدیک ابو جبیر اور بعض
 کے نزدیک ابو بشر تھی اور انہیں ابو بشر بصری ہذلی کہا جاتا تھا۔ عرب کے قبیلے بنو ہذیل
 سے تعلق رکھتے تھے۔

حضرت سنان بیان کرتے ہیں کہ وہ جس دن پیدا ہوئے، اس دن مسلمانوں

اور کافروں کے درمیان جنگ ہو رہی تھی۔ ابنِ حبان کا کہنا ہے کہ وہ جنگِ حنین کا دن تھا۔ جنگِ حنین ۸ ہجری کو ہوئی تھی۔ خود سنانؓ فرماتے ہیں کہ میرا نام رسولِ اکرم صلی اللہ علیہ وسلم نے رکھا۔

سنانؓ عمر کے اعتبار سے صغار صحابہ میں سے تھے۔ انہوں نے رسولِ اکرم صلی اللہ علیہ وسلم سے، اپنے والد مکرم حضرت سلمہؓ سے، حضرت عمر بن خطابؓ سے اور حضرت عبداللہ بن عباس رضی اللہ عنہ سے روایتِ حدیث کی۔ خود ان سے قتادہ، حبیب بن عبداللہ ازدی، سلمہ بن جنادہ ہذلی اور بعض دیگر حضرات نے سماع و روایت کا شرف حاصل کیا۔

ابنِ حبان نے ان کو صحابہ کرام کی برگزیدہ جماعت میں گردانا ہے۔ ابن ابی حاتم کا قول ہے کہ سنانؓ نے رسولِ اکرم صلی اللہ علیہ وسلم سے مرسل روایت کی ہے، یعنی درمیان میں اس صحابی کا نام چھوڑ دیا ہے، جن سے انہوں نے روایت کی۔

ابوزرعہ سے سوال کیا گیا کہ سنانؓ کو رسولِ اکرم صلی اللہ علیہ وسلم کا شرف

صحبت حاصل ہے۔؟

انہوں نے جواب دیا: لاولکن ولد فی عہد النبی صلی اللہ علیہ وسلم۔ یعنی انہیں آنحضرت صلی اللہ علیہ وسلم کی صحبت کا شرف تو حاصل نہیں، لیکن ان کی ولادت آنحضرتؐ کے عہد مبارک میں ہوئی۔

عجلی نے ان کو تابعی کہا ہے اور لکھا ہے کہ وہ ثقہ تھے۔ ابن سعد کے نزدیک وہ اہل بصرہ میں سے طبقہ اولیٰ کے تابعی تھے۔

حضرت معاویہ رضی اللہ عنہ کے عہدِ خلافت میں زیاد بن ابوسفیانؓ نے ۵۰ ہجری میں ان کو جنگ کے لیے فوج کا امیر بنا کر ہندوستان بھیجا۔

حضرت سنانؓ فرماتے ہیں کہ ایک مرتبہ خواب میں ان کو رسولِ اکرم صلی اللہ علیہ وسلم کی زیارت نصیب ہوئی۔ آپؐ نے فرمایا: تمہارے والد کو تمہاری شجاعت و جرأت پر فخر تھا۔ اب تمہاری کامیابی اور فتح مندی کا زمانہ آ گیا ہے۔ اللہ تعالیٰ تمہیں بہت سے شہروں کو فتح کرنے کی توفیق عطا فرمائے گا اور تمہاری وجہ سے وہاں اصلاح کے مواقع پیدا

ہوں گے۔

یہ خواب انھوں نے ۴۲ ہجری (۶۶۲ء) میں دیکھا تھا۔ اس زمانے میں مکران کے والی و امیر راشد بن عمرو الجدی تھے۔ اسی سال ان کی شہادت کی اطلاع پہنچی تو حضرت معاویہؓ کے حکم سے سنانؓ کو وہاں کی امارت تفویض کی گئی۔ انھوں نے اس علاقے میں فتوحات کا دائرہ خاصی دور تک پھیلا دیا تھا۔

حضرت سنانؓ نہایت شجاع و جری، عالم و فاضل اور منتظم و باتدبیر صحابی تھے۔ انھوں نے حجاج بن یوسف کے دورِ آخر میں ۹۴ یا ۹۵ ہجری (۷۱۳ء یا ۷۱۴ء) کو وفات پائی۔

رسولِ اکرم صلی اللہ علیہ وسلم کے یہ وہ چار صحابہ کرام ہیں جو حضرت معاویہ رضی اللہ عنہ کے دورِ حکومت میں مخالفینِ اسلام سے جہاد کی غرض سے برصغیر پاک و ہند کے مختلف مقامات میں آئے۔ ۲۴

یزید کے زمانہ حکومت میں

حضرت معاویہ رضی اللہ عنہ کی وفات کے بعد ان کے بیٹے یزید نے عمان حکومت ہاتھ میں لی۔ یزید نے تین سال آٹھ مہینے حکومت کی اور ۱۰ ربیع الاول ۶۴ ہجری (۶ نومبر ۶۸۳ء) کو وفات پائی۔ ان کے زمانے میں ایک صحابی برصغیر میں آئے اور وہ تھے منذر بن الجارود عبدی۔ ان کے حالات مندرجہ ذیل سطور میں ملاحظہ فرمائیے۔

۲۵۔ حضرت منذر بن جارود عبدیؓ

حضرت منذر بن الجارود عبدی رضی اللہ عنہ اپنے وقت کے صاحب ثروت اور پیکرِ جود و سخا تھے۔ لوگوں کی ہمدردی و بھلائی کرنا اور ان کے دکھ سکھ میں شریک ہونا ان کی فطرت میں داخل تھا۔

حضرت منذرؓ کی کنیت ابو الاشعث تھی۔ سلسلہ نسب یہ ہے: ابو الاشعث منذر بن جارود بن عمرو بن حنش بن المعلیٰ بن زید بن حارثہ بن معاویہ بن ثعلبہ بن جذیمہ بن عوف بن بکر بن عوف بن انمار العبدی۔!

حضرت علی رضی اللہ عنہ نے اپنے زمانہ خلافت میں منذر کو اصطخر کا والی مقرر کیا تھا۔ حضرت علیؓ کی طرف سے جنگِ جمل میں شریک ہوئے اور حضرت معاویہؓ کی مخالفت کی۔

یزید بن معاویہ کے دورِ حکومت میں عبید اللہ بن زیاد کے کہنے سے ۶۰ ہجری (۶۸۰ء) میں حضرت منذرؓ کو سرحداتِ ہند کی طرف روانہ کیا گیا۔ بوقان، قلات اور خضدار کی جنگوں میں انھوں نے نمایاں کامیابی حاصل کی۔ ایک روایت کے مطابق

۶۲ ہجری (۶۸۲ء) میں سندھ کے مفتوحہ علاقے کی امارت اور گورنری کا منصب ان کے سپرد رہا۔ اسی اثنا میں باختلاف روایت سندھ یا قلات میں ان کی وفات کے ہوئی۔ وفات وقت اس صحابی رسول کی عمر ساٹھ برس تھی۔ ۲۵۔

حواشی

- ۱- جمہورۃ انساب العرب، ص ۲۶۶۔ طبقات ابن سعد ج ۵ ص ۵۰۸، ۵۰۹۔ تاریخ طبری ج ۲ ص ۲۱۹۔ الاستیعاب ج ۲ ص ۲۷۲۔ اسد الغابہ ج ۲ ص ۲۷۲
- ۲- جمہورۃ انساب العرب ص ۲۶۶۔ طبقات ابن سعد ج ۷ ص ۴۱۔ اسد الغابہ ج ۲ ص ۳۵۔ الاصابہ ج ۲ ص ۲۸۔ فتوح البلدان ص ۴۰۰، ۴۲۰۔ البدایہ والنہایہ ج ۷ ص ۱۴۱۔ معجم البلدان ج ۲ ص ۴۸۱
- ۳- جمہورۃ انساب العرب ص ۲۶۶۔ فتوح البلدان ص ۹۲، ۲۵۶، ۴۲۰۔ العقد الثمین فی فتوح الہند و من ورد فیہا من الصحابہ والتابعین ص ۵۶، ۵۷۔
- ۴- جمہورۃ انساب العرب ص ۴۱۷۔ فتوح البلدان ص ۳۸۵، ۳۸۶۔ طبقات ابن سعد ج ۶ ص ۱۶۰۔ شذرات الذهب ج ۱ ص ۵۵۔ تہذیب التہذیب ج ۳ ص ۲۴۳۔ اسد الغابہ ج ۲ ص ۱۶۴۔ العقد الثمین ص ۵۷، ۵۸۔
- ۵- جمہورۃ انساب العرب ص ۱۸۶۔ فتوح البلدان ص ۴۰۰۔ طبری ج ۴ ص ۱۸۱، ۱۸۲۔ طبقات ابن سعد ج ۷ ص ۲۸، ۲۹۔ الاصابہ ج ۱ ص ۲۴۶۔ اسد الغابہ ج ۱ ص ۱۸۶، ج ۲ ص ۲۶، ۲۷۔ البدایہ والنہایہ ج ۸ ص ۴۷۔ تہذیب التہذیب ج ۲ ص ۴۳۶، ۴۳۷۔ الاستیعاب ج ۱ ص ۳۱۳، ۳۱۴۔ العقد الثمین ص ۵۹، ۶۱۴۔
- ۶- الاصابہ ج ۲ ص ۳۲۸۔ طبری ج ۴ ص ۱۸۱ تا ۱۸۳۔ اسد الغابہ ج ۳ ص ۱۹۹۔ العقد الثمین ص ۶۱۔
- ۷- الاصابہ ج ۲ ص ۸۸۔ تاریخ طبری ج ۴ ص ۱۸۱۔ اسد الغابہ ج ۲ ص ۴۶۸۔ العقد الثمین ص ۶۲۔
- ۸- الاصابہ ج ۳ ص ۴۵۵۔ تاریخ طبری ج ۴ ص ۱۶، ۱۸۱۔ العقد الثمین ص ۶۳۔
- ۹- الاستیعاب ج ۱ ص ۱۹۳۔ طبقات ابن سعد ج ۵ ص ۵۶۲۔ تاریخ طبری ج ۴ ص ۴۹، ۱۹۳۔ کتاب الحجر ص ۲۹۴۔ اسد الغابہ ج ۳ ص ۱۱۔ الاصابہ ج ۲ ص ۲۷۰۔ البدایہ والنہایہ ج ۷ ص ۱۲۷۔

- ۱۰- الاصابہ ج ۲ ص ۲۳۸ ج ۳ ص ۲۳۰۔ الاستیعاب ج ۳ ص ۱۲۵۔ العقد الثمین ص ۶۵۔
- ۱۱- الاصابہ ج ۲ ص ۲۳۶۔ تاریخ طبری ج ۴ ص ۱۸۰، ۱۸۱۔ البدایہ والنہایہ ج ۷ ص ۱۳۲۔
الاستیعاب ج ۲ ص ۱۲۵۔
- ۱۲- جمہرۃ انساب العرب ص ۳۳۳۔ طبری ج ۴ ص ۱۴۶، ۱۸۰۔ الاصابہ ج ۳ ص ۵۵۳۔
العقد الثمین ص ۶۶۔
- ۱۳- فتوح البلدان ص ۳۲۲۔ الاصابہ ج ۱ ص ۳۷۹۔ جمہرۃ انساب العرب ص ۲۹۸۔ الاستیعاب
ج ۱ ص ۳۲۲۔ اسد الغابہ ج ۲ ص ۴۰۔ العقد الثمین ص ۷۲، ۷۳۔
- ۱۴- جمہرۃ انساب العرب ص ۱۴۰۔ اسد الغابہ ج ۳ ص ۳۳۵۔ الاستیعاب ج ۲ ص ۴۲۵، ۴۲۶۔
تاریخ طبری ج ۴ ص ۲۶۴، ۲۶۶ تا ۲۶۷۔ الاصابہ ج ۲ ص ۴۳۲، ۴۳۳۔ فتوح البلدان ص ۳۸۲۔
- ۱۵- اسد الغابہ ج ۴ ص ۱۴۴، ۱۴۵۔ طبقات ابن سعد ج ۴ ص ۳۷۴، ۳۷۵۔ العقد الثمین ص
۷۶۔
- ۱۶- اسد الغابہ ج ۴ ص ۳۔ طبقات ابن سعد ج ۷ ص ۳۰۔ الاصابہ ج ۳ ص ۳۴۲۔ الاستیعاب ج
۳ ص ۴۹۳، ۴۹۴۔
- ۱۷- فتوح البلدان ص ۲۸۸۔ الاستیعاب ج ۲ ص ۱۶۲۔ الاصابہ ج ۲ ص ۳۹۳۔ کتاب المعارف
ص ۱۳۲۔ اسد الغابہ ج ۳ ص ۲۹۷، ۲۹۸۔
- ۱۸- الاصابہ ج ۲ ص ۴۲۳۔ اسد الغابہ ج ۲ ص ۱۱۰۔ الاستیعاب ج ۱ ص ۴۵۳۔ العقد الثمین
ص ۷۶۔
- ۱۹- کتاب الحبر ص ۱۵۲۔ الاصابہ ج ۳ ص ۹۲ ج ۵ ص ۹۳۔
- ۲۰- لسان المیزان ج ۴ ص ۲۹۰۔ عیون الاخبار ج ۲ ص ۱۰۵۔
- ۲۱- طبقات ابن سعد ج ۷ ص ۱۲۹۔ الاصابہ ج ۳ ص ۵۰۶۔ کتاب المعارف ص ۱۷۵۔ جمہرۃ
انساب العرب ص ۳۶۷۔
- کتاب الحبر ص ۱۵۲، ۱۵۵۔ الاصابہ ج ۳ ص ۹۲۔ تاریخ طبری ج ۵ ص ۵۴۷۔ طبقات ابن سعد ج
۵ ص ۴۶۔ حج نامہ ص ۱۰۱۔
- ۲۳- حج نامہ ص ۱۰۸۔ العقد الثمین ص ۱۰۲۔
- ۲۴- تہذیب التہذیب ج ۴ ص ۲۳۱، ۲۳۲۔ العقد الثمین ص ۱۰۶۔ حج نامہ ص ۱۰۵۔
- ۲۵- فتوح البلدان ص ۲۶۱، ۲۲۳۔ حج نامہ ص ۱۱۰۔ الاصابہ ج ۳ ص ۴۵۸۔ طبقات ابن سعد ج
۵ ص ۵۶۱۔

تا بعین

تعداد ۴۲

اللہ نے برصغیر پاک و ہند کے باشندوں کو یہ توفیق مرحمت فرمائی ہے کہ یہ قول حق کے اخذ و قبول کی صلاحیتوں سے پوری طرح بہرہ ور ہیں۔ یہ وہ نقطہ ارض ہے جو مرکز اسلام سے بہت دور ہونے کے باوجود آغاز اسلام ہی میں اس سے آشنا ہو گیا تھا اور اس کی صدائے بابرکت اس وسیع ملک کی فضائے بسیط میں گونجنے لگی تھی۔

جیسا کہ پہلے عرض کیا گیا، برصغیر پاک و ہند میں صحابہ کرام بھی تشریف لائے تابعین بھی آئے اور تبع تابعین بھی۔

یہ حاملین تہذیب اسلامی کا پہلا قافلہ اور اصحاب الحدیث کا اولین کارواں تھا جو وارد ہند ہوا۔ ان حضرات کا اصل مقصد اہل ہند کو ان پاکیزہ اخلاق و کردار، صاف ستھری تہذیب و ثقافت اور تعلیم و شائستگی کی ان بلند ترین اقدار سے فیض یاب کرنا تھا جن کو اسلام میں بنیادی اور اساسی حیثیت حاصل ہے۔

سندھ و ہند کے مختلف علاقوں اور بعض بلاد و امصار پر ابتدا ہی میں عرب مجاہدین کے باقاعدہ حملے شروع ہو گئے تھے اور ان حملوں کے نتیجے میں اس ملک کے متعدد علاقے مسلمانوں کے زیر نگیں آ گئے تھے۔ لیکن سندھ پر فیصلہ کن حملہ اموی خلیفہ ولید بن عبدالملک کے زمانے میں ۹۳ ہجری (۷۱۲ء) میں محمد بن قاسم کے زیر کمان ہوا، جب کہ پورا سندھ فتح کر لیا گیا اور دراز علاقوں میں اسلام کے جھنڈے گاڑ دیے گئے۔

گزشتہ سطور میں بتایا جا چکا ہے کہ محمد بن قاسم سے پہلے اس برصغیر کے کون کون سے علاقے عربوں کی تگ و تاز سے فتح ہوئے اور اس سے باشندگان ہند اور خود عربوں پر کیا اثرات مرتب ہوئے۔ یہ نقطہ بہت سے تابعین کرام یعنی رسول اکرم صلی اللہ علیہ وسلم کے صحابہ عظام کے تلامذہ کا مسکن رہا ہے۔ ان تابعین کرام میں وہ حضرات بھی تھے جو مختلف اوقات میں جہاد کے لیے یہاں آئے اور وہ بھی تھے جو تبلیغ و اشاعت دین کی غرض

سے اس خطے میں وارد ہوئے۔ بعض ایسے حضرات بھی تھے جو اسی سرزمین سے تعلق رکھتے تھے اور یہیں رہے۔ ان حضرات نے حدیث و سنت کی نشرو ترویج کو اپنا ^{مطرح} نظر ٹھہرائے رکھا۔ بعض کسی دوسرے ملک میں تشریف لے گئے اور وہاں قال اللہ وقال الرسول کی دلنواز صدائیں بلند کرنے میں زندگیاں وقف کر دیں۔

یہاں برصغیر کے ان خوش بخت تابعین کے مختصر حالات، ان کی مجاہدانہ سرگرمیوں اور اشاعتِ قرآن و حدیث کے لیے ان کی جدوجہد کا تذکرہ کیا جاتا ہے۔

۱۔ ابن اُسَید بن اُخْضَر

ابن اُسَید تابعی تھے یعنی انھیں رسول اکرم صلی اللہ علیہ وسلم کے صحابہ کرام کی صحبت و تلمذ کا شرف حاصل تھا۔ یہ عرب کے نامور قبیلے بنو ثقیف سے تعلق رکھتے تھے۔ ان کا سلسلہ نسب یہ ہے: ابن اُسَید بن اُخْضَر بن شریق بن عمرو بن وہب بن علاج بن ابو مسلمہ بن عبدالعزیٰ بن عوف بن ثقیف۔ ان کے والد اُسَید کے ایک اور بھائی مغیرہ بن اُخْضَر تھے جو خلیفہ ثالث حضرت عثمان بن عفان رضی اللہ عنہ کے حامیوں میں سے تھے۔ اور انھوں نے اسی دن درجہ شہادت پایا تھا جس دن کہ حضرت عثمان شہید ہوئے تھے۔ ان کے دادا اُخْضَر کا شمار مکہ معظمہ کے اصحابِ احترام اور معززین میں ہوتا تھا۔ وہ رسول اکرم صلی اللہ علیہ وسلم کے رفقاء خاص میں سے تھے۔ جنگِ صفین میں حضرت علی رضی اللہ عنہ کے ساتھی اور حامی تھے۔ ۴۱ ہجری (۶۶۱ء) میں فوت ہوئے۔

ابن اُسَید کے والد حضرت اُسَید بھی رسول اکرم صلی اللہ علیہ وسلم کے صحابی تھے۔

ابن اُسَید تابعی تھے اور خلیفہ عبدالملک بن مروان (وفات ۱۵ شوال ۸۵ھ۔ ۲۰ ستمبر ۷۰۴ء) نے ان کو سندھ کا والی مقرر کیا تھا اور یہ ایک عرصے تک علاقہ سندھ میں مقیم رہے۔ اس اثنا میں ان کا سلسلہ تدریس حدیث بھی جاری رہا۔

عبدالملک ۷۲ ہجری (۶۹۱ء) میں مسندِ خلافت پر متمکن ہوا اور ۱۵ شوال ۸۵ ہجری (۲۰ ستمبر ۷۰۴ء) کو اس نے وفات پائی۔ اس کا مطلب یہ ہے کہ محمد بن قاسم کے سندھ پر

حملے (۹۳) ہجری سے پہلے ہی سندھ کا خاصا علاقہ فتح ہو چکا تھا اور صحابہ و تابعین کی نہ صرف وہاں آمد و رفت شروع ہو گئی تھی بلکہ عمال و امرا کا بھی تقرر ہونے لگا تھا۔

۲۔ ابو شیبہ جوہریؒ

ابو شیبہ جوہری کا نام یوسف تھا، والد کا اسم گرامی ابراہیم تھا۔ قبیلہ بنو تمیم سے تعلق رکھتے تھے۔ ابو شیبہ ان کی کنیت تھی۔ تابعی تھے اور رسول اکرم صلی اللہ علیہ وسلم کے مشہور صحابی حضرت انس رضی اللہ عنہ سے حدیث روایت کی اور باقاعدہ ان کے حلقہ تلامذہ میں شامل رہے۔ خود حضرت ابو شیبہ جوہریؒ نے بھی مسند درس حدیث آراستہ کی اور عقبہ بن خالد، ابوقتیہ، عبد الحمید الحماني، اسماعیل بن عبد الاعلیٰ العززی، قاضی رے علا بن حصین اور علی بن یزید صدانی اکفانی نے ان سے روایت کی اور ان کے دائرہ شاگردی میں داخل ہوئے۔

فن حدیث کے ماہرین اور علم رجال میں دسترس رکھنے والے حضرات کا کہنا ہے کہ علم حدیث میں ان کا مرتبہ عالی نہ تھا اور ان کی اصطلاح میں یہ ضعیف الحدیث تھے۔

یہ وہ لائق احترام تابعی ہیں جو علم حدیث کے درس و تدریس کا بھی اہتمام کرتے تھے اور جنگ و جہاد میں بھی پیش پیش رہے تھے۔ یہ محمد بن قاسم کے لشکر کے ساتھ وارد سندھ ہوئے اور جہاد میں حصہ لیا۔

بہت اچھے منتظم بھی تھے۔ چنانچہ دیہل اور نیرون کی فتح کے بعد ان کو ان شہروں اور ان کے گرد و نواح کا والی اور امیر مقرر کر دیا گیا تھا۔ یہ خدمت انہوں نے نہایت حسن و خوبی کے ساتھ انجام دی۔ علاوہ ازیں اپنے زیر انتظام علاقوں میں قرآن و حدیث کی تعلیم و تدریس کے حلقے قائم کیے۔ خود اپنا حلقہ درس حدیث بھی قائم کیا۔

۳۔ ثاغر بن ذعرؒ

ثاغر بن ذعرؒ پہلی صدی ہجری کے نامور بزرگ ہیں اور تابعین کی پاک

باز جماعت سے تعلق رکھتے ہیں۔ یہ پتا نہیں چل سکا کہ انہوں نے کن کن صحابہ کرام سے سماعِ حدیث اور اخذِ روایت کا شرف حاصل کیا۔ البتہ اتنا معلوم ہے کہ ان کو خلیفہ راشد حضرت علی رضی اللہ عنہ نے اپنے دورِ خلافت میں اسلامی لشکر کا امیر بنا کر علاقہ سندھ میں بھیجا اور وہاں انہوں نے بہترین خدمات انجام دیں۔

تاریخ اس بات کی وضاحت نہیں کرتی کہ ثاغر بن ذعر رحمۃ اللہ علیہ اصلاً کہاں کے رہنے والے تھے اور کس خطہ زمین سے ان کا تعلق تھا۔ صرف اتنی بات کی نقاب کشائی ہوتی ہے کہ یہ حضرت علی رضی اللہ عنہ کے زمانے میں انہی کے حکم سے عازمِ سندھ ہوئے اور وہاں کے مخالفین اسلام اور کفار سے مصروفِ جنگ و پیکار رہے۔ یہاں یہ یاد رہے کہ حضرت علی ذی الحجہ ۳۵ ہجری (جون ۶۵۶) میں خلیفہ المسلمین مقرر کیے گئے تھے اور ۱۷ رمضان المبارک ۴۰ ہجری (۲۶ جنوری ۶۶۱ء) میں ان کو شہید کر دیا گیا تھا۔ انہوں نے کل چار سال نو مہینے فرائضِ خلافت انجام دیے۔ ظاہر ہے حضرت علیؑ نے اپنے دورِ خلافت ہی میں انہیں سندھ کے جیشِ اسلامی کا امیر مقرر کیا تھا۔ ۳

۴۔ حاتم بن قبیصہ

حاتم بن قبیصہ بن مہلب بن ابو صغره ازدی عسکری۔ حاتم خالص عرب تھے اور قبیلہ بنو ازد سے تعلق رکھتے تھے۔ حاتم کے دو بیٹے تھے جو علم و فضل سے آراستہ اور حدیث و فقہ کے ماہر تھے۔ ایک کا نام یزید اور ایک کا نام روح تھا۔ روح افریقہ کے امیر مقرر کیے گئے اور یزید سندھ کے۔ یزید کے ایک بیٹے کا نام مغیرہ تھا جو سندھ کے گورنر ہوئے اور وہیں انہیں قتل کر دیا گیا تھا۔ یزید کا ایک بیٹا داؤد تھا، اس کو پہلے افریقہ کا گورنر بنایا گیا، بعد میں سندھ کا۔ یزید کے پوتے ابراہیم بھی کم و بیش بیس سال سندھ، مکران اور کرمان کی مسندِ گورنری پر فائز رہے۔

حاتم ایک عرصے تک سندھ میں مصروفِ جہاد رہے۔ انہوں نے سندھ میں درسِ حدیث کا سلسلہ بھی جاری رکھا اور بے شمار لوگوں نے ان سے استفادہ کیا اور حدیثِ روایت کی۔ حاتم بن قبیصہ معروف تابعی تھے اور سندھ میں بڑے اثر و رسوخ کے مالک

تھے۔

حاتم بن قبیصہ نے سندھ کے علاوہ عبداللہ بن سوار عبدی کی معیت میں قلات کی دوسری لڑائی میں بھی شرکت کی۔ ۴

۵۔ حکم بن منذر عبدیؓ

حکم کی کنیت ابو غیلان تھی۔ مختصر شجرہ نسب یہ ہے: ابو غیلان حکم بن منذر بن جارود عبدی۔ ان کا شمار تابعین میں ہوتا ہے۔ دور خیر القرون کے عالی مرتبت بزرگ تھے۔ شجاعت اور بہادری میں بہت مشہور تھے۔ سندھ اور اس کے گردونواح میں جہاد کے لیے آئے اور وہیں وفات پائی۔ حرمازی نے ان کے لیے کہا تھا:

یا حکم بن المنذر بن الجارود انت الجواد و الجواد محجود

سرادق المجد علیک ممدود بنت فی الجود و فی بیت الجود

حکم بن منذر بہت سخی اور ہمدردِ خلاق تھے۔ افسوس ہے ان کے بارے میں اس سے زیادہ کچھ معلوم نہ ہو سکا۔ البتہ یہ حقیقت ہے کہ یہ سر زمین سندھ میں آئے اور مخالفین اسلام سے جہاد کیا اور پھر اسی خطہ ارض میں راہی ملک بقا ہوئے، رحمۃ اللہ علیہ۔ ۵

۶۔ راشد بن عمرو ازدیؓ

راشد بن عمرو بن قیس ازدی قبیلہ بنو ازد کے عالی ہمت بزرگ تھے اور تابعین کی مقدس جماعت سے تعلق رکھتے تھے۔ راشد کے والد کا اسم گرامی عمرو تھا۔ خلیفہ ثانی حضرت عمر فاروقؓ نے عمرو کو عراق میں قیام کے لیے ایک مکان عطا کیا تھا۔ اس مکان کو ”لولعۃ عمرو“ کہا جاتا تھا۔

راشد بن عمروؓ نے حضرت عثمان بن عفانؓ کے عہدِ خلافت (۳۰ ہجری) میں ہرموز فتح کیا۔ حضرت عثمانؓ ہی کے دورِ خلافت میں راشد بن عمروؓ نے قلات اور المید کی جنگوں میں شرکت کی اور کامیابی سے سرفراز ہوئے۔

حضرت معاویہ رضی اللہ عنہ ان کی انتظامی صلاحیتوں اور ہمت و دلیری کے مداح

تھے، یہی وجہ ہے کہ ۴۶ ہجری میں ان کو سندھ اور اس کے اطراف کا امیر مقرر کر دیا تھا۔ اس کے بعد انھوں نے عرب کی سکونت ترک کر دی تھی اور سندھ میں اقامت گزیر ہو گئے تھے۔ انھوں نے سندھ میں متعدد جنگی کارنامے انجام دیے۔ جہاد میں شرکت کے علاوہ یقیناً لوگوں کو قرآن و سنت کی تعلیم سے بھی بہرہ ور کرتے ہوں گے۔

ان گونا گوں اوصاف کے حامل تابعی نے سندھ کی کسی لڑائی میں جامِ شہادت نوش کیا۔ ۶

۷۔ زائدہ بن عمیر طائی کوفی

ابن سعد نے زائدہ بن عمیر طائی " کو کوفہ کے طبقہ ثالثہ کے تابعین میں شمار کیا ہے۔ انھوں نے حضرت عبداللہ بن عمر، عبداللہ بن عباس، عبداللہ بن عمرو، جابر بن عبداللہ، حضرت ابو ہریرہ اور نعمان بن بشیر رضی اللہ عنہم ایسے جلیل القدر صحابہ سے روایتِ حدیث کی۔ فتح سندھ کے وقت یہ محمد بن قاسم کے ساتھ تھے۔ محمد بن قاسم نے جب ایک لمبا چکر کاٹ کر دریائے بیاس عبور کیا اور ملتان کی طرف بڑھنے لگے تو اس وقت زائدہ بن عمیر ان کی فوج میں شامل تھے۔ جوں ہی کفار نے شکست کھا کر راہ فرار اختیار کی، مسلمانوں نے محمد بن قاسم کی قیادت میں پیش قدمی کر کے شہر کا محاصرہ کر لیا۔ اس طرح ملتان کا شہر بغیر کسی بڑی جدوجہد کے مسلمانوں کے قبضے میں آ گیا۔ ۷

۸۔ زیاد بن حواری عمی

ان کے نام میں اختلاف ہے۔ بعض زیاد بن حواری عمی کہتے ہیں، بعض زید بن حواری عبدی تحریر کرتے ہیں اور بعض حواری بن زیاد لکھتے ہیں۔ حافظ ابن حجر نے زید بن حواری لکھا ہے۔ جہادِ سندھ کے وقت یہ محمد بن قاسم کے ساتھی اور اس کے بے حد قابلِ اعتماد فوجی تھے۔ محمد بن قاسم نے جن لوگوں کے ہاتھ راجہ داہر کا سر کاٹ کر عراق بھیجا تھا، یہ ان میں شامل تھے، ان کے علم و فضل اور مہارتِ حدیث کی وجہ سے عساکرِ اسلامی کا ہر شخص ان کا احترام کرتا تھا۔

زیاد بن حواری نے بہت سے اکابر صحابہ سے روایت حدیث کی اور ان کے حلقہ تلمذ میں شامل ہوئے، ان صحابہ میں حضرت انس بن مالک، معاویہ بن قرظہ، عبداللہ بن عمر اور حضرت حسن کے اسمائے گرامی قابل ذکر ہیں، رضی اللہ عنہم۔

پھر خود زیاد بن حواری نے بھی سلسلہ درس حدیث قائم کیا۔ اعمش، سبعی، عبدالملک بن عمیر، ایوب بن موسیٰ، محمد بن فضل بن عطیہ اور سلام الطویل وغیرہ بزرگوں نے ان کی شاگردی اختیار کی اور ان سے علم حدیث حاصل کیا۔

ابن حبان نے ان کو ثقات میں گردانا ہے۔ ۸

یہ معلوم نہیں ہو سکا کہ علاقہ سندھ میں یہ کتنا عرصہ مقیم رہے۔

۹۔ ابوقیس زیاد بن رباح قیسی بصری

ابوقیس زیاد بن رباح کا شمار حضرت ابوہریرہ رضی اللہ عنہ کے تلامذہ میں ہوتا تھا۔

حضرت ابوہریرہ سے انھوں نے جو احادیث روایت کیں، ان میں ایک حدیث یہ ہے:

من خرج من الطاعة وفارق الجماعة فمات ميتة جاهلية۔

جو شخص دائرہ اطاعت سے باہر نکلا اور جماعت سے الگ ہوا، وہ

جاہلیت کی موت مرا۔

ان کو ابن رباح بھی کہا جاتا ہے اور ابو رباح بھی۔ ان سے غیلان بن جریر

اور حسن بصری نے روایت حدیث کی اور ان کے شاگردوں میں شامل ہونے کا اعزاز

پایا۔

عجلی ان کو ثقہ گردانتے ہیں۔ ابن حبان نے ان کا شمار ثقات میں کیا ہے۔ ان کی

روایت سے صحیح مسلم میں بھی حدیث منقول ہے۔

ابوقیس کو یہ فخر حاصل ہے کہ محمد بن قاسم کے ساتھ جہاد کی غرض سے سندھ

آئے۔ علی بن حامد نے تیج نامے میں لکھا ہے کہ محمد بن قاسم نے جس جماعت کو راجہ داہر کا

سر دے کر عراق بھیجا تھا، ابوقیس اس جماعت کے امیر تھے۔ اس جماعت میں ابوقیس کے

علاوہ ذکوان بن علوان البکری، یزید بن مجالد ہمدانی اور زیاد بن حواری عبدی شامل تھے۔ انھوں نے عراق جا کر ہندوستان کے بادشاہوں اور حکمرانوں کے بہت سے واقعات بیان کیے۔ ۹۔

ابوقیس کا شمار ان تابعین میں ہوتا ہے جنھوں نے قرآن و حدیث کی تدریس و تعلیم کے لیے بھی تگ و دو کی اور بہت سے حضرات کو علم کی روشنی سے منور کیا یعنی جہاد فی سبیل اللہ کے لیے بھی میدان میں اترے اور تبلیغ دین کے لیے بھی کوشاں ہوئے۔ رحمہ اللہ تعالیٰ۔

۱۰۔ حکم بن عوانہ کلبی

حکم بن عوانہ کا سلسلہ نسب یہ ہے: حکم بن عوانہ بن عیاض بن وزر بن عبدالحارث بن ابی حصین بن ثعلبہ جیری بن مسلمہ بن عامر بن وُد بن عوف بن کنانہ بن عوف بن عذرہ بن زید اللات۔ حکم بنی کلب و زہرہ سے تعلق رکھتے تھے۔

حکم بن عوانہ وہ تابعی تھے جو سیاسی و انتظامی معاملات میں بھی مہارت رکھتے تھے۔ دو مرتبہ سندھ آئے۔ پہلی مرتبہ محمد بن قاسم کے ساتھ ایک مجاہد کی حیثیت سے ساحلِ سندھ پر قدم رکھا، عساکرِ اسلامی کے ساتھ مل کر کفار سے جنگ کی اور کامیاب ہوئے۔ اس دور میں کافی مدت یہاں قیام کیا اور باشندگانِ سندھ کی تعلیم و تربیت میں مصروف رہے۔ دوسری مرتبہ ہشام بن عبدالملک (حکومت ۲۵ شوال ۱۰۵ ہجری تا ۶ ربیع الثانی ۱۲۵ ہجری۔ ۲۶ مارچ ۷۲۲ء تا ۶ فروری ۷۲۳ء) کے عہدِ حکومت میں آئے جب کہ تمیم بن زید کے بعد انھیں سندھ کا امیر مقرر کر دیا گیا تھا۔ اپنے زمانہ امارت میں انھوں نے سندھ کے مختلف علاقوں اور شہروں میں جہاد کیا اور کامیاب رہے۔

یہاں اس حقیقت کا اظہار ضروری ہے کہ محمد بن قاسم نے سندھ کے جن علاقوں کو فتح کیا، ان کے غیر مسلم باشندوں کو پوری مذہبی آزادی عطا کی۔ ان کے طریقِ عبادت، علاقائی رسوم و رواج اور مذہبی معاملات میں نہ صرف یہ کہ دخل نہیں دیا بلکہ ان کو سرانجام دینے کی گھلی چھٹی عطا کی۔ اس ضمن میں چیچ نامہ کا مصنف علی بن حامد لکھتا ہے کہ جب

محمد بن قاسم نے سندھ کے بعض شہر فتح کیے تو حجاج بن یوسف کو خط لکھ کر دریافت کیا کہ کہ برہمن آباد اور دیگر مفتوحہ علاقوں کے بارے میں کیا قدم اٹھایا جائے؟ جب جواب میں حجاج کا خط آیا تو محمد بن قاسم خط پڑھ کر شہر سے باہر نکل گئے اور کھلی جگہ میں برہمن آباد کے بڑے بڑے برہمنوں اور دیگر لوگوں کو بلایا اور سب کے سامنے اعلان کیا کہ:

”اپنی عبادت گاہیں تعمیر کرو، انہیں آباد رکھو، اپنے مذہب کے مطابق بتوں کی پوجا کرو، خرید و فروخت میں مسلمانوں سے معاملہ قائم کرو، اپنی اخلاقی اصلاح کرو، غریب، اور نادار برہمنوں کی مالی امداد کرو، اپنے قومی اور مذہبی تہوار اسی طریقے سے مناؤ جس طریقے سے تمہارے آباؤ اجداد مناتے آئے ہیں، اپنے برہمنوں کو اسی طرح نذر و نیاز دو جس طرح کہ پہلے سے دیتے آئے ہو، اپنے مذہبی اور سیاسی رہنماؤں کی بات غور سے سنو اور پھر اس پر عمل کرو۔ اب جاؤ، تمہیں امان ہے۔“

محمد بن قاسم نے یہ باتیں دو ترجمانوں کی وساطت سے کیں۔ یہ ترجمان تھے تمیم بن زید القینی اور حکم بن عوانہ کلبی۔

اس گفتگو کے بعد محمد بن قاسم اور سندھ کے ان لوگوں کے درمیان باقاعدہ مصالحت ہو گئی اور معاہدہ امن طے پا گیا۔

ہشام بن عبد الملک سے پہلے عالم اسلامی کا خلیفہ یزید بن عبد الملک تھا اور اس زمانے میں خراسان کے امیر حکم بن عوانہ تھے۔ ہشام نے ان کی انتظامی اور علمی و سیاسی صلاحیتوں سے متاثر ہو کر انہیں سندھ کا امیر اور گورنر مقرر کر دیا تھا۔

سندھ میں انہوں نے بہت خدمات انجام دیں۔ سندھ کے دو شہر محفوظ اور منصورہ انہی کے عہد امارت اور انہی کی کوششوں سے معرض تعمیر میں آئے۔ یہ دونوں شہر فوجی اور جغرافیائی اعتبار سے نہایت اہم تھے۔

حکم بن عوانہ ہر لحاظ سے بلند مرتبہ رکھتے تھے۔ انتظامی امور کی انجام دہی کے ساتھ ساتھ اسلامی تہذیب و ثقافت کی ترویج کے لیے انہوں نے بہت جدوجہد کی، قرآن و حدیث کی تبلیغ و اشاعت ان کا محبوب مشغلہ تھا۔

حکم بن عوانہ نے ۱۲۲ ہجری (۷۴۰ء) میں سندھ میں شہادت پائی۔

۱۱۔ معاویہ بن قرہ مزنی بصری

معاویہ کی کنیت ابو ایاس تھی۔ شجرہ نسب یہ ہے: ابو ایاس معاویہ بن قرہ بن ایاس بن ہلال بن رباب بن عبید بن سواۃ بن ساریہ بن ذبیان بن ثعلبہ بن سلیم بن اوس بن عمرو بن اڈ۔ معاویہ تابعی تھے اور ابن کے والد قرہ رسول اللہ صلی اللہ علیہ وسلم کے صحابی تھے اور کسی جنگ میں شہید ہو گئے تھے۔ قبیلہ بنو مزن میں سے تھے اور بصرہ میں سکونت پذیر تھے۔ ثقہ راوی حدیث تھے۔ ان کی سند سے کچھ احادیث بھی مروی ہیں۔

معاویہ کے والد حضرت قرہ رضی اللہ عنہ سے ایک دن کسی نے پوچھا:

کیف ابنک لک؟ قال نعم الا بن کفانی امر دنیاوی

و فرغنی لاخرتی ۱۲

آپ کا بیٹا (معاویہ) آپ کے بارے میں کیسا ہے؟ بولے، میرا بیٹا

میرے بارے میں بہت اچھا ہے، مجھے اس نے میرے دنیاوی کاموں

سے بچالیا ہے اور توشہ آخرت جمع کرنے کے لیے فارغ کر دیا ہے۔

ایک مرتبہ حجاج بن یوسف بعض اہم شخصیتوں کا ایک وفد بنا کر اموی خلیفہ عبدالملک بن مروان کے دربار میں گیا، اس وفد میں معاویہ بن قرہ بھی شامل تھے۔ عبدالملک نے معاویہ بن قرہ سے حجاج کے متعلق پوچھا کہ یہ کیسا آدمی ہے؟ معاویہ نے حجاج کی موجودگی میں نہایت عمدہ جواب دیا۔ فرمایا:

ان صدقناکم قتلتمونا وان کذبناکم خشینا اللہ عزوجل ۱۳

اگر ہم آپ کے سامنے سچ بولتے ہیں تو آپ ہمیں قتل کر دیں گے

اور اگر جھوٹ بولتے ہیں تو اللہ سے ڈر لگتا ہے۔

حجاج نے یہ الفاظ سنے تو معاویہ کی طرف غضب ناک نگاہوں سے دیکھا، لیکن

عبدالملک نے حجاج سے کہا کہ انہیں کچھ نہ کہو۔ اس کے فوراً بعد عبدالملک بن مروان اور

حجاج بن یوسف نے ان کو سندھ بھیج دیا۔ وہاں انہوں نے خوب علمی خدمات انجام دیں

اور بہت سے لوگوں کو قرآن و حدیث کی تعلیم دی۔

معاویہ بن قرہ نے متعدد صحابہ سے حدیث پڑھی اور ان کی شاگردی کا فخر حاصل کیا۔ ان صحابہ کرام میں معاویہ کے والد قرہ بن ایاس، معقل بن یسار مزنی، ابو ایوب انصاری، عبداللہ بن مغفل اور دوسرے بہت سے حضرات شامل ہیں۔ معاویہ بن قرہ کا حلقہ درس بھی جاری تھا، ان سے بے شمار حضرات نے حدیث پڑھی۔ ان کے شاگردوں میں خود معاویہ کے بیٹے ایاس، ان کے پوتے مستنیر، زہری، حسن بن علی، ابراہیم بن محمد، اسحاق بن یحییٰ، حسن بن زید وغیرہ بزرگوں کے اسمائے گرامی شامل ہیں۔

عجلی اور ابن حبان نے معاویہ بن قرہ کو ثقہ قرار دیا ہے اور ان کی سند سے مروی احادیث کو صحیح گردانا ہے۔ کتب احادیث میں کئی حدیثیں ان کی روایت سے درج ہیں۔ ابن جوزی نے ان کو تابعین بصرہ کے طبقہ ثانیہ میں شمار کیا ہے۔

تمام بن نجیح بیان کرتے ہیں کہ مجھے معاویہ بن قرہ نے کہا کہ میں نے رسول اللہ صلی اللہ علیہ وسلم کے ستر صحابہ کو دیکھا ہے، اگر وہ آج یہاں آجائیں تو تمہاری عملی حالت اس قدر پست ہوگئی ہے کہ وہ تمہیں بالکل پہچان نہ پائیں، البتہ تمہاری اذان سے انہیں پتا چلے کہ تم مسلمان ہو۔

قرآن و حدیث پر عبور کی وجہ سے عمر بن عبدالعزیز نے اپنے زمانہ خلافت میں معاویہ کو بصرے کا قاضی مقرر کر دیا تھا۔ اس میں ان کا کردار نہایت بلند تھا۔ صادق اور ثقہ تابعی تھے۔

معاویہ بن قرہ دو مرتبہ علاقہ سندھ میں آئے اور کافی عرصہ مقیم رہے۔ ۱۲۲ ہجری (۷۴۰ء) میں وفات پائی۔ بصرے میں ان کے اخلاف و اعقاب اچھی خاصی تعداد میں موجود تھے۔ ۱۴

۱۲۔ مکحول بن عبداللہ سندھی

مکحول کی کنیت ایک روایت کے مطابق ابو عبداللہ، ایک کے ابو ایوب اور ایک روایت کی رو سے ابو مسلم تھی۔ باپ کا نام عبداللہ تھا۔ علوم قرآن اور حدیث میں مہارت کے سبب انہیں ”امام السنہ و الشام“ کہا جاتا تھا۔ سندھ اور شام دونوں ملکوں میں طویل قیام

کی وجہ سے ان کی نسبت شام کی طرف بھی کی جاتی تھی اور سندھ کی طرف بھی۔
 کہا جاتا ہے کہ مکحول قبیلہ قیس کی ایک عورت کے آزاد کردہ غلام تھے۔ ایک
 روایت میں بتایا گیا ہے کہ قبیلہ بنی ہذیل کی ایک خاتون کے آزاد کردہ غلام تھے۔ یہ بھی
 منقول ہے کہ سعید بن عاص کے مولیٰ تھے، یہ بھی کہا جاتا ہے کہ بنو لیث کے مولیٰ تھے۔
 ان کو یہ شرف حاصل ہے کہ امام اوزاعی کے معلم تھے جن کا نام عبدالرحمن بن عمرو سندھی
 اوزاعی ہے۔ اوزاعی حدیث و فقہ کے جلیل القدر امام تھے اور تبع تابعین میں سے تھے۔
 اصلاً علاقہ سندھ سے تعلق رکھتے تھے۔ اتنے بڑے امام الحدیث والفقہ کے استاد ہونا بڑے
 اعزاز کی بات ہے۔

مکحول کی زبان صاف نہ تھی اور عربی صحیح نہ بول پاتے تھے۔ لہجے میں عجمیت
 نمایاں تھی۔ زبان میں لکنت بھی تھی اور لہجہ ایسا تھا کہ ق کو کاف بولتے تھے۔ ث، س اور
 ص میں فرق نہ کر پاتے تھے۔ ع اور الف میں ان کے ہاں کوئی امتیاز نہ تھا۔ اس کے
 باوجود امام ذہبی ان کو ”عالم اہل الشام“ قرار دیتے ہیں اور حافظ حدیث اور ماہر فقہ کی
 حیثیت سے ان کا ذکر کرتے ہیں۔

اصلاً مکحول کابل کے باشندے تھے۔ ایک روایت یہ بھی بیان کی جاتی ہے کہ
 اولاد کسریٰ میں سے تھے۔ حضرت ابی بن کعب، عباده بن صامت، حضرت عائشہ صدیقہ
 اور دیگر کبار صحابہ سے تدلیس کرتے تھے۔ ابو امامہ باہلی، واثلہ بن اسقع، انس بن مالک،
 محمود بن ربیع، عبدالرحمن بن غنم، ابو ادریس خولانی، ابو سلام مخطور اور خلق کثیر سے روایت
 علم حدیث کی۔ خود ان سے ایوب بن موسیٰ، علا بن الحارث، زید بن واقد، ثور بن یزید،
 حجاج بن ارطاة، فقیہ شام امام اوزاعی، سعید بن عبدالعزیز اور بہت سے ائمہ حدیث نے
 اخذ علم کیا۔

سعید بن عبدالعزیز کہتے ہیں کہ میں نے مکحول سے سنا، وہ کہتے تھے کہ میں نے
 طلب علم کے لیے متعدد بلاد و امصار اور بہت سے علاقوں کا سفر کیا۔ مصر گیا تو وہاں کے
 پورے علم پر حاوی ہو گیا۔ عازم شام ہوا تو وہاں کے تمام علما و محدثین کی خدمت میں حاضر

ہوا اور ان کی شاگردی اختیار کر کے سب علوم کو سمیٹ لیا۔ پھر عراق کے لیے رخصت سفر باندھا اور وہاں کے ائمہ حدیث سے کسب فیض کیا۔ اس کے بعد مدینہ منورہ پہنچا اور وہاں کے علم سے بہرہ اندوز ہوا۔ سعید بن عبدالعزیز کے بقول مکحول نے علم کی جو چیز جہاں دیکھی، سینے میں ڈال لی اور ان کی قوتِ حافظہ نے اسے محفوظ کر لیا۔ مکحول کے کثرتِ علم اور مختلف مقامات کے اساتذہ و ائمہ سے حصولِ علم کی وجہ سے سعید بن عبدالعزیز انہیں امام زہری سے زیادہ فقیہہ قرار دیتے ہیں۔

مکحول بہت سخی اور کھلے دل کے تھے۔ سعید بن عبدالعزیز کہتے ہیں کہ ایک مرتبہ انہوں نے ایک شخص کو دس ہزار دینار عطا کیے۔

ابو مسہر اور بعض دیگر حضرات کا بیان ہے کہ سندھ کے اس جلیل القدر محدث و فقیہہ نے ۱۱۳ ہجری (۷۳۱ء) میں وفات پائی۔ ابو نعیم اور وحیم کے بقول ان کا انتقال ۱۱۲ ہجری (۷۳۰ء) میں ہوا۔ ۱۵

۱۳۔ عبدالرحمن بن عباسؓ

عبدالرحمن بن عباس بن ربیعہ بن حارث بن عبدالمطلب بن ہاشم قرشی ہاشمی۔ اس تابعی کی والدہ کا اسم گرامی ام فراس تھا جو حضرت حسان بن ثابت رضی اللہ عنہ کی بیٹی تھیں۔

عبدالرحمن بن عباس ۸۲ یا ۸۳ ہجری (۷۰۱ یا ۷۰۲) میں عبدالرحمن بن محمد بن اشعث کنڈی کے بعد سندھ آئے۔ ان سے پہلے سندھ کا جو علاقہ فتح ہو چکا تھا، اسے منظم کرنے اور مزید علاقہ فتح کرنے کی طرف توجہ مبذول فرمائی۔

حضرت ابو ہریرہ رضی اللہ عنہ سے انہوں نے سماعِ حدیث کی۔ ان کے دادا حضرت ربیعہ رسول صلی اللہ علیہ وسلم کے صحابی تھے۔ ان کے والد عباس عوام و خواص میں بڑی منزلت کے مالک تھے۔ حضرت عثمان بن عفان رضی اللہ عنہ نے ان کو بصرہ میں ایک مکان عطا کیا تھا، ایک لاکھ دینار بھی عنایت فرمائے تھے۔ جنگِ صفین کے موقع پر حضرت علی رضی اللہ عنہ کے ساتھ تھے اور ان کی حمایت کے لیے شامل جنگ ہوئے تھے

اور اسی جنگ میں انہوں نے انتقال کیا۔

عبدالرحمن بن عباس نے سندھ میں وفات پائی۔ ۱۶۔

۱۴۔ عبدالرحمن سندھی

عبدالرحمن سندھی تابعین میں سے تھے اور حضرت انس رضی اللہ عنہ کے شاگرد تھے۔ امام بخاری نے اپنی مشہور تصنیف التاریخ الکبیر میں ان کا ذکر کیا ہے اور ان کی سند سے ایک حدیث بھی درج کی ہے، جس کے الفاظ یہ ہیں۔

عبدالرحمن السندی سمع انسا، کان النبی صلی اللہ علیہ

وسلم یا کل ولا یتوضا من اللحم۔ ۱۷۔

یعنی عبدالرحمن سندھی نے حضرت انس رضی اللہ عنہ سے سنا کہ رسول اللہ صلی اللہ علیہ وسلم گوشت کھانے کے بعد وضو نہیں کرتے تھے۔

اس سے زیادہ ان کے بارے میں کچھ معلوم نہیں ہو سکا۔

۱۵۔ قطن بن مدرک کلابی

قطن بن کلابی، قبیلہ بنو کلاب سے تعلق رکھتے تھے اور اموی خلیفہ ولید بن عبدالملک کے عمال و امرا میں سے تھے۔ اسد الغابہ کی روایت کے مطابق ۹۳ ہجری (۷۱۲ء) میں حضرت انس بن مالک رضی اللہ عنہ فوت ہوئے اور ان کی نماز جنازہ قطن بن مدرک کلابی نے پڑھائی۔ جہادِ سندھ میں محمد بن قاسم کے ساتھ تھے۔ اسی زمانے میں جب کہ یہ پاک باز لوگ سندھ کے محاذ پر مصروف جہاد تھے، حجاج بن یوسف نے محمد بن قاسم کے نام ایک مکتوب بھیجا، جس میں قطن بن مدرک کلابی کی بہت تعریف کی تھی اور لکھا تھا کہ ”قطن پر مکمل اعتماد کیا جائے۔ یہ صادق القول و فادار اور لائق احترام شخص ہیں۔ خیانت و بددیانتی سے ان کا دامن ہمیشہ پاک رہا ہے۔“

قطن کافی عرصہ سندھ میں رہے اور وہاں شعائرِ اسلام پھیلانے کے سلسلے میں

انہوں نے بڑی جدوجہد کی۔

حجاج نے اموی خلیفہ ولید بن عبدالملک کے دورِ حکومت میں قطن کو بحرین اور
کوفے کا والی مقرر کر دیا تھا۔ ۱۸

۱۶۔ قیس بن ثعلبہؓ

قیس بن ثعلبہ تابعین کے اس عالی مرتبت گروہ سے تعلق رکھتے تھے جنہوں نے
درسِ حدیث اور تبلیغِ سنت کے ساتھ ساتھ جنگ و جہاد میں بھی باقاعدہ حصہ لیا۔ یہ محمد بن
قاسم کی فوج کے ساتھ ایک سپاہی کی حیثیت سے واردِ سندھ ہوئے اور دیبل کے محاذ پر
جنگ میں حصہ لیا۔

قیس نے رسول اللہ صلی اللہ وسلم کے ممتاز صحابی حضرت عبداللہ بن مسعود رضی
اللہ عنہ سے حدیثِ رسول (صلی اللہ علیہ وسلم) کا درس لیا اور ان کے حلقہٴ تلمذ میں شریک
ہوئے۔ مندرجہ ذیل حدیث انہوں نے عبداللہ بن مسعودؓ سے روایت کی۔

روی عن ابن مسعود قال كنا نسلم على النبي صلى الله

عليه وسلم في الصلوة. ۱۹

۱۷۔ کہمیس بن حسن بصریؓ

کہمیس کی کنیت ابوالحسن تھی۔ والد کا اسم گرامی حسن تھا۔ قبیلہ بنو تمیم سے تعلق
رکھتے تھے۔ بصرہ کے رہنے والے تھے اور تابعی تھے۔ کتبِ رجال میں ان کا نام اس طرح
لکھا گیا ہے۔ ابوالحسن کہمیس بن حسن قیسی تمیمی (یا نمیری) بصری۔

کہمیس نے محمد بن قاسم کی کمان میں سندھ پر حملہ کیا۔ عبادت و زہد میں منفرد
تھے۔ ابن سعد نے ان کو طبقہٴ رابعہ کے بصری محدثین و تابعین میں شمار کیا ہے۔ امام احمد
بن حنبل، ابن حبان، ابن سعد، یحییٰ بن معین اور دیگر متعدد حضرات نے ان کو ثقہ راوی
حدیث قرار دیا ہے۔ امام بخاری نے اپنی تصنیف التاریخ الکبیر میں ان کا ذکر کیا ہے۔

انہوں نے عبداللہ بن بریدہ، عبداللہ بن شقیق، عقیلی، محمد بن عمرو، مصعب بن
ثابت وغیرہ حضرات سے روایت کی اور احادیث سنیں۔ خود کہمیس سے معاذ بن معاذ، خالد

بن حارث، نصر بن شميل، مقری اور وکیع بن جراح نے سماعتِ احادیث کی۔
 نہایت عبادت گزار، حلیم الطبع اور منکسر المزاج تھے۔ قرآن مجید کی تلاوت
 کثرت سے کرتے تھے اور خشیتِ الہی سے آنکھوں میں آنسو تیرتے رہتے تھے۔ درسِ
 حدیث کا سلسلہ قائم تھا۔ توجہ اور دل جمعی سے طلباء کو حدیث پڑھاتے تھے۔ ان کی والدہ
 بیمار تھیں، ان کی بڑی خدمت کرتے تھے۔ جب وفات پانگئیں تو بصرہ سے مکہ معظمہ چلے
 گئے۔ وہاں سے واپس آئے تو پتا چلا کہ محمد بن قاسم کی قیادت میں جہاد کی غرض سے ایک
 لشکر سندھ جا رہا ہے، اس میں شامل ہو گئے۔ اس جنگ کی تمام کیفیت، مختلف حملے، محمد بن
 قاسم کی حربی مہارت، راجا داہر سے مقابلہ اور مخالفین اسلام کی شکست وغیرہ واقعات کے
 یہ چشم دید گواہ ہیں اور یہ واقعات انہوں نے بیان کیے ہیں۔

کہمس کہتے ہیں کہ ۹۳ ہجری (۷۱۲ء) میں جب ہم سندھ کے شہر دیبل پہنچے تو
 میں محمد بن قاسم کے ساتھ تھا۔ داہر بہت بڑی فوج کے ساتھ میدان میں اُترا۔ اس کی فوج
 میں ستائیس جنگی ہاتھی تھے۔ اس کا ہر سپاہی مہلک اسلحہ سے مسلح تھا، لیکن اسلامی فوج کے
 مقابلے میں ان کو زبردست شکست ہوئی اور میدان مسلمانوں کے ہاتھ رہا۔
 کہمس کافی عرصہ سندھ میں رہے اور لوگوں کی علمی اور اخلاقی تربیت کو اپنا ^{مطمح}
 نظر ٹھہرائے رکھا۔ ۱۳۹ ہجری (۷۶۶ء) میں وفات پائی۔ حضرت حسن بصری رحمۃ اللہ علیہ
 کے بیٹے تھے۔ ۲۰

۱۸۔ یزید بن ابوکبشہ - سکسکی دمشقی

ان سلسلہ نسب یہ ہے: یزید بن ابوکبشہ بن یسار بن حتی بن قرط بن شبیل بن
 مقلہ بن معدیکرب بن عریف بن سکسک۔ یزید کے والد کا نام جبریل تھا اور ابوکبشہ ان
 کی کنیت تھی۔ حجاج بن یوسف ۹۵ ہجری (۷۱۴ء) میں فوت ہوا۔ اس کی وفات کے بعد
 ولید بن عبدالملک نے یزید بن ابوکبشہ کو بصرے کا والی مقرر کر دیا تھا۔ یہ دمشق کے تابعین
 کی عالی قدر جماعت سے تعلق رکھتے تھے۔ ابن حبان نے ان کو روایتِ حدیث میں ثقہ
 قرار دیا ہے۔ صحابہ میں سے یزید بن ابوکبشہ نے حضرت شریبیل بن اوس اور ابو الدرداء

سے روایت حدیث کی۔ اپنے باپ ابو کبشہ اور مروان سے بھی سماع روایت کی۔ خود یزید بن ابو کبشہ سے بھی بہت سے حضرات نے علم حدیث حاصل کیا اور ان سے مستفید ہوئے جن میں ابو بشر، حکم بن عتبہ، علی بن اقرم، معاویہ بن قرہ مزنی، ابراہیم بن عبدالرحمن سکسکی اور دیگر حضرات شامل ہیں۔ امام بخاری نے ان کے بارے میں لکھا ہے کہ کان عریف السکاسک یعنی یہ سکسکیوں کے امیر اور سرکردہ آدمی تھے۔ یہ بھی منقول ہے کہ عراق کے والی رہے، اور حجاج کے زمانے میں امیر جنگ کے منصب بلند پر متعین تھے۔ مروی ہے کہ حجاج کی موت کا وقت آیا تو اس نے اپنے بیٹے عبدالملک بن حجاج کو امام نماز، یزید بن ابومسلم کو خراج وصول کرنے پر اور یزید بن ابو کبشہ کو امیر حرب مقرر کر دیا تھا۔ ایک روایت کے مطابق اموی خلیفہ ولید بن عبدالملک کی وفات تک یہ اسی عہدے پر فائز رہے۔ ایک روایت میں بتایا گیا ہے کہ حجاج کی موت کے بعد ولید بن عبدالملک نے ان کو امام نماز مقرر کر دیا تھا، لیکن ولید کی وفات کے بعد سلیمان بن عبدالملک نے عنان خلافت سنبھالی تو اس نے یزید بن ابو کبشہ کو امامت نماز کے منصب سے الگ کر دیا تھا۔

امام محمد بن حسن شیبانی نے کتاب الآثار میں ایک روایت بیان کی ہے جو یزید بن ابو کبشہ نے حضرت ابو الدرداء رضی اللہ عنہ سے روایت کی ہے۔ ان کی سند سے چند احادیث مروی ہیں، جن میں ایک حدیث مستدرک حاکم میں بطریق ابی بشر روایت کی گئی ہے۔ اس کے الفاظ یہ ہیں۔

سمعت یزید بن ابی کبشہ یخطب بالشام یقول سمعت رجلاً من اصحاب رسول اللہ صلی اللہ علیہ وسلم یحدث عبدالملک بن مروان ان رسول اللہ صلی اللہ علیہ وسلم قال اذا شرب الخمر فاجلدوه۔

یعنی ابو بشر کہتے ہیں، میں نے شام میں یزید بن ابو کبشہ سے خطبہ دیتے ہوئے یہ الفاظ سنے، وہ کہہ رہے تھے کہ میں نے رسول اللہ صلی اللہ علیہ وسلم کے ایک صحابی سے سنا ہے۔ وہ عبدالملک بن مروان کو بتا رہے تھے کہ کوئی شخص شراب نوشی کرے تو اسے کوڑے لگاؤ۔

یہاں آنحضرتؐ کے صحابی کا نام نہیں لیا گیا، حاکم کا بیان ہے کہ میں نے ابوعلی نیشاپوری سے سنا کہ یہ صحابی حضرت شرحبیل بن اوس رضی اللہ عنہ تھے۔
 آخر میں یزید بن ابوکبشہؒ کو علاقہ سندھ کا والی بنا دیا گیا تھا۔ یہ سندھ تشریف لائے اور فرائض امارت ادا کرنا شروع کیے۔ لیکن یہاں آنے کے اٹھارہ دن بعد ۹۶ ہجری (۷۱۵ء) میں وفات پا گئے۔ ۲۱

۱۹۔ موسیٰ سیلانیؒ

موسیٰ سیلانی وہ تابعیؒ تھے جو سندھ سے تعلق رکھتے تھے۔ انہوں نے نبی صلی اللہ علیہ وسلم کے خادم خاص حضرت انس بن مالک رضی اللہ عنہ سے روایت کی۔ مقدمہ ابن الصلاح کے بیان معرفتہ الصحابہ میں بتایا گیا ہے کہ ہم نے شعبہ سے روایت کی اور شعبہ نے موسیٰ سیلانیؒ سے کی اور ان کی تعریف فرمائی۔ اس روایت کے الفاظ یہ ہیں:

لقيت انس بن مالك فقلت هل بقي من اصحاب رسول الله صلى الله عليه وسلم احد غيرك؟ فقال بقي ناس من الاعراب قد راوه، اما من صحبه فلا.
 (یعنی موسیٰ سیلانی کہتے ہیں) میں حضرت انس بن مالکؓ سے ملا اور ان سے پوچھا، کیا آپ کے سوا رسول اللہ صلی اللہ علیہ وسلم کے صحابہ میں سے کوئی اور بھی باقی ہے؟ فرمایا چند ایسے اعراب باقی ہیں جنہوں نے آنحضرت صلی اللہ علیہ وسلم کو دیکھا تو ہے مگر انہیں آپ سے شرف صحبت حاصل نہیں۔

مقدمہ ابن الصلاح میں موسیٰ سیلانی کو ثقہ قرار دیا گیا ہے اور بتایا گیا ہے:

اسنادہ جید، حدث بہ مسلم بحضرة ابى زرعة، وذكره ابن ابى حاتم الرازى وابن الاثير الجزرى، وثقه يحيى بن معين. ۲۲

۲۰۔ موسیٰ بن یعقوب ثقفیؒ

موسیٰ بن یعقوب بن محمد بن شیبان بن عثمان ثقفی، محدث اور تابعی تھے۔ اصلاً عرب تھے اور محمد بن قاسم کے زمانے میں سندھ میں سکونت پذیر ہو گئے تھے، عرب کے

اسی قبیلے سے تعلق رکھتے تھے جس سے محمد بن قاسم کا تعلق تھا یعنی قبیلہ بنو ثقیف سے۔! قرآن و حدیث اور معاملہ فہمی میں مہارت کی بنا پر محمد بن قاسم نے ۹۳ ہجری میں سندھ کے دارالحکومت شہر اروڑ کو فتح کرنے کے فوراً بعد انھیں اس شہر کی مسندِ قضا و خطابت پر متمکن کر دیا تھا۔ بعد میں یہ پورے سندھ کے قاضی القضاة رہے۔ محمد بن قاسم نے موسیٰ بن یعقوب کو اروڑ کا قاضی و خطیب اور احنف بن قیس کے نواسے رواج بن اسد کو وہاں کا والی مقرر کیا اور رعیت سے حسن سلوک، امر بالمعروف اور نہی عن المنکر کی تاکید کی۔ اس سلسلے میں پیچ نامہ کے الفاظ یہ ہیں۔

چوں محمد بن قاسم اور اہل دارالملک اور راتحت اقتدار و مطاوعت
خود آوردہ و ہمکنای مطیع و مامور گشتند رواج بن اسد از نواسگان۔
احنف بن قیس را بہ ایالت اور نصب کرد، و امور شرعی و مہم دار
قضا و خطابہ بصدر الامام الاجل العالم، برہان الملتہ والدین، سیف
السنۃ و نجم الشریعہ موسیٰ ابن یعقوب بن طائی بن محمد بن شیبان بن
عثمان ثقفی رحمۃ اللہ علیہم اجمین باز گزاشت و فرمود بارعایارا
استمالت واجب بیند و فرمان یا مروں بالمعروف و نہون عن المنکر
مہمل نماند و ہر دورا برعایت خلق و رعیت وصیت کرد و مثال مطلق

داد۔ ۲۳

یعنی جب محمد بن قاسم نے دارالسلطنت اروڑ کو اپنے تحت اقتدار اور زیر نگین کر لیا اور سب لوگ اس کے اطاعت گزار و فرماں بردار ہو گئے تو اس نے رواج بن اسد کو جو احنف بن قیس کے نواسوں میں سے تھا، اس کا والی اور گورنر مقرر کیا اور امور شرعیہ، معاملات دارالقضا اور منصب خطابت صدر الامام الاجل العالم، برہان الملتہ والدین، سیف السنۃ و نجم الشریعہ موسیٰ بن یعقوب بن طائی بن محمد بن شیبان بن عثمان ثقفی رحمۃ اللہ علیہم اجمین کے سپرد کیا اور حکم دیا کہ رعایا کی دلجوئی کو اپنے آپ پر لازم قرار دیں اور ساتھ ہی کہا کہ فرمان خداوندی کے مطابق امر بالمعروف اور نہی عن المنکر کے بارے میں

کسی قسم کی کوتاہی نہ کریں۔ پھر ان دونوں بزرگوں (روح بن اسد اور موسیٰ بن یعقوب) کو خلقِ خدا اور رعایا سے نرمی برتنے کی تاکید کر کے سند خود مختاری عطا کی۔

موسیٰ بن یعقوب ثقفی کا خاندان قرآن و حدیث پر عبور اور فراوانی علم کے اعتبار سے دیارِ سندھ کا مشہور ترین خاندان تھا۔ ان کے اخلاف کو ہر دور میں عزت و احترام کا مستحق گردانا گیا۔ یہ خاندان سلطان شمس الدین ایلتمش (متوفی ۶۳۳ھ) کے عہد تک سندھ اور ہندوستان کے بعض علاقوں میں موجود تھا۔

قاضی اسماعیل بن محمد ثقفی سندھی ایک بہت بڑے عالم اور نامور فاضل تھے جو اسی خاندان کے فردِ فرید تھے اور ۶۱۳ھ (۱۲۱۶ء) میں شہرِ اروڑ کے عہدہ قضا پر متمکن تھے۔ اسی خاندان کے ایک بزرگ نے عربی زبان میں تاریخِ سندھ تحریر کی تھی جو ان غزوات و فتوحات پر مشتمل تھی جو اس نواح میں مسلمانوں نے کیں۔ اس کے منتشر اوراق قاضی اسماعیل بن علی ثقفی سندھی کے پاس بلدہ اروڑ میں محفوظ تھے۔ یہ اوراق ان کے پاس علی بن حامد بن ابو بکر کوفی (متوفی ۶۱۳ھ ۱۲۱۶ء) نے دیکھے اور ان سے لے کر انھیں فارسی میں منتقل کر دیا اور پھر یہ کتاب بیچ نامہ سے موسوم ہوئی۔ ۲۴

سندھ و ہند کا علاقہ پہلی صدی ہجری (ساتویں صدی عیسوی) میں اسلامی تہذیب و ثقافت کا گہوارہ اور علوم کتاب و سنت کا مرکز قرار پا گیا تھا۔ اس میں رسول اللہ صلی اللہ علیہ وسلم کے بعض صحابہ بھی تشریف لائے، تابعین نے بھی ادھر کا رخ کیا اور تبع تابعین نے بھی اس علاقے کو اپنا ہدف توجہ ٹھہرایا۔

۲۱۔ عبدالرحمن کندی

عبدالرحمن بن قیس بن محمد بن اشعث بن قیس کندی کوفی۔ امام ابن حزم نے ”جمہرۃ انساب العرب“ میں لکھا ہے کہ والی عراق حجاج بن یوسف نے ان کو بھجوان کا والی مقرر کر دیا تھا، جو (بعض روایات کے مطابق) اس وقت سندھ کا حصہ تھا۔ اپنے دورِ ولایت و امارت میں انھوں نے بعض ملوک ہند سے جہاد کیا۔

حجاج نے ان کو ۸۰ ہجری (۶۹۹ء) میں امارتِ بھجوان کی سند دے کر بھیجا تھا۔

جب وہاں ان کے قدم جم گئے اور لوگوں پر اثر و رسوخ قائم ہو گیا تو انہوں نے حجاج کی اطاعت گزاری سے انکار کر دیا تھا اور اس سے باغی ہو گئے تھے۔

مسعودی مروج الذهب میں لکھتے ہیں کہ حجاج نے عبدالرحمن کنڈی کو بھجوانہ کا اور اس کے علاوہ بست، رنج اور ان ترک قبائل کا امیر بنا کر بھیجا تھا جو اس زمانے میں وہاں آباد تھے۔ ان قبائل میں غور اور خلج کے قبائل بھی تھے۔ اپنے عہد امارت میں عبدالرحمن کنڈی نے متعدد والیان ہند سے جنگیں لڑیں۔

سنن ابی داؤد اور بعض دیگر کتب احادیث میں ان کی سند سے چند حدیثیں مندرج ہیں۔

عبدالرحمن کنڈی بہادر، جرأت مند اور مجاہد تابعی تھے۔ منقول ہے کہ ۹۰ ہجری (۷۰۹ء) سے کچھ عرصہ بعد حجاج بن یوسف نے ان کو قتل کر دیا تھا۔ ۲۵

۲۲۔ عبدالرحمن بیلمانی

عبدالرحمن بن ابوزید بیلمانی کا شمار ان لوگوں میں ہوتا ہے جو حضرت عمر رضی اللہ عنہ کے دورِ خلافت میں خمس کے طور پر ان کے حصے میں آئے۔ انہیں موالیٰ عمر میں گردانا جاتا ہے۔ ان کی کنیت ابو حاتم تھی۔ یہ وہ تابعی ہیں جنہوں نے صحابہ میں سے عبداللہ بن عباس، عثمان بن عفان، عبداللہ بن عمر، سعید بن زید، عبداللہ بن عمرو، معاویہ، عمرو بن عبسہ اور عمرو بن اوس رضی اللہ عنہم سے روایت حدیث کی۔ تابعین کی جماعت میں انہوں نے عبدالرحمن اعرج اور نافع بن جبیر بن مطعم سے روایت کی۔

عبدالرحمن بن ابوزید بیلمانی سے بھی بہت سے حضرات نے حدیث رسول صلی اللہ علیہ وسلم کی روایت کا شرف حاصل کیا، جن میں ان کے بیٹے محمد بن عبدالرحمن بیلمانی کے علاوہ، یزید بن طلق، ربیعہ بن ابو عبدالرحمن، خالد بن ابو عمران، سماک بن فضل اور ایک جماعت شامل ہے۔

عبدالمنعم بن ادیس کا کہنا ہے کہ عبدالرحمن بن ابوزید دراصل اہل یمن سے تعلق رکھتے تھے اور بہترین شاعر تھے۔ حران میں ان کی آمد و رفت کا سلسلہ جاری تھا۔

انہوں نے اموی خلیفہ ولید بن عبدالملک سے ملاقات کی اور وہ ان سے بہت اچھی طرح پیش آیا۔ اس کا عہد حکومت ۸۶ ہجری سے ۹۶ ہجری (۷۰۵ء سے ۷۱۵ء) تک دس سال کا ہے۔ اسی کے عہد میں ان کی وفات ہوئی۔

ترندی میں طوافِ وداع کے بارے میں عبدالرحمن بیلمانی سے حدیث مروی ہے اور نسائی میں عمرو بن عبسہ سے ان کے قبول اسلام کے متعلق واقعہ بیان کیا گیا ہے۔ ابن حبان نے ان کو ثقات میں شمار کیا ہے اور دارقطنی نے ضعیف قرار دیا ہے اور لکھا ہے:

ضعیف لا تقوم بہ حجة.

یعنی عبدالرحمن بیلمانی ضعیف راوی ہیں۔ ان کی مرویات کو قابل حجت نہیں مانا جاسکتا۔

یہ حضرت عمر رضی اللہ عنہ کے مولیٰ تھے اور بیلمانی تھے۔ بیلمان، بھیلمان کا مغرب ہے جو سندھ، گجرات کاٹھیا واڑ اور نارواڑ کے درمیان ایک قصبہ تھا، اور یہ قصبہ جنید بن عبدالرحمن مری کے ہاتھوں بنو امیہ کے مشہور حکمران ہشام بن عبدالملک کے عہد حکومت میں فتح ہوا۔ ۲۶۔

۲۳۔ عمر بن عبید اللہ قرشی تیمی

عمر بن عبید اللہ بن معمر بن عثمان بن عمرو بن کعب بن سعد تیم بن مرہ بن کعب بن غالب قرشی تیمی۔ عمر بن عبید اللہ کی کنیت ابو حفص تھی۔ یہ عرب کے اصحابِ سخاوت اور نیک ترین لوگوں سے تھے۔ حضرت عبدالرحمن بن سمرہ رضی اللہ عنہ کے ہم رکاب ہو کر انہوں نے کابل کا علاقہ فتح کیا۔ اشرافِ عرب میں ان کو یہ اہمیت حاصل ہے کہ حضرت معاویہ رضی اللہ عنہ نے جب عبدالرحمن بن سمرہ کو امارتِ بختان پر مامور کیا، اس وقت وہ ان کے ساتھ تھے۔

عمر بن عبید اللہ جب مخالفین اسلام سے جہاد کرتے اور فتوحات حاصل کرتے ہوئے کابل کی حدود میں داخل ہوئے تو حضرت عبدالرحمن بن سمرہ کو اس کی اطلاع دی

گئی۔ وہ نہایت مسرت کا اظہار کرتے ہوئے ان کے پاس آئے۔
 عمر بن عبید اللہ نے ارمائیل میں بھی جنگ کی۔ کہتے ہیں ارمائیل اس زمانے
 میں ایک بڑا شہر تھا جو صوبہ سندھ میں مکران اور دیبل کے درمیان واقع تھا۔
 عمر بن عبید اللہ نے ابان بن عثمان سے روایت حدیث کی۔ پھر ان سے نبیہ
 بن وہب وغیرہ حضرات نے روایت کی۔

سچ نامہ کی روایت کے مطابق حضرت معاویہ رضی اللہ عنہ نے عمر بن عبید اللہ کو
 ارمائیل میں جہاد کی غرض سے بھیجا اور ارمائیل سندھ کا ایک شہر تھا۔ ایک روایت کے
 مطابق ارمائیل کو اب لُس بیلہ کہا جاتا ہے جو قلات میں واقع ہے۔
 حجاج بن یوسف نے عمر بن عبید اللہ کو ضمیر کے مقام پر قتل کرادیا تھا جو دمشق
 سے پندرہ میل کے فاصلے پر ہے۔ اس وقت عمر بن عبید اللہ کی عمر ساٹھ برس تھی۔ ۲۷

۲۴۔ شمر بن عطیہ اسدیؓ

شمر بن عطیہ بن عبدالرحمن اسدی۔ ان کا تعلق قبیلہ بنی مُرہ بن حارث بن سعد
 بن ثعلبہ سے تھا۔ ثقہ راوی تھے۔ طبقات ابن سعد میں ہے کہ ان سے کئی صحیح احادیث
 مروی ہیں، جن میں ایک روایت ابن ایثر میں مع سند کے ان الفاظ کے ساتھ درج ہے۔
 روى سفيان عن الاعمش عن شمر بن عطية عن رجل من جهينة او
 مُزينة قال: .: قد جاءت وفود الذناب قريب من مائة ذئب حين صلى رسول الله
 صلى الله عليه وسلم ، فقال هذه وفود الذناب جاء تكم تسألکم لتفر ضوا قوت
 طعامکم و تأمنوا ما سوى ذلك فشكوا اليه الحاجة ، فادبرن ولهن عواء.
 ایک اور روایت یہ ہے۔

عن الاعمش عن شمر بن عطية عن ابي حازم قال : كان
 رسول الله صلى الله عليه وسلم يوم بدر في الظل واصحابه
 يقاتلون في الشمس فاتاه جبرئيل عليه السلام ، فقال: انت
 في الظل و اصحابك يقاتلون في الشمس فتحول الى

الشمس.

شمر بن عطیہ وہ تابعی ہیں جو جہاد کے سلسلے میں محمد بن قاسم کے ساتھ وارد سندھ ہوئے تھے اور جنھوں نے فتوحات ہند میں باقاعدہ حصہ لیا تھا۔

تج نامہ میں ان کا نام بشیر لکھا گیا ہے جو صحیح نہیں۔ ان کا اسم گرامی شمر ہے۔ ۲۸

۲۵۔ سعید بن اسلم کلابی

ان کا نسب نامہ اس طرح ہے: سعید بن اسلم بن زرعہ بن علس بن عمرو صعق۔ سعید بن اسلم قبیلہ بنی ربیعہ بن کلاب کے فرد تھے اس لیے کلابی کہلائے، ان کا شمار تابعین کی پر وقار جماعت میں ہوتا ہے۔ تاریخ الکبیر میں امام بخاری نے لکھا ہے کہ سعید بن اسلم نے بنو کلاب کے ان موالی سے روایت حدیث کی جو قبیلہ بنو غفار سے تھے اور رسول اللہ صلی اللہ علیہ وسلم کے صحابی تھے۔

ابن حبان نے سعید بن اسلم کا ذکر ثقات میں کیا ہے۔

ابن ماکولانے لکھا ہے کہ سعید بن اسلم کو سندھ کا والی مقرر کیا گیا تھا اور ان کے بیٹے مسلم کا تقرر خراسان کی ولایت پر ہوا تھا۔

خليفة نے اپنی کتاب میں ان کا ذکر ۷۸ ہجری کے واقعات میں کیا ہے۔ وہ لکھتے ہیں کہ حجاج بن یوسف نے سعید بن اسلم کو علاقہ مکران میں بھیجا تھا اور وہاں محمد اور معاویہ نے جو حارث کے بیٹے تھے اور قبیلہ بنی سامہ بن لوی سے تعلق رکھتے تھے، سعید کو قتل کر دیا تھا۔

بلاذری میں فتوح البلدان میں لکھا ہے کہ جب حجاج بن یوسف عراق کا گورنر مقرر ہوا تو اس نے سعید بن اسلم کلابی کو مکران اور اس کی سرحد کی ولایت پر مامور کیا۔ اس کے بعد حارث کے دو بیٹوں محمد اور معاویہ نے ان پر حملہ کیا اور انھیں قتل کر کے سرحد مکران پر قبضہ کر لیا۔

یعقوبی کے بقول حجاج نے سعید بن اسلم کو سندھ اور ہند کی سرحدوں کا والی بنایا تھا اور ان کی رہائش مکران میں تھی۔ انھوں نے نواحی ہند میں غیر مسلموں کے ساتھ جہاد

کیا، بعد ازاں انھیں قتل کر دیا گیا تھا۔
عرب کے مشہور شاعر فرزدق نے ان کے قتل کے بعد چند اشعار کہے تھے، ان میں سے دو شعر یہاں درج کیے جاتے ہیں۔

سقى الله قبراً من سعيد فاصبحت
نواحيه من ارهى عليك ترا بها
لقد ضمنت ارض بمكران سيداً
كریما جواداً لا يواكب سحابها ۲۹

۲۶۔ سعید بن کنزیر قشیریؒ

سعید بن کنزیر ابو کنزیر سعید بن حیدہ بن معاویہ بن حیدہ بن قشیر بن کعب بن عامر بن صعصعہ قشیری۔

اس سلسلہ نسب میں ایک شخص حیدہ بن معاویہ کا نام آیا ہے، ایک روایت کے مطابق یہ رسول اللہ صلی علیہ وسلم کے صحابی تھے۔ تاہم اس کے متعلق وثوق سے کچھ نہیں کہا جاسکتا۔

طبری کی روایت کے مطابق سعید بن کنزیر کا شمار خلیفہ ثالث حضرت عثمان رضی اللہ عنہ کے عہد خلافت کے ولات اور امرائے سندھ و مکران میں ہوتا ہے۔ حضرت عثمان کی شہادت کے وقت یہ مکران کے منصب امارت پر فائز تھے۔ حضرت عثمان کی شہادت ذی الحجہ ۳۵ ہجری (جون ۶۵۶ء) میں ہوئی۔ ۳۰

۲۷۔ سعد بن ہشام انصاریؒ

ان کا سلسلہ نسب یہ ہے: سعد بن ہشام بن عامر بن اُمیہ بن زید بن حساس بن مالک بن عامر بن غنم بن نجار انصاری۔!

سعد بن ہشام رسول اللہ صلی اللہ علیہ وسلم کے صحابی اور خادم خاص حضرت انس بن مالک رضی اللہ عنہ کے چچا زاد بھائی تھے اور تابعی تھے۔ انھوں نے حضرت انس رضی

اللہ عنہ سے بھی روایتِ حدیث کی اور ام المومنین حضرت عائشہ صدیقہ رضی اللہ عنہا سے بھی سماعِ حدیث کا شرف حاصل کیا۔ اپنے والدِ مکرم ہشام بن عامر انصاریؓ کے سامنے بھی زانوئے شاگردی تہہ کیا۔ ان کے علاوہ حضرت عبداللہ بن عباس، حضرت ابو ہریرہ اور حضرت سمرہ بن جندب رضی اللہ عنہم سے حدیثِ رسول (صلی اللہ علیہ وسلم) کی سماعت و روایت سے بہرہ ور ہوئے۔

سعد بن ہشام انصاری نے خود بھی مسندِ تدریس آراستہ کی اور ان سے حمید بن ہلال، زرارہ بن ابی اوفی، حمید بن عبدالرحمن حمیری، حسن بصری اور بعض دیگر حضرات تابعین و تبع تابعین نے درسِ حدیث لیا۔

امام نسائی نے سعد بن ہشام کو ثقہ قرار دیا ہے۔ ابن حبان نے ان کا ذکر ثقات میں کیا ہے اور لکھا ہے کہ یہ سر زمین مکران میں جہاد کرتے ہوئے مارے گئے تھے۔ طبقات ابن سعد میں مرقوم ہے کہ یہ ثقہ راوی تھے۔

امام بخاری "التاریخ الکبیر" میں رقم طراز ہیں کہ حصین بن نافع نے حضرت حسن بصری سے یہ الفاظ سنے۔

قتل بارض مکران علی احسن حالہ۔

یعنی سعد بن ہشام انصاری نے ارضِ مکران میں بہترین حال میں مرتبہ شہادت پایا۔

تقریب التہذیب میں حافظ ابن حجر لکھتے ہیں۔

ثقة من الثالثة، استشهد بارض الهند.

کہ سعد بن ہشام ثقہ تھے اور محدثین کے طبقہِ ثالثہ سے تعلق رکھتے تھے۔ خطہ

ہند میں شربتِ شہادت نوش فرمایا۔ ۳۱

۲۸۔ حباب بن فضالہ ذہلیؓ

ارضِ ہند سے کسی نہ کسی شکل میں تعلق رکھنے والے جن تابعین عظام کے اسمائے

گرامی قدیم کتب تاریخ میں مرقوم ہیں، ان میں ایک نام حباب بن فضالہ ذہلی کا ہے۔ یہ

وہ بزرگ ہیں جنہوں نے رسول اکرم صلی اللہ علیہ وسلم کے خادم خاص اور ممتاز صحابی حضرت انس بن مالک رضی اللہ عنہ کی روایت و زیارت کا شرف حاصل کیا۔ منقول ہے کہ ہندوستان آنے والے اسلامی لشکر میں ان کا نام لکھا گیا تھا۔ انہوں نے حضرت انس رضی اللہ عنہ کی خدمت میں حاضر ہو کر فتویٰ پوچھا کہ والدین سے اجازت لیے بغیر جہاد کے لیے جاسکتا ہوں یا نہیں۔؟ حضرت انسؓ نے واپس جانے کا مشورہ دیا۔ یہ معلوم نہیں ہو سکا کہ جناب واپس والدین کے پاس گئے یا بغرض جہاد عازم ہند ہوئے۔ اس ضمن میں میزان الاعتدال میں خود جناب بن فضالہ کے الفاظ ملاحظہ ہوں۔

قال اتيت البصرة فلقيت انس بن مالك فقلت له انى

اردت سفرا فاردت ان استأمرک .

قال واین ترید؟

قلت الہند .

قال فحی والداک او احدہما؟

قلت بل حیان .

قال فراضیان بمخرجک؟

قلت بل ساخطان ، استعدی علی ابی و حبسنی السلطان .

قال فالدنیا ترید او الاخرة؟

قلت کلیہما؟

قال ما اراک الاستحبطہما کلیہما . ارجع الی ابو یک ،

فبرہما و اصحبہما ، فانک لن تصیب کسباً خیراً منہ .

یعنی جناب بن فضالہ کہتے ہیں ، میں بصرے آیا اور حضرت انس بن مالک رضی

اللہ عنہ سے ملا۔ میں نے ان سے عرض کیا، میں سفر پر جانا چاہتا ہوں اور اس کے لیے

آپ سے اجازت کا طالب ہو۔؟

فرمایا! کہاں جانا چاہتے ہو۔؟

عرض کیا: ہندوستان!۔

فرمایا: تمہارے ماں باپ دونوں یا دونوں میں سے کوئی ایک زندہ ہے۔؟

عرض کیا: دونوں زندہ ہیں۔

فرمایا: وہ تمہارے جانے پر خوش ہیں؟

میں نے جواب دیا: خفا ہیں۔ میرے والد نے مجھ پر زیادتی کی۔ (وہ مجھے

سلطان کے پاس لے گئے) اور سلطان نے مجھے جانے سے روک دیا۔

فرمایا: دنیا چاہتے ہو یا آخرت۔؟

عرض کیا: دونوں!۔

فرمایا: میں سمجھتا ہوں کہ دونوں ضائع کر بیٹھو گے۔ جاؤ، ماں باپ کے ساتھ

نیکی کا برتاؤ کرو۔ ان کی خدمت میں رہو، تمہارے لیے اس سے بڑھ کر کوئی نیکی نہیں۔ ۳۲

۲۹۔ عبدالرحمن بن عبداللہ

عبدالرحمن بن عبداللہ بن حارث بن نظام بن جشم بن عمرو بن حارث بن

مالک۔ عبدالرحمن بن عبداللہ کو ایشی ہمدان بھی کہا جاتا ہے۔ ان کی کنیت ابوالمصعب تھی۔

فصح الکلام شاعر تھے۔ کوفے کے رہنے والے تھے اور کوفے کے شعرائے بنو امیہ میں ان کا

شمار ہوتا تھا۔ نامور فقیہ تھے اور تابعین کی جماعت سے تعلق رکھتے تھے۔ اونچے درجے

کے قاری تھے اور فقہائے قرآن میں گردانے جاتے تھے۔

امام شعبی فقیہ کی شادی عبدالرحمن ایشی ہمدان کی بہن سے ہوئی تھی، اور امام

شعبی فقیہ کی بہن ایشی ہمدان کے جہاں عقد میں تھیں۔ ایک دن ایشی ہمدان اپنے بہنوئی

اور سالے امام شعبی فقیہ کے پاس آئے اور کہا: میں نے خواب میں دیکھا ہے کہ مجھے ایک

مکان میں داخل کیا گیا، جس میں جو بھی تھے اور گندم بھی۔ مجھے کہا گیا کہ غلے کی ان

دونوں جنسوں میں سے جو چاہے لے لوں۔ میں نے جو پسند کیے اور لے لیے۔

امام شعبی نے کہا اگر تم نے خواب اسی طرح دیکھا ہے تو اس کی تعبیر یہ ہے کہ

تم قرآن اور اس کی قرأت کا سلسلہ ترک کر دو گے اور شعر کہنے لگو گے۔ چنانچہ ایسا ہی

ہوا۔ قرأتِ قرآن سے توجہ ہٹائی اور شعر و شاعری کو اصل مشغلہ ٹھہرایا لیا۔

عبدالرحمن بن عبداللہ اُشی ہمدان وہ تابعی ہیں جنہوں نے اپنے دور کے بہت بڑے شاعر کی حیثیت سے شہرت پائی۔ اُشی ہمدان نے اپنے ساتھ ایک معنی رکھا تھا، جس کا نام احمد تھا۔ اُشی ہمدان شعر کہتے تھے اور احمد نہایت دلکش آواز سے ان کے شعر لوگوں کو گا کر سنا تا تھا۔

اُشی ہمدان بڑے بہادر اور جنگجو تھے۔ غزوہٴ مکران میں شریک تھے جو اب پاکستان کے صوبہ سندھ کا علاقہ ہے۔

پھر ایک وقت آیا کہ انہوں نے عبدالرحمن بن محمد بن اشعث کے ساتھ مل کر حجاج بن یوسف کے خلاف خروج کیا اور حجاج کی فوج سے جنگ کی۔ بعد ازاں حجاج کے آدمیوں نے انہیں گرفتار کر لیا اور قیدی بنا لیے گئے۔ ان کے ساتھ اور بھی بہت سے لوگ گرفتار کر لیے گئے تھے۔ حجاج نے ان سب کو، جن میں اُشی ہمدان بھی شامل تھے، قتل کر دیا تھا۔ ۳۳

۳۰۔ حارث بن مُرہ عبدی

بعض اصحابِ تاریخ و سیرت نے حارث بن مُرہ عبدی کو تابعی اور بعض نے مدرک صحابی قرار دیا ہے۔ ان کا تعلق عرب کے ممتاز قبیلے عبدالقیس سے تھا۔ حضرت علی رضی اللہ عنہ کے معتمد علیہ ساتھی اور بہت بڑے معاون تھے۔ ۳۷ ہجری میں جنگِ صفین کا واقعہ پیش آیا تو حضرت علی رضی اللہ عنہ کی حمایت میں نہایت سرگرمی کا ثبوت دیا اور میسرہ کے کمان دار مقرر ہوئے۔ اس جنگ میں کئی قسم کی تکلیفیں برداشت کیں۔ حضرت علیؑ کے زمانہٴ خلافت میں اور ان کے حکم سے ۳۸ ہجری کو حدودِ ہند میں داخل ہوئے۔

حارث بن مُرہ کی سخاوت اور شجاعت کا یہ عالم تھا کہ ایک دن ہزار آدمیوں کو آزاد کرنے کی قسم کھائی اور پانچ سو شہسواروں پر حملہ کیا۔

ایک روایت میں بتایا گیا ہے کہ حارث بن مُرہ اور ان کے بعض ساتھیوں نے ۴۲ ہجری (۶۶۲ع) میں حضرت معاویہ رضی اللہ عنہ کے عہدِ حکومت میں دشمن کا مقابلہ کرتے ہوئے

قلات میں جام شہادت نوش کیا۔ ۳۳

۳۱۔ حارث بیلمانی

حارث بیلمانی وہ تابعی تھے، جنہوں نے رسول اللہ صلی اللہ علیہ وسلم کے مشہور و ممتاز صحابی حضرت عبداللہ بن عمر رضی اللہ عنہ سے روایت حدیث کا شرف حاصل کیا۔ پھر خود مسند تدریس آراستہ کی اور ان سے جو حضرات سماع حدیث کی سعادت سے بہرہ اندوز ہوئے، ان میں ان کے بیٹے محمد بیلمانی کا اسم گرامی بھی شامل ہے۔

بیلمان، بھیلیمان کی تعریب ہے۔ اُس زمانے میں یہ ایک گاؤں یا قصبہ تھا، جو سندھ، گجرات کا ٹھیا واڑ کے درمیان کہیں واقع تھا۔

یہ معلوم نہیں ہو سکا کہ حارث کس علاقے اور شہر سے بھیلیمان آئے، کب آئے، کس سلسلے میں آئے، کتنا عرصہ قیام رہا اور ان کی کیا سرگرمیاں تھیں۔ ۳۵

۳۲۔ ایوب بن زید ہلالی

ان کا سلسلہ نسب یہ ہے: ایوب بن زید بن قیس بن زرارہ بن سلمہ بن حاتم بن مالک بن عمرو بن زید بن منات۔ ایوب کی کنیت ابو سلیمان تھی اور ان کا تعلق عرب کے قبیلے بنی ہلال بن ربیعہ سے تھا، اس لیے ہلالی کہلاتے تھے۔ ان پڑھ دیہاتی تھے۔ بعض صحابہ کرام کی خدمت میں رہے، اس لیے تابعی ہوئے۔ بڑے لسان اور خطیب تھے۔ ابن خلکان نے وفیات الاعیان میں لکھا ہے کہ ایوب بن زید ہلالی وہ ان پڑھ دیہاتی تھے، جن کا شمار عرب کے مشہور فصیح و بلیغ خطیبوں میں ہوتا ہے۔

ان کو یہ اعزاز حاصل ہے کہ سندھ، ہندوستان، مکران اور بامیان کے علاقوں میں بغرض جہاد و سیاحت آئے اور ان علاقوں کی آب و ہوا، تہذیب و ثقافت اور معاشرت کے بارے میں بہت سی معلومات فراہم کیں۔

۸۲ ہجری (۷۰۱ء) میں ایک مشہور اموی جرنیل عبدالرحمن بن محمد بن اشعث نے قیام بھستان کے زمانے میں جب یوسف بن حجاج کے خلاف علم بغاوت بلند کیا تو حجاج

نے ایوب بن زید کو عبدالرحمن کے پاس بھیجا۔ وہ یہاں آئے تو عبدالرحمن کے ہم نوا ہو گئے اور اموی خلیفہ عبدالملک اور عراق کے گورنر حجاج بن یوسف کی مخالفت کرنے لگے۔ حجاج نے رے اور اصفہان وغیرہ کے عمال کو خطوط بھیجے کہ عبدالرحمن اور اس کے ساتھیوں کا تعاقب کیا جائے اور ان میں سے جو شخص قابو میں آئے، اسے گرفتار کر کے میرے پاس بھیجا جائے۔ چنانچہ حجاج کے حکم سے جو لوگ گرفتار ہوئے، ان میں ایوب بن زید بھی شامل تھے۔ جب انھیں حجاج کے سامنے پیش کیا گیا تو اس نے ان سے مختلف ملکوں، متعدد علاقوں اور عرب کے بہت سے شہروں اور قبیلوں کے بارے میں سوالات کیے، جن کے جواب انھوں نے نہایت فصیح و بلیغ زبان میں دیے اور حجاج سے کہا جو جی چاہے پوچھیے، میں جواب کے لیے حاضر ہوں۔

ہمارے موضوع کا تعلق چونکہ برصغیر پاک و ہند سے ہے، اس لیے یہاں صرف وہی سوال و جواب درج کیے جا رہے ہیں، جو موضوع کتاب سے ہم آہنگ ہیں۔ حجاج نے کہا ہندوستان کے بارے میں بتاؤ، کیسا ملک ہے، اس کے باشندے کن عادات و اطوار کے حامل ہیں اور وہاں کی آب و ہوا کیسی ہے۔؟ جواب دیا:

بحرہا ڈرّ، و جبلہا یاقوت، و شجرہا عود، و ورقہا عطر

واہلہا طغام کقطع الحمام

اس کے دریا موتی اگلنے والے، پہاڑ لعل و یاقوت کی کانیں، درخت عود و صندل کے حامل، پتوں میں خوشبو اور مہک، اس کے باشندے سے کم عقل فاختاؤں کی طرح ٹکڑیوں میں بکھرے ہوئے۔

حجاج نے مکران کے بارے میں سوال کیا تو ایوب بن زید نے جواب دیا۔

ماءُها وشل، وتمرہا دقل، و سہلہا جبل، و لصلہا بطل، ان

کثر الجیش فیہا جا عواوان قلو اضاعوا

مکران میں پانی کم، کھجوریں رڈی، میدان پہاڑوں کی مانند، چورے باک، فوج زیادہ ہو تو بھوک کا خطرہ، کم ہو تو ضائع ہو جانے کا اندیشہ۔

ایوب بن زید نہ پڑھنا جانتے تھے نہ لکھنا۔ لیکن اللہ نے ان کو فصاحت و بلاغت کی نعمت سے خوب نوازا تھا۔ تحریر و کتابت کے لیے ایک شخص ان کے ساتھ رہتا تھا۔ کوئی بات معرض کتابت میں لانا ضروری ہوتی تو وہ قلم و قرطاس لے کر حاضر ہو جاتا اور لکھ لیتا۔

حجاج بن یوسف نے ۸۴ ہجری (۷۰۳ء) میں انھیں قتل کرادیا تھا۔ ۳۶

۳۳۔ حری بن حری باہلی

حری بن حری باہلی وہ تابعی ہیں جنہیں عبید اللہ بن زیاد نے خط ہند کے مفتوحہ علاقوں کا والی مقرر کیا تھا۔ ان کی کمان میں ہندوستان کی طرف جو فوج روانہ کی گئی تھی، اس نے متعدد علاقے فتح کیے اور کامیاب و کامران واپس گئی۔ اس فوج نے جہاں جہاں جنگ کی، وہاں سے مالِ غنیمت بھی اس کے ہاتھ آیا۔ حری بن حری دراصل حضرت سنان بن سلمہ ہندی رضی اللہ عنہ کی فوج کے ایک حصے کے قائد تھے۔ ۳۷

تاریخ و رجال کی کتابوں سے یہ پتا نہیں چل سکا کہ حری بن حری باہلی نے کن صحابہ کرام سے حدیث رسول صلی اللہ علیہ وسلم کی سماعت و روایت کا شرف حاصل کیا۔

۳۴۔ عباد بن زیاد اموی

عباد بن زیاد بن ابوسفیان۔ عباد کے والد وہی زیاد ہیں جو دراصل ابوسفیان کے بیٹے تھے اور پہلے انھیں زیاد بن ابیہ کہا جاتا تھا، بعد میں زیاد بن ابوسفیان کہلائے۔ زیاد کی کنیت ابو حرب تھی اور یہ عبید اللہ بن زیاد کے بھائی تھے۔

عباد تابعی تھے۔ انھوں نے عروہ بن شعبہ اور حمزہ بن مغیرہ بن شعبہ دونوں بھائیوں سے روایت حدیث کی۔ خود ان سے زہری اور مکحول نے روایت کی، جن کا شمار اکابر ائمہ حدیث میں ہوتا ہے۔ مسیح علیٰ الخفین کی حدیث عباد بن زیاد سے مروی ہے۔ ابن حبان کا کہنا ہے کہ ثقات میں تھے۔

خليفة کے بقول ۵۳ ہجری (۶۷۳ء) میں حضرت معاویہ رضی اللہ عنہ نے ان کو بختان کا

والی مقرر کر دیا تھا۔ ایک روایت کے مطابق بھتان سندھ میں تھا اور اس کے کچھ حصے کو اب سیون شریف کہا جاتا ہے۔ اس سے پہلے بھتان کے والی عبید اللہ بن ابوبکرہ تھے۔ حضرت معاویہ نے ۵۳، ہجری (۶۷۳ء) میں عبید اللہ کو اس منصب سے علیحدہ کر دیا تھا اور ان کی جگہ عباد کا تقرر عمل میں لایا گیا تھا۔

عباد نے افغانستان کے شہر قندھار اور اس کے گرد نواح میں دشمنانِ اسلام سے جہاد کیا اور ہندوستان کے بعض ان علاقوں میں جو بت خانوں کی حیثیت سے مشہور تھے یا ان کے قرب و جوار میں تھے، جنگیں لڑیں، جن میں یہ کامیاب رہے اور اہل ہند کو ہزیمت کا سامنا کرنا پڑا۔

بلاذری نے لکھا ہے کہ حضرت معاویہ رضی اللہ عنہ نے پہلے عباد کے والد زیاد کو بھتان کا والی بنایا تھا۔ ان کی وفات کے بعد یہ عہدہ ان کے بیٹے عباد کے سپرد کیا گیا۔ عباد سات سال بھتان کے عہدہ ولایت پر متعین رہے۔

عباد نے حدودِ بھتان اور حدودِ ہند کے کئی مقامات میں سلسلہ جہاد جاری رکھا۔ ایک مرتبہ وہ دریائے سندھ عبور کر کے ہندوستان کے بعض علاقوں میں داخل ہوئے اور رن کچھ تک پہنچے۔ اس نواح میں کچھ عرصہ ان کا قیام رہا۔ وہاں سے قندھار کا عزم کیا۔ ابن المفرغ نے ان کے بارے میں جو اشعار کہے ہیں، ان میں سے دو شعر یہ ہیں:

کم بالحروم وارض الہند من قدم
ومن سرانک قتلی لاهم قبرو
بقندھار و من یکتب منیتہ
بقندھار یرجم دونہ الخبر

عباد بن زیاد اموی نے ۱۰۰، ہجری (۷۱۹ء) میں وفات پائی۔ ۳۸

۳۵۔ یزید بن مفرغ حمیریؒ

یزید بن زیاد بن ربیعہ بن مفرغ بن ذی العشیرہ بن حارث حمیری۔ یزید کی کنیت ابو عثمان تھی اور یہ تابعی تھے۔ دورِ بنو امیہ کے قادر الکلام شاعر اور ادیب تھے۔ انھوں

نے ایک مرتبہ عبید اللہ بن زیاد کی ہجو کی تھی، جس کی پاداش میں عبید اللہ نے انھیں سخت سزا دی تھی اور کچھ عرصہ جیل میں قید رکھا تھا۔

یزید بن مفرغ بہت سی خوبیوں کے مالک تھے۔ پیکرِ صبر و قناعت، باہمت اور مجاہد تھے۔ جن دنوں عباد بن زیاد ہندوستان اور قندھار کے علاقوں میں غیر مسلموں کے خلاف مصروفِ جہاد تھے، یزید بن مفرغ ان کے ہم رکاب تھے۔ اس مردِ مجاہد نے ہندوستان کے علاقے رن کچھ میں بھی کفار کے ساتھ جہاد کیا۔

ایک روایت کے مطابق حضرت معاویہ رضی اللہ عنہ نے ان کو علاقہ ہند کی طرف روانہ کیا تھا۔ انھوں نے ۶۹ ہجری (۶۸۹ء) میں وفات پائی۔ ۳۹

۳۶۔ رُبَیع بن صبیح سُعدی بصری

رُبَیع بن صبیح سُعدی بصری کی کنیت ابو بکر تھی اور ایک روایت میں بتایا گیا ہے کہ ابو حفص تھی۔ اہل بصرہ سے تعلق رکھتے تھے، لہذا بصری کی نسبت سے شہرت پائی۔ بنو سعد بن زید مناة بن تمیم کے مولیٰ تھے، اس لیے سُعدی کہلائے۔

رُبَیع بن صبیح جلیل القدر تابعی تھے۔ حسن بصری، حمید الطویل، یزید رقاشی، ابوالزبیر، ثابت بنانی اور مجاہد بن جبیر وغیرہ حضرات کے حضور زانوئے شاگردی تہہ کیا اور روایتِ حدیث کی۔ حصولِ علم حدیث کے بعد خود مسند تدریس بچھائی اور ان سے سفیان ثوری، عبداللہ بن مبارک، وکیع، ابن عہدی اور عاصم بن علی وغیرہ بڑے بڑے محدثین نے حدیث کی سماع و روایت کا شرف حاصل کیا۔

حافظ ابن حجر نے تہذیب التہذیب کی تیسری جلد میں ان کے متعلق مختلف محدثین کی آرا خاصی تفصیل سے بیان کی ہیں جن کے ذکر کی یہاں ضرورت نہیں۔ بصرے کے یہ عالی مرتبت عالم، عابد وزاہد اور شب زندہ دار تھے۔ انھوں نے باقاعدہ جہاد میں حصہ لیا اور عرب مجاہدین کے ساتھ سرزمینِ ہند میں داخل ہوئے۔

ابن سعد کی روایت کے مطابق اس مردِ مجاہد نے بغرض جہاد بحری راستے سے عزمِ سندھ کیا۔ سمندر میں وفات پائی اور بحرِ ہند کے ایک جزیرے میں دفن کیے گئے۔

حافظ ابن حجر نے رامہرزی کی کتاب الفاضل کے حوالے سے لکھا ہے کہ رُبیع بن صبیح پہلے شخص ہیں، جنہوں نے بصرے میں کوئی کتاب تصنیف کی۔ انہ اول من صنف

بالبصرہ۔ ۴۰

ان کے بارے میں ایک روایت یہ ہے کہ ۱۵۹ ہجری (۷۷۶ء) میں عرب تاجروں کو اہل گجرات سے کوئی ایسی شکایت پیدا ہوئی، جس کی وجہ سے جنگ ناگزیر ہو گئی۔ اس کے لیے عباسی خلیفہ مہدی نے عبد الملک بن شہاب مسمعی کے زیرِ کمان ایک بحری بیڑا روانہ کیا۔ یہ بیڑا ۱۶۰ھ (۷۷۷ء) میں بھاڑ بھوت پہنچا، جو بھڑوچ سے سات میل کے فاصلے پر بجانب مغرب ایک کچی بندرگاہ تھی اور وہاں سمندر کے مدوجزر کے ساتھ جہاز آتے جاتے تھے۔

زمین پر قدم رکھتے ہی اسلامی فوج نے غیر مسلموں پر حملہ کر دیا۔ اہل اسلام کی اس باقاعدہ فوج میں بہت سے رضا کار بھی تھے جن کے سالار ابو بکر ربیع بن صبیح سعدی بصری تھے، جن کی ایک کنیت ابو حفص تھی۔ ان کو تابعی ہونے کا فخر حاصل تھا۔ انہوں نے اسلامی فوج کے سامنے جہاد کے موضوع پر زور دار تقریر کی اور جہاد کے لیے جوش دلایا۔ اس کے بعد عرب مسلمانوں نے حملہ کر دیا اور مخالفین اسلام، اسلامی فوج کے اس پُر زور حملے کو روک نہ سکے۔

حملے کی تاب نہ لا کر باشندگان گجرات شہر میں چلے گئے اور پھانک بند کر لیا، اسلامی فوج نے شہر کا محاصرہ کر لیا۔ محاصرے نے طول پکڑا تو لوگ تنگ آ گئے۔ آخر ایک دن عرب فوج شہر میں داخل ہو گئی اور شہر فتح کر لیا گیا۔ لوگ بھاگ کر بدھوں کے ایک عبادت خانے میں داخل ہو گئے۔ عربوں کو اس عبادت خانے پر قلعے کا شبہ گزرا اور انہوں نے اس کو گھیرے میں لے لیا اور جلد فتح کرنے کے لیے آتش گیر مادہ پھینکا جس سے عبادت خانے میں آگ بھڑک اٹھی۔ کچھ لوگ جل کر مر گئے، باقی گھبراہٹ کے عالم میں باہر نکلے جو تہ تیغ کر دیے گئے۔

اس جنگ میں انتالیس (۳۹) عرب مسلمان شہید ہوئے۔ اتفاق سے یہ وہ دن

تھے، جب وہاں ایک میلہ لگتا تھا، جس میں قرب و جوار کے لوگ کثیر تعداد میں شریک ہوتے تھے۔ چوں کہ میلے میں شامل ہونے والوں کا بہت ازدحام تھا اور ساتھ ہی آتش گیر مادے کا اثر فضا میں پھیل گیا تھا، اس لیے شہر میں وبا پھوٹ پڑی، جس سے ایک ہزار مسلمان موت کا لقمہ بن گئے، جن میں ابو بکر ربیع بن صبیح سعدی بصری بھی تھے۔ یہ ۱۶۰ھ (۷۷۷ء) کا واقعہ ہے۔ ۳۱۔

۳۷۔ مجاعہ بن سمر تمیمیؓ

مجاعہ بن سمر کے ایک بھائی کا نام قاسم تھا۔ یہ دونوں بھائی (مجاعہ اور قاسم) عرب کے اشراف و اعیان میں گردانے جاتے تھے۔

مجاعہ نے حضرت علی رضی اللہ عنہ سے روایت حدیث کی، اور خود ان سے علی بن زید بن جدعان نے حدیث کے بیان و روایت کا شرف حاصل کیا۔

اموی حکمران عبدالملک بن مروان نے مجاعہ کو پہلے عمان کا امیر مقرر کیا، اس کے بعد ہندوستان کے مفتوحہ علاقوں کی امارت ان کے سپرد کی گئی۔ سندھ کے والی مقرر ہوئے۔ علاقہ مکران میں جہاد کیا اور وہیں وفات پائی۔ ۳۲۔

۳۸۔ عطیہ بن سعد عوفیؓ

عتیہ بن سعد بن جنادہ عوفی کوفی جدلی۔ ان کی کنیت ابو الحسن تھی۔ عطیہ بن سعد نے ابو ہریرہ، ابو سعید خدری، عبداللہ بن عباس، عبداللہ بن عمر، زید بن ارقم، عکرمہ، عدی بن ثابت اور عبدالرحمن بن جنذب سے روایت حدیث کی۔ خود عطیہ سے حجاج بن ارطاة، عمرو بن قیس ملائی، محمد بن حجادہ، محمد بن عبدالرحمن بن ابی لیلیٰ، مطرف بن طریف، اسماعیل بن خالد، سالم بن ابو حفصہ اور عطیہ کے بیٹوں حسن، عمر اور اعمش نے حدیث و روایت کا سماع کیا۔

کہا جاتا ہے ان کی ولادت ہوئی تو ان کے والد (سعد) انھیں کوفے میں حضرت علی رضی اللہ عنہ کی خدمت میں لے گئے اور عرض کیا: اس بچے کا نام تجویز فرمائیے۔

حضرت علی نے فرمایا: ہذا عطیۃ اللہ - چنانچہ یہ عطیہ کے نام سے موسوم

ہوئے۔

عطیہ، بسلسلہ جہاد محمد بن قاسم کے ساتھ وارد ہند ہوئے تھے۔ آرمائیل سے چلتے وقت محمد بن قاسم نے لشکر کو تیاری کا حکم دیا تو عطیہ بن سعد کو فوج کے میمنہ پر متعین کیا۔

فتح ملتان کے وقت یہ محمد بن قاسم کے ساتھ تھے۔ اس سے کچھ عرصے بعد واپس

کونے چلے گئے تھے۔ پھر وہیں رہے اور وہیں ۱۱۱ھ (۷۲۹ء) کو وفات پائی۔ ۴۳

۳۹۔ حسن بصریؒ

حضرت حسن بن ابوالحسن یسار بصری۔ ان کی کنیت ابو سعید تھی۔ بہت بڑے

عالم و زاہد، عابد و متقی اور حسین و جمیل تھے۔ کبار اور مشاہیر تابعین کی جماعت سے تعلق رکھتے تھے۔ ۲۱ ہجری (۶۴۲ء) میں پیدا ہوئے اور تمام اوصافِ حسنہ سے نوازے گئے۔

ان کے والد کا نام یسار تھا اور کنیت ابوالحسن تھی۔ انھیں عراق کی ایک جنگ میں قیدی کی حیثیت سے مدینہ منورہ لایا گیا تھا اور پھر حضرت زید بن ثابت انصاری رضی اللہ عنہ نے خرید کر ان کو آزاد کر دیا تھا۔ حسن بصری کی والدہ ام المومنین حضرت ام سلمہ رضی اللہ عنہا کی آزاد کردہ کنیز تھیں اور ان کا نام خیرہ تھا۔

حضرت حسن بصری مدینہ منورہ میں پیدا ہوئے اور وادی القریٰ کے مقام میں

تربیت کی منزلیں طے کیں۔ زہد و تقویٰ کے ساتھ ساتھ مجاہد اور جنگ جو بھی تھے۔ اس کا

اندازہ اس سے کیجیے کہ کئی مرتبہ خراسان، کابل اور سجستان کی جنگوں میں شریک ہوئے۔

۳۰ ہجری میں حضرت ربیع بن زیاد حارثی سجستان کے محاذ پر روانہ ہوئے تو حسن بصری ان

کے سیکرٹری تھے۔ ڈھائی سال کے لگ بھگ حضرت ربیع اس علاقے کے امیر رہے۔ اس

اثناء میں انھوں نے فہرج، زالق، کرکویہ، زرنگ وغیرہ متعدد مقامات فتح کیے۔ حسن بصری

ہر مہم اور ہر فتح میں ان کے ہم رکاب تھے۔ قاضی اطہر مبارک پوری کی تحقیق کے مطابق

فہرج کی فتح علاقہ سندھ کی فتح تھی، کیونکہ یہ شہر سندھ میں واقع تھا۔

۴۲ ہجری میں حضرت معاویہ رضی اللہ عنہ کے زمانہ حکومت میں حضرت

عبدالرحمن بن سمرہ نے ایک لشکر کے ساتھ بختان کا عزم کیا تو حسن بصری اس میں شامل تھے۔ بختان اور خراسان کے غزوات تین سال تک جاری رہے۔ حسن بصری نے ان غزوات میں خوب دادِ شجاعت دی اور فتح و کامرانی سے ہم کنار ہوئے۔

یہ علاقے جغرافیائی اعتبار سے برصغیر کے بلاد و قسبات سے ملے ہوئے تھے۔ اس زمانے میں برصغیر کے بعض مقامات بھی فتح ہوئے۔

حضرت امام حسن بصری کسی ایسی مہم میں تو شامل نہیں ہوئے، جس کا تعلق براہِ راست برصغیر کے کسی شہر اور علاقے سے ہو، البتہ بختان اور خراسان کی جنگوں کے سلسلے میں وہ حدودِ سندھ میں ضرور تشریف لائے۔

حسن بصری کا شمار جلیل القدر تابعین میں ہوتا ہے۔ انھوں نے متعدد اکابر صحابہ کا زمانہ پایا اور ان سے سماع و روایت حدیث کا شرف حاصل کیا۔ ۱۱۰ ہجری (۷۲۷ء) میں ان کی وفات ہوئی۔

حسن بصری بہت سے اوصاف کے مالک تھے۔ ان میں ایک بڑی صفت یہ پائی جاتی تھی کہ نہایت فصیح البیان اور بلیغ الکلام تھے۔ ابو عمر بن علاقہ کہتے ہیں، میں نے حسن بصری اور حجاج بن یوسف ثقفی سے زیادہ فصیح کسی کو نہیں دیکھا؟
ان سے سوال کیا گیا: ان دونوں میں زیادہ فصیح کون تھا؟
جواب دیا: حسن بصری!۔

محمد بن سیرین جو بہت بڑے محدث و فقیہ اور پیکرِ زہد و اتقا تھے۔ ممتاز تابعی تھے اور تعبیرِ رویا میں مشہور تھے، بھرے میں سے رہتے تھے اور حسن بصری کے معاصر تھے۔ حسن بصری کی وفات سے پہلے ان سے کسی نے کہا کہ میں نے خواب دیکھا ہے کہ ایک پرندہ مسجد کا بہترین تنکا اٹھا کر لے گیا ہے۔

محمد بن سیرین نے کہا: اگر تو نے اسی طرح خواب دیکھا ہے تو اس کی تعبیر یہ ہے کہ حسن بصری جلد وفات پا جائیں گے۔

چنانچہ اس سے سو ۰۰۰ دن بعد حسن بصری کا انتقال ہو گیا۔ ۲۴

۴۰۔ صفی بن فسیل شیبانی

صفی بن فسیل کا تعلق قبیلہ بنو ربیعہ سے تھا۔ قاضی اطہر مبارک پوری کے بقول ان کے والد کا نام تاریخ کی مختلف کتابوں میں مختلف صورتوں میں مرقوم ہے۔ طبقات ابن سعد میں قسیل (قاف کے ساتھ) تاریخ یعقوبی میں فسیل (فا کے ساتھ) تاریخ خلیفہ بن خیاط میں بسیل (با کے ساتھ) اور تاریخ طبری میں نیل (نون کے ساتھ) مرقوم ہے۔ معلوم ہوتا ہے صحیح لفظ فسیل (فا کے ساتھ) ہے۔

طبقات ابن سعد میں ان کا تذکرہ ان کی بیوی سبیہ بنت عمیر شیبانیہ کے ضمن میں کیا گیا ہے۔ وہ تابعیہ تھیں اور بصرہ میں مقیم تھیں۔ حضرت عثمانؓ اور حضرت علیؓ سے انہوں نے روایت حدیث کی۔

حضرت عثمانؓ کے عہد خلافت میں ان کے شوہر حضرت صفیؓ جہاد کے سلسلے میں قذائیل گئے جو علاقہ سندھ کا شہر تھا۔ بیوی کو اطلاع پہنچی کہ قذائیل میں ان کے شوہر صفی وفات پا گئے ہیں۔ انہوں نے ایک شخص عباس بن طریف قیسی سے نکاح کر لیا۔ اس پر کچھ عرصہ گزرا تھا کہ صفی واپس آ گئے۔ اب معاملہ حضرت عثمانؓ کے سامنے پیش کیا گیا تو صفی دوسرے شوہر کے حق میں دست بردار ہو گئے۔

حضرت صفی بن فسیل، حضرت علی رضی اللہ عنہ کے حامیوں میں سے تھے اور حضرت معاویہ کے نقطہ نظر کے مخالف تھے۔ ۵۱ یا ۵۲ ہجری میں ان کے بعض رفقا کے ساتھ انہیں قتل کر دیا گیا تھا۔ ۴۵

۴۱۔ ابوسالمہ زطی

ابوسالمہ زطی کا تعلق برصغیر کے ان جاٹوں سے تھا جو عرب کے بعض علاقوں میں سکونت پذیر تھے۔ نہایت متقی اور انتہائی عابد و زاہد تابعی تھے۔ حضرت علی رضی اللہ عنہ کے دور خلافت میں بصرے کے ایک سرکاری خزانے کی نگرانی پر جو لوگ متعین تھے، وہ برصغیر کے وہ جاٹ اور سیاح تھے، جنہوں نے اسلام قبول کر لیا تھا اور بصرے میں اقامت گزریں

تھے۔ ایک روایت کے مطابق ان کی تعداد چالیس اور ایک کے مطابق چار سو تھی۔ ممکن ہے مختلف اوقات میں چالیس سے لے کر چار سو آدمی تک خزانے کی نگرانی کرتے اور اس کی پہرے داری کے فرائض سرانجام دیتے ہوں، اس تعداد میں سے مختلف اوقات میں، مختلف لوگ پہرے پر آتے ہوں۔ پاراوی کو صحیح تعداد سمجھنے میں غلطی لگی ہو، کسی راوی نے چالیس سمجھ لیا، کسی نے چار سو سمجھ لیا۔

ابوسالمہ زطی ان پہرے داروں اور محافظوں کے سردار تھے۔ بلاذری کے الفاظ ہیں۔

وكان على السيابجة يومئذ ابوسالمة الزطی و كان رجلاً

صالحاً. ۳۶.

یعنی حضرت علی رضی اللہ عنہ کے عہد خلافت میں بصرے کے خزانے کے ہندی محافظوں کے سردار ابوسالمہ زطی تھے جو ایک صالح آدمی تھے۔

۳۶ ہجری میں جنگ جمل سے کچھ عرصہ پہلے انہیں ان کے تمام ماتحتوں اور ساتھیوں سمیت خزانے کی حفاظت کرتے ہوئے قتل کر دیا گیا تھا۔

۴۲۔ محمد بن قاسم

ولید بن عبدالملک ۸۶ھ (۷۰۵ء) میں مسندِ خلافت پر متمکن ہوا اور ۹۶ھ (۷۱۵ء) میں اس کی وفات ہوئی۔ اس نے نو سال آٹھ مہینے حکومت کی۔ اس کے زمانے میں حجاج بن یوسف عراق اور دیگر مشرقی ملکوں کا گورنر تھا۔ ولید کی وفات سے ایک سال پہلے رمضان ۹۵ھ (جون ۷۱۴ء) میں اس کا انتقال ہوا۔

حجاج بن یوسف کا تعلق قبیلہ بنو ثقیف سے تھا۔ اسی قبیلے سے محمد بن قاسم کا تعلق تھا۔ ۸۳ھ (۷۰۲ء) میں حجاج نے محمد بن قاسم کو فارس کی مہم پر روانہ کیا اور کردوں کی سرکوبی کا حکم دیا۔ اس نے نہایت سرگرمی اور جنگی حکمتِ عملی سے یہ خدمت سرانجام دی اور کُرد قبائل کے مقابلے میں کامیاب رہا۔

اس کے بعد ۹۳ھ (۷۱۲ء) میں اسے سندھ کے علاقے پر فیصلہ کن حملے کا حکم ملا۔ جب اس نے فارس سے سندھ کی طرف یلغار کی اس وقت چھ ہزار باقاعدہ شامی فوج اس کے زیرِ کمان تھی۔ ایک روایت کے مطابق اس کی بری اور بحری فوج بیس ہزار افراد پر مشتمل تھی، جس کے ساتھ وہ سندھ پر حملہ آور ہوا اور پورا علاقہ فتح کر لیا۔ سندھ کے علاوہ ہندوستان کے متعدد مقامات زیرِ نگیں کیے اور ان پر اسلامی پرچم لہرایا۔

محمد بن قاسم عراق کے شہر بصرہ کے رہنے والا تھا۔ رسول اللہ صلی اللہ علیہ وسلم کے آخری صحابی حضرت انس بن مالک رضی اللہ عنہ بھی، جن کی وفات باختلاف روایات ۹۱ یا ۹۲ یا ۹۳ھ (۷۱۰ء یا ۷۱۱ء یا ۷۱۲ء) میں بصرے میں ہوئی وہیں قیام فرماتے تھے۔ اس وقت محمد بن قاسم کی عمر اٹھائیس برس تھی اور وہ بلادِ فارس اور خطہ ہند میں مصروفِ جہاد تھا۔

یقین ہے کہ محمد بن قاسم نے حضرت انس بن مالکؓ کو دیکھا ہوگا، اہل بصرہ کی طرح ان سے ملا ہوگا اور ان سے استفادہ کیا ہوگا۔

چند غلط فہمیوں کا ازالہ

محمد بن قاسم کے بارے میں چند غلط فہمیوں کا ازالہ ضروری ہے۔

۱۔ مشہور ہے کہ محمد بن قاسم رشتے میں حجاج بن یوسف کا حقیقی بھتیجا تھا۔ یہ صحیح نہیں، وہ حقیقی بھتیجا نہ تھا، رشتے داری میں بھتیجا ہوگا۔

۲۔ کہا جاتا ہے کہ حجاج کی بیٹی زینب سے محمد بن قاسم کی شادی ہوئی تھی۔ روایات سے یہ بات بھی پایہ صحت کو نہیں پہنچتی۔

۳۔ بعض مورخین کا کہنا ہے کہ محمد بن قاسم نے جب ہند اور سندھ کی طرف فاتحانہ پیش قدمی کی اس وقت اس کی عمر سولہ یا سترہ سال تھی، یہ قطعاً غلط ہے۔ ابن قتیبہ نے عیون الاخبار میں، یاقوت حموی نے معجم البلدان میں، بلاذری نے فتوح البلدان میں اور دیگر مستند مورخین نے لکھا ہے کہ ۸۳ھ (۷۰۲ء) میں فارس اور شیراز کی ولایت اس کے سپرد کی گئی اور اس نے کردوں کے خلاف اعلان جنگ کیا۔ فتح سندھ و ہند کا واقعہ اس سے دس سال بعد ۹۳ھ (۷۱۲ء) میں ہوا۔ اگر ۹۳ھ (۷۱۲ء) میں اس کی عمر سترہ سال مان لی جائے تو ۸۳ھ (۷۰۲ء) میں جب اس نے فارس کے علاقے کی زمام ولایت ہاتھ میں لی اور کردوں سے برسرِ پیکار ہوا، اس کی عمر صرف سات سال تھی، اور یہ قطعاً غلط ہے۔ اصل بات یہ ہے کہ جب وہ ولایت فارس کے لیے روانہ ہوا، اس کی عمر سترہ سال تھی۔ بعض شعرا نے اس کی بہادری اور شجاعت سے متاثر ہو کر اس کے محاسن و مفاخر بیان کیے تو کچھ لوگوں نے سمجھ لیا کہ حملہ سندھ و ہند کے وقت وہ سترہ سال کا تھا، حالانکہ ایسا نہیں ہے، اس وقت وہ ستائیس اٹھائیس برس کا تھا۔

۴۔ یہ بھی مشہور ہے کہ اس نے چند سو فوجیوں کے ساتھ سندھ پر حملہ کیا تھا۔ اس میں بھی کوئی صداقت نہیں۔ سندھ پر حملے کے وقت اس کی بڑی اور بحری فوج کی تعداد بیس ہزار سے زیادہ تھی۔ چند سو آدمیوں کے ساتھ اتنے دور دراز علاقے پر حملہ کرنے کا

کوئی حکومت یا فوج تصور بھی نہیں کر سکتی۔

۵۔ ابن حزم نے جمہور انساب العرب میں لکھا ہے کہ سلیمان بن عبد الملک کے زمانے میں جب محمد بن قاسم کو علاقہ سندھ سے گرفتار کر کے جیل میں ڈالا گیا تو اس کی نگرانی پر یزید بن مہلب کو مقرر کیا گیا تھا۔ اس نے اس کو اتنی شدید سزائیں دیں کہ وہ برداشت نہ کر سکا اور خودکشی کر لی۔ ابن حزم کی یہ بات صحیح نہیں۔ خودکشی کی روایت کا تعلق بعض مورخین کے نزدیک عمر بن محمد بن قاسم سے ہے جو محمد بن غزو ان کلبی کی قید میں تھا۔ ابن حزم کو اصل نام سمجھنے میں سہو ہو گیا ہے۔

بہر حال قرآن سے معلوم ہوتا ہے کہ محمد بن قاسم تابعی تھے اور انہوں نے اپنے شہر بصرہ کے آخری صحابی حضرت انس بن مالک اور اس نواح کے دیگر صحابہ رضی اللہ عنہم سے استفادہ کیا ہوگا، اسی لیے ہم ان کا شمار ان عالی مرتبت تابعین میں کر رہے ہیں جو وارد بر صغیر ہوئے۔

محمد بن قاسم خیر القرون کی جلیل القدر شخصیت تھے۔ صالحیت، تقویٰ شعاری، علم و عرفان، بہادری، شجاعت، کشور کشائی، فنون حرب میں مہارت اور انتظامی صلاحیتوں سے بہرہ وری میں بہت مشہور تھے۔ ہم چاہتے ہیں سندھ پر ان کے حملے کا پس منظر اور ان کے جنگی کارناموں کی تھوڑی سی وضاحت کر دی جائے، نیز بر صغیر میں ان کی فتوحات اور غیر مسلموں پر ان کے اثر و رسوخ کی وسعتوں کو قدرے تفصیل سے بیان کیا جائے۔

گزشتہ صفحات کے مختلف مقامات میں اس حقیقت کی وضاحت کی جا چکی ہے کہ پہلی صدی ہجری (ساتویں صدی عیسوی) کے ابتدائی دور ہی میں بر صغیر پاک و ہند کے بہت سے لوگ اسلام سے آشنا ہو گئے تھے اور مسلمانوں کی تہذیب و ثقافت نے ان کو اپنے دائرہ اثر میں لینا شروع کر دیا تھا۔ اسلام کا اولین کارواں جس کا جہاز بحر ہند کے ساحل پر لنگر انداز ہوا، اور جس نے سب سے پہلے بر صغیر کی دہلیز پر قدم رکھا، رسول اللہ صلی اللہ علیہ وسلم کے برگزیدہ صحابہ پر مشتمل تھا۔ اس مقدس گروہ نے ۱۵ ہجری (۶۳۶ء) کو خلیفہ ثانی حضرت عمر فاروق رضی اللہ عنہ کے عہد خلافت میں قارہ ہند کا رخ کیا اور پھر

تھوڑے ہی عرصے میں اس سرزمین کے بہت سے حصوں کو پامال کر ڈالا، جن علاقوں کو فتح کیا، ان میں حسبِ حال امارتیں قائم کرتے گئے تاکہ مفتوحہ مقامات نظم و نسق کی سہلک میں باقاعدہ طور سے منسلک ہوتے جائیں۔

محمد بن قاسم کے حملے کا پس منظر

برصغیر پر محمد بن قاسم کا حملہ، پہلا حملہ نہیں تھا، اس سے قبل متعدد مرتبہ عرب مسلمان اس وسیع و عریض خطہ ارض کے مختلف علاقوں کو زیر کر کے وہاں اپنے امیر مقرر کر چکے تھے۔ البتہ محمد بن قاسم کا ایسا فیصلہ کن حملہ تھا کہ جس نے اس ملک کے بہت سے علاقوں اور شہروں کو اپنی لپیٹ میں لے لیا تھا، اور اس حملے کا ایک خاص پس منظر تھا۔

علائیوں کی بغاوت اور داہر کی مدد

۶۵ھ (۶۸۵ء) میں جب اموی خلیفہ مروان بن حکم کا آخری زمانہ تھا، عمان کے قبیلے بنو سامہ کے دو شخص جو کہ حقیقی بھائی تھے، علاقہ سندھ کے اس حصے پر پوری طرح غالب اور قابض ہو گئے تھے، جسے مسلمان کچھ عرصہ پہلے فتح کر چکے تھے۔ یہ تھے معاویہ بن حارث علائی۔ اور محمد بن حارث علائی! انھوں نے مرکزی حکومت سے بغاوت کی راہ اختیار کر لی تھی اور مرکز کے احکام و ہدایات کو ماننے سے انکار کر دیا تھا۔ ۶۵ھ (۶۸۵ء) سے ۷۹ھ (۶۹۸ء) تک تقریباً چودہ سال یہی صورتِ حال رہی۔ علائی برادران کی بغاوت کا آغاز مروان بن حکم کے دورِ خلافت میں ہوا تھا۔ انہی دنوں مروان کا انتقال ہو گیا تو عبدالملک بن مروان تختِ خلافت پر متمکن ہوا۔ اس کے دور میں بھی کافی عرصہ علائی برادران کے انکار و بغاوت کا سلسلہ جاری رہا۔

حجاج بن یوسف عراق اور ممالکِ مشرق کا گورنر تھا، اس حیثیت سے سندھ اور ہند کے معاملات اس کے سپرد تھے۔ اس نے یکے بعد دیگرے کئی جبری و شجاع اور فہیم و دانایا لوگوں کو سندھ کے مفتوحہ علاقوں کے انتظامی امور کو صحیح خطوط پر چلانے کے لیے بھیجا، مگر حالات درست نہ ہوئے اور متعدد قابل و لائق آدمی قتل کر دیے گئے۔ علائی برادران اور

اُن کے ہم نواؤں کو درحقیقت راجا داہر کی امداد حاصل تھی۔ اسی کی اعانت اور پشت پناہی کی بنا پر وہ سندھ کے مفتوحہ علاقوں پر قبضہ جمائے بیٹھے تھے اور مرکز کی نافرمانی کر رہے تھے۔ حجاج بن یوسف نے راجا داہر کو بار بار خط لکھے اور کئی پیغام بھیجے کہ وہ ان باغیوں کی مدد نہ کرے، مگر وہ اس سے باز نہ آیا اور مرکزی حکومت سے بغاوت کرنے والوں کی برابر مدد کرتا رہا۔ راجا داہر کے اس طرزِ عمل سے حجاج بن یوسف کو سخت صدمہ پہنچا۔

عبدالرحمن بن محمد کی بغاوت میں غیر مسلم حکمرانوں کی مدد

علافیوں کا زور تو حجاج بن یوسف کی کوششوں سے ٹوٹ گیا، لیکن اس کے فوراً بعد برصغیر کے اسلامی مقبوضات میں ایک اور فتنہ کھڑا ہو گیا۔ اس کی مختصر سی تفصیل یہ ہے کہ ۸۰ھ (۶۹۹ء) میں والی عراق حجاج بن یوسف نے عبدالرحمن بن محمد بن اشعث کو بھتان کا امیر مقرر کیا، جس نے فتوحات حاصل کیں اور اس نواح کے حکمرانوں کو ہر میدان میں شکست دی۔ اس کی فتوحات کا دائرہ برصغیر کے بعض مقامات تک پھیلتا چلا گیا۔ ۸۱ھ (۷۰۰ء) میں عبدالرحمن نے عراق کے علما و قرآ کی ایک بڑی جماعت کو اپنے ساتھ ملایا۔ ان لوگوں نے پہلے حجاج بن یوسف کے مظالم کے خلاف صدائے احتجاج بلند کی، پھر خلیفہ عبدالملک بن مروان کی مخالفت میں علمِ جہاد لہرایا۔ مخالفین کی فوج کے بہت سے لوگ بھتان، مکران اور سندھ کے غیر مسلم حکمرانوں کی پناہ میں آ گئے تھے اور ان کی انگلیت پر مرکزی حکومت کی شدید مخالفت کر رہے تھے۔ ۸۰ھ (۶۹۹ء) سے ۸۵ھ (۷۰۴ء) تک پانچ سال یہ سلسلہ جاری رہا۔ حجاج بن یوسف کو اس کا بھی شدید قلق تھا اور سندھ کے راجوں مہاراجوں نے جو روش اختیار کر لی تھی، وہ حجاج کے مزاج و فطرت کے قطعی خلاف تھی، جس کا اسے انتہائی رنج تھا۔

راجا داہر کے آدمیوں کا کشتیوں پر حملہ

اسی زمانے میں ایک اور حادثہ رونما ہوا، جس نے جلتی پر تیل کا کام کیا۔ کچھ عرصے سے عرب کے چند مسلمان خاندان تجارت کے سلسلے میں سرندیپ (سیلون) میں

فروش تھے۔ ان کے آباؤ اجداد وفات پا گئے تو سرندیپ کے حکمران نے ان کی عورتوں اور بچوں کو اپنی خاص کشتیوں کے ذریعے واپس عرب بھیجنے کا انتظام کیا۔ ان کا مال و اسباب بھی کشتیوں میں لاد دیا گیا تھا۔

سرندیپ کے راجا نے نہایت اکرام و اعزاز کے ساتھ اپنے قابل اعتماد اور خاص درباری آدمیوں کی نگرانی میں ان لوگوں کو روانہ کیا تھا۔ اس سے اس کا ایک مقصد یہ بھی تھا کہ مسلمانوں کی فتوحات کا دائرہ روز بروز وسیع ہو رہا ہے، ایسا نہ ہو کہ وہ سرندیپ پر حملہ کر دیں اور اس کی حکمرانی ختم ہو جائے۔ اس کا خیال تھا کہ عین ممکن ہے، ان یتیم بچوں اور بیوہ عورتوں کے واپس بھیجنے کی بنا پر مسلمان خلیفہ اس کے ملک میں فوجی کارروائی نہ کرے۔ اس نے حجاج بن یوسف اور خلیفہ عبدالملک بن مروان کے لیے بیش قیمت ہدایا و تحائف بھی ان کشتیوں میں بھیجے تھے۔

یہ کشتیاں سرندیپ سے روانہ ہو کر ساحل سمندر کے قریب قریب سفر کرتی ہوئی خلیج فارس کی طرف بڑھ رہی تھیں کہ وہاں یہ لوگ خشکی پر اتریں گے اور پھر حاکم سرندیپ کے تحائف سمیت حجاج کی خدمت میں کوفے پہنچ جائیں گے۔ لیکن راستے میں بادِ مخالف کے طوفان نے ان کشتیوں کو سندھ کی بندرگاہ دیبل میں لا ڈالا۔ ان کو دیکھتے ہی وہاں بحری ڈاکو اپنی کشتیوں میں سوار ہو کر آگئے اور خلیفہ عبدالملک بن مروان اور حجاج بن یوسف کی طرف جو تحائف بھیجے گئے تھے، وہ ان سے چھین لیے۔

جہاز میں عرب کے قبیلے بنی یربوع کی ایک عورت بھی سوار تھی۔ جب جہاز کو لوٹا اور عورتوں کو گرفتار کیا جا رہا تھا، اس عورت نے نہایت دردناک آواز میں حجاج بن یوسف کی دہائی دی اور پکارا ”یا حجاجا جاہ۔“ اے حجاج! تو کہاں ہے، ہماری مدد کو آ۔ تاریخ کی کتابوں میں لکھا ہے کہ حجاج کو کسی نے اس پکار کے بارے میں بتایا تو اس نے جواب دیا! ”یا لبیک۔!“ میں اپنی ان تمام فکری و عملی توانائیوں اور ذہنی صلاحیتوں کے ساتھ جو اللہ نے مجھے عطا فرمائی ہیں، حاضر ہوں۔

یہ حادثہ راجا داہر کے علاقے میں ہوا تھا اور جن بحری قزاقوں نے مسلمان

عورتوں اور بچوں کو گرفتار کیا اور لوٹا تھا، وہ داہر کی رعیت تھے۔ جب یہ خبر عراق پہنچی اور اس کی تفصیل حجاج بن یوسف کے علم میں آئی تو وہ سخت پریشان ہوا اور راجا داہر کو پیغام بھیجا کہ جن لوگوں نے یہ حرکت کی ہے، انہیں سزا دی جائے۔ راجا نے حجاج کے پیغام پر عمل کرنے سے انکار کر دیا اور کہا کہ نہ میں ان کو گرفتار کر سکتا ہوں، نہ کوئی سزا دے سکتا ہوں۔ حجاج ایک ملک کے باختیار حکمران کی طرف سے اس قسم کے جواب کی توقع نہ رکھتا تھا۔ وہ یہ جواب سن کر آگ بگولا ہو گیا۔ یہ عبدالملک بن مروان کا دور حکومت تھا۔ حجاج نے دربار خلافت سے داہر پر براہ راست حملے کی اجازت طلب کی، مگر بعض مصالح کی بنا پر اجازت نہ ملی۔ پھر حجاج نے ڈاکوؤں اور حملہ آوروں کے ٹھکانوں پر حملہ کرنے کے لیے ایک مہم روانہ کی جو کامیاب نہ ہو سکی۔ دو مرتبہ ایسا ہی ہوا، ڈاکوؤں کو ختم کرنے یا ان کی گوشالی کے لیے جو کوششیں کی گئیں وہ ناکام رہیں اور ہر مرتبہ مسلمانوں کو نقصان اٹھانا پڑا۔

یہ تھے وہ اسباب جنہیں محمد بن قاسم کے سندھ پر فیصلہ کن حملے کا پس منظر کہنا

چاہیے۔

اسلامی حکومت کی وسعتِ حدود

عبدالملک بن مروان کے دور حکومت میں عرب باہمی اختلافات کی زد میں تھے، لیکن اس کے باوجود اسلامی حکومت کا دائرہ دور دراز علاقوں تک پھیلا ہوا تھا۔ اس کا اندازہ اس سے کیجیے کہ مغرب میں یورپ تک، جنوب میں افریقہ تک، شمال میں قسطنطنیہ تک کے علاقے اس کے زیر نگیں تھے اور مشرق میں اس کے مقبوضات حدود چین کو چھو رہے تھے۔ حجاج کے لیے یہ سخت اذیت ناک بات تھی کہ راجا داہر اتنی بڑی سلطنت کی صحیح بات ماننے سے صاف انکار کر رہا تھا، حالانکہ ایک عرصے سے علاقہ سندھ کے بعض مقامات پر مسلمان قابض تھے اور ان کا سلسلہ ولایت و امارت جاری تھا۔ پھر راجا داہر اور اس کے وزرا و امرا عرب مسلمانوں کی فطرت و طینت سے آگاہ بھی ہو چکے تھے اور مسلمانوں کے جذبہ ملی اور جوش جہاد کے ہر پہلو کا انہیں اچھی طرح علم تھا۔

عبدالملک بن مروان نے بیس برس حکومت کی۔ اس کے بعد اس کا بیٹا ولید

تختِ خلافت پر متمکن ہوا۔ ولید کا عہدِ حکومت ۸۶ھ (۷۰۵ء) سے ۹۶ھ (۷۱۵ء) تک دس برس پر محیط ہے۔ حجاج نے سندھ اور ہند پر فوج کشی کے لیے اب ولید کی طرف رجوع کیا اور اس سے اجازت طلب کی۔

کئی سال سے عربوں میں جو باہم اندرونی اختلافات جاری تھے، وہ اب بہت حد تک ختم ہو گئے تھے۔ حجاج بن یوسف نے ہر طرف سے فارغ ہو کر خراسان، فارس، بختان، کرمان، مکران، سندھ اور دیگر مشرقی مملکوں کے انتظامی امور کو مرکز توجہ ٹھہرایا اور ان میں جو امر اور حکام پہلے سے متعین تھے، ان کی جگہ نئے امیر اور نئے حاکم مقرر کیے گئے اور ان میں سے ہر ایک کو چوکی اور مستعدی سے اپنی ذمے داریاں پوری کرنے کی ہدایت کی گئی۔ خراسان کا علاقہ مہلب بن ابوسفہرہ کی امارت میں دیا گیا اور بختان کی ولایت عبید اللہ بن ابوبکرہ کے سپرد کی گئی۔

۸۳ھ (۷۰۲ء) میں فارس اور شیراز کا حاکم محمد بن قاسم کو مقرر کیا گیا۔ ان علاقوں میں مرکزی حکومت کے خلاف گردوں نے بغاوت کر دی تھی اور نافرمانی اور سرکشی میں بہت آگے بڑھ گئے تھے۔ محمد بن قاسم نے ان کو چاروں طرف سے گھیر کر شکست دی اور ان کے سرغنوں کو موت کے گھاٹ اتارا۔ حالات کے پیش نظر اس نے شیراز کو فوجی چھاؤنی اور اس نواح کی حکومت کا دارالامارت بنایا۔ اس وقت اس کی عمر اٹھارہ برس کی تھی اور زمانہ خلافت عبدالملک بن مروان کا تھا۔

اس سے نو سال بعد ۹۲ھ (۷۱۱ء) میں جب کہ محمد بن قاسم فارس ہی کے منصبِ امارت پر فائز تھا، حجاج نے ان کو ارضِ ہند کی طرف روانہ کیا اور اس ملک میں جہاد کرنے کا حکم دیا۔ ان دنوں وہ علاقہ رے کی جنگی مہم پر روانہ ہونے والا تھا۔ مگر حجاج نے وہاں جانے سے روک دیا اور خطِ سندھ کی طرف جانے کی ہدایت کی۔ یہ ولید بن عبدالملک کا عہدِ خلافت تھا اور محمد بن قاسم کی عمر اس وقت ستائیس برس کی تھی۔

سندھ پر حملے کی اجازت

حجاج نے ولید سے سندھ پر حملہ کرنے کی اجازت انتہائی عزم و اعتماد کے ساتھ

حاصل کی تھی۔ اسے بارگاہِ خداوندی سے پورا یقین تھا کہ نئے انتظامات کے تحت وہ محمد بن قاسم کے زیرِ کمان جو فوج روانہ کر رہا ہے، وہ ضرور فتح و نصرت سے ہم کنار ہوگی۔ یہی وجہ ہے کہ اس نے ولید کو یہ لکھ کر دے دیا تھا کہ اس جنگ میں جس قدر روپیہ خرچ ہوگا، وہ پورے کا پورا بیت المال میں داخل کر دیا جائے گا۔ یہ جنگ انتہائی اہمیت کی حامل تھی، اس لیے کہ ایک تو یہ علاقہ سمندر پار کا تھا اور عرب سے بہت دور تھا۔ دوسرے یہ کہ سندھ اور مکران کے علاقوں کی معاشی حالت بہت خراب تھی، تیسری بات یہ تھی کہ یہاں کی آب و ہوا عربوں کے لیے قطعی ناسازگار تھی۔ یہی وجہ تھی، کہ حجاج نے اس فوج کی تمام ضروریات کا پورا خیال رکھا اور خاص طور سے ہدایات دیں کہ روزانہ استعمال میں آنے والی چھوٹی بڑی تمام چیزیں ہر فوجی کے پاس ہونی چاہئیں۔ اس نے حکم جاری کیا کہ سوئی دھاگے کا بھی انتظام کیا جائے۔ سندھ میں سرکہ نہیں ملتا تھا، اس لیے سرکہ کے میں روٹیاں تر کر کے سائے میں خشک کی گئیں اور پھر سامانِ رسد میں نہایت احتیاط کے ساتھ رکھی گئیں، تاکہ فوجی میدانِ جنگ میں جائیں اور بھوک کے وقت پانی میں بھگو کر روٹی کھائیں تو اس میں سے سرکہ کا ذائقہ محسوس کریں۔

بڑی اور بحری فوج

سندھ پر حملہ کرنے کے لیے بڑی فوج کے علاوہ بحری فوج بھی روانہ کی گئی تھی، جس کا بحری بیڑا بہت مضبوط اور مستحکم تھا۔ اس کا انتظام بحری معاملات کے ماہرین کے سپرد کیا گیا تھا جو اس کی نقل و حرکت کے تمام پہلوؤں کی نگرانی کرتے تھے۔

محمد بن قاسم نے جب فارس سے سندھ کی طرف یلغار کی تو بہت بڑی فوج اس کی کمان میں تھی، اس کے علاوہ چھ ہزار نفوس پر مشتمل شامی سپاہ اس کے ہم رکاب تھی۔ اور بھی بہت سے رضا کار اور سپاہی اس کے لشکر میں شامل تھے۔ اس ضمن میں بلاذری کے الفاظ لائقِ تذکرہ ہیں۔

و ضم ستة الاف من جند اهل الشام و خلقا من غیر ہم ۷۷

یعنی حجاج بن یوسف کے علاوہ شام کے چھ ہزار فوجیوں کو محمد بن قاسم کی کمان

میں روانہ کیا۔ اس کے ساتھ ہی اور بہت سے لوگ اس کے لشکر میں شامل کیے۔

تمام جنگی ساز و سامان انھوں نے قیام شیراز کے زمانے میں تیار کیا۔ چھوٹی بڑی چیزوں کو جمع کرنے، فوج کو تربیت دینے اور برصغیر کے حالات و کوائف سے اچھی طرح مطلع ہونے کی غرض سے وہ چھ مہینے شیراز میں مقیم رہے۔ اس کے بعد مکران کی طرف روانہ ہوئے، اور کنیر کے مقام پر پہنچے جو حد مکران سے پانچ دن کی مسافت پر تھا۔ کنیر سے مکران کے مرکزی شہر فنز پور کا عزم کیا۔ دو دن میں اس شہر میں آئے اور اس پر علم فتح لہرایا۔ وہاں سے چل کر چار دن میں ارمائیل کے مقام پر آئے اور اُسے فتح کیا۔ مکران کا جو حصہ اس سے چند سال پہلے فتح ہو چکا تھا، اس کے امیر محمد بن ہارون نمیری تھے، وہ بھی اپنی فوج اور ساتھیوں سمیت محمد بن قاسم کے ہم رکاب ہو گئے، مگر راستے ہی میں محمد بن ہارون کا انتقال ہو گیا اور انھیں قبیل کے مقام پر دفن کر دیا گیا۔

یہاں یہ یاد رہے کہ ارمائیل کو ارمائیل بھی کہا جاتا ہے۔ یہ مکران اور دیبل کے وسط میں سمندر سے تھوڑی دور واقع تھا۔ اب اسے ارمن بیلہ کے نام سے موسوم کیا جاتا ہے اور قلات ڈویژن میں ضلع لس بیلہ کا صدر مقام ہے، کراچی سے ساٹھ ستر میل کے فاصلے پر شمال میں واقع ہے۔

فنز پور اور ارمائیل کے شہر محمد بن قاسم نے اچھی خاصی جنگ کے بعد فتح کیے اور فتح کے بعد کئی مہینے وہاں مقیم رہے۔ ان علاقوں میں اپنے امیر اور والی مقرر کیے اور ان کے انتظامات کو مضبوط و مستحکم رکھنے کے لیے ان کے نام احکام جاری کیے۔

اسلامی فوج کا دیبل پر حملہ اور اس کی فتح

اب محمد بن قاسم نے عساکر اسلامی کو دیبل کی طرف حرکت کرنے کا حکم دیا جو ارمائیل سے چار دن کی مسافت پر اس زمانے کا بہت بڑا شہر تھا اور ساحل سمندر پر واقع تھا۔ یہی وہ شہر تھا، جہاں سے بحری ڈاکوؤں نے ان کشتیوں کو لوٹا تھا جن پر سرندیپ کے راجا نے مسلمان عورتوں اور بچوں کو سوار کر کے عراق کی طرف روانہ کیا تھا۔ محمد بن قاسم نے ۹۳ھ (جون ۷۱۲ء) کو رمضان کے مہینے یعنی جون ۷۱۲ء میں جمعۃ المبارک کے دن

اس شہر کی حدود میں قدم رکھے، اس وقت بہت بڑا لشکر ان کے ساتھ تھا جس کے ایک حصے کی قیادت ابوالاسود جہم بن احرہ جہنی کر رہے تھے، جو فارس کی جنگوں میں شان دار خدمات سرانجام دے چکے تھے اور محمد بن قاسم ان کے جنگی کارناموں سے بہت متاثر تھے۔ ہزاروں افراد پر مشتمل بڑی فوج کے علاوہ تربیت یافتہ بحری بیڑا بھی ساتھ تھا، جس میں فوج، سامان جنگ، بہترین اسلحہ، رسد اور بہت سی ضروری چیزیں موجود تھیں۔ اس وقت محمد بن قاسم اٹھائیس برس کی عمر کو پہنچ چکے تھے اور وہ تجربہ کار جرنیل، بہادر جنگ جو اور صاحب تدبیر سپہ سالار اور امیر تھے۔

اس واقعے سے ٹھیک اٹھتر سال قبل ۱۵ ہجری (۶۳۶ء) میں برصغیر کی سرزمین میں مسلمانوں کے قدم پہنچ چکے تھے اور اس کے بہت سے حصے ان کے گھوڑوں کی ٹاپوں سے آشنا ہو چکے تھے۔ اور اس کے بعد اس خطہ ارض کے کئی علاقے مسلمانوں نے فتح کر لیے تھے اور وہاں کسی نہ کسی پیمانے پر ان کی حکومت بھی قائم ہو گئی تھی، لیکن بہت بڑی فوج کے ساتھ اور ایک خاص منصوبے اور اہتمام کے ساتھ ۹۳ھ (۷۱۲ء) میں محمد بن قاسم نے حملہ کیا اور سندھ کے اس شہر پر کیا، جس کی فتح کے بعد اسلامی فوج مسلسل آگے بڑھتی اور فتوحات حاصل کرتی گئی۔

اسلامی فوج نے دیبل پہنچتے ہی شہر کا محاصرہ کر لیا اور نہایت تیزی کے ساتھ اس کے اردگرد خندق کھود ڈالی۔ یہ خندق حجاج بن یوسف کے حکم سے کھودی گئی تھی۔ اس پر ہزاروں کی تعداد میں بڑے بڑے نیزے گاڑ دیے اور ان پر جھنڈے لہرا دیے گئے۔ ہر نیزے اور جھنڈے کے نیچے مسلح سپاہی کھڑے کر دیے گئے تھے۔ فوج کے ساتھ ایک منجھنق تھی، جس کا نام عروس تھا۔ یہ اتنی بڑی اور وزنی تھی کہ اسے پانچ سو آدمی کھینچتے تھے، اسے نہایت مناسب مقام پر نصب کر دیا گیا تھا۔

دیبل شہر کے وسط میں ایک بہت بڑا بت خانہ تھا، جس کی چھت پر بڑا مضبوط اور لمبا بانس گڑا ہوا تھا، جو شہر سے بھی زیادہ موٹا تھا۔ اس پر بہت بڑا جھنڈا ہر وقت لہراتا رہتا تھا۔ جب زیادہ تیز ہوا چلتی تو وہ جھنڈا تمام شہر پر لہراتا اور اس پر اپنا سایہ ڈال دیتا

حجاج بن یوسف کا دھیان ہر وقت سندھ کے محاذِ جنگ کی طرف رہتا تھا، اور اس محاذ کو خاص طور سے ۲۱ نے مرکزِ توجہ قرار دے لیا تھا۔ محمد بن قاسم کو حکم تھا کہ ہر تیسرے دن اسے محاذ کی صورتِ حال سے مطلع کیا جائے۔ خود وہ بھی عراق میں بیٹھا ہوا محمد بن قاسم کو جنگ کے سلسلے میں ہدایات دیتا تھا۔ دونوں طرف سے التزام کے ساتھ خط و کتابت کا سلسلہ جاری تھا۔

محمد بن قاسم نے دیبل کے بارے میں پوری تفصیل لکھ کر حجاج کو بھیجی تو اس نے جواب دیا کہ اپنی منجیق عروس کو شہرِ دیبل کی جانب مشرق میں نصب کرو اور اس بات کا خاص طور سے خیال رکھو کہ اس کا دہانہ اوپر کی طرف ہو۔ منجیق چلانے والے کو ہدایت کرو کہ وہ بت خانے کے اس بانس کو نشانہ بنائے، جس کی تم نے اپنے خط میں تفصیل بیان کی ہے، تاکہ باشندگانِ شہر کے دلوں سے بت خانے کی شان و شوکت کا خیال بھی نکل جائے اور ان کا جانی نقصان بھی نہ ہو۔ چنانچہ اسی طرح منجیق چلائی گئی تو نشانہ ٹھیک لگا، گولے سے بت خانے کا لمبا بانس ٹوٹ گیا اور جھنڈا زمین بوس ہو گیا۔

اہلِ شہر کے لیے یہ بہت غم ناک اور باعثِ ملال واقعہ تھا۔ ۲۰ جوش میں آگئے اور غیظ و غضب سے بے قابو ہو گئے۔ محمد بن قاسم نے جو شہر سے باہر حصوں پر کھڑا تھا، ان کو للکارا۔ وہ غصے سے پھرے ہوئے باہر نکلے اور جنگ کے لیے تیار ہو گئے۔ شدید جنگ ہوئی اور مسلمان فوجوں نے انہیں شکست دے کر دوبارہ شہر میں گھسنے پر مجبور کر دیا۔ اب اسلامی فوج شہر میں داخل ہونے کے لیے بے تاب تھی، مگر وہ فصیل جو شہر کے اردگرد حفاظت کے لیے تعمیر کی گئی تھی اور جسے شہر پناہ کہا جاتا تھا، اتنی مضبوط اور اونچی تھی کہ اسے توڑنا بھی مشکل تھا اور اس کے اوپر چڑھنا بھی آسان نہ تھا۔ محمد بن قاسم نے فصیل پر لمبی لمبی سیڑھیاں لگانے کا حکم دیا۔ چنانچہ مضبوط لکڑیوں کی سیڑھیاں لگائی گئیں اور سیڑھیوں کے ذریعے فوجِ دیبل شہر کے اندر داخل ہو گئی۔ منقول ہے کہ پہلا فوجی جو فصیل پر چڑھا اور شہر میں داخل ہوا وہ کوفے کے قبیلے بنی مراد سے تعلق رکھتا تھا۔

تھوڑے عرصے میں دیبل فتح ہو گیا اور راجا داہر شہر چھوڑ کر بھاگ گیا۔ محمد بن قاسم تین دن اس شہر میں مقیم رہے۔ جو لوگ داہر کی طرف سے جنگ میں شریک تھے، انہیں قتل کر دیا گیا۔ جنگ کرنے والوں میں بت خانے کے جو بعض پجاری اور مہنت شامل تھے انہیں بھی موت کے گھاٹ اتار دیا گیا۔ پھر شہر کے ایک علاقے میں مناسب مقام پر مسجد تعمیر کی گئی اور چار ہزار مسلمانوں کو اس شہر میں آباد کیا گیا۔

دیبل اس نواح کا بہت بڑا شہر اور علاقے کا مرکزی مقام تھا۔ راجا داہر کا دار الحکومت یہی شہر تھا اور بت خانے کی وجہ سے اس کو اور بھی اہمیت حاصل تھی۔ بت خانے میں سات سو پچاس پجاری اور مہنت ہر وقت موجود رہتے تھے، جن کے پاس نقد روپے اور سونے چاندی کے ڈھیر لگے ہوئے تھے۔ اس شہر کو فتح کرنا آسان کام نہ تھا۔ یہ انتہائی مشکل مرحلہ تھا جو تاریخ یعقوبی کی روایت کے مطابق کئی مہینوں میں طے ہوا۔ اس شہر کی فتح کا نتیجہ یہ ہوا کہ مسلمان فوجیوں کے حوصلے بڑھ گئے اور مخالفوں کی کمرہمت ٹوٹ گئی۔

دیبل کا محل وقوع

اب سوال یہ ہے کہ دیبل شہر کہاں واقع تھا؟ اور موجودہ دور میں اس کی نشان دہی کیسے کی جاسکتی ہے۔؟ اس سلسلے میں بہت سے اہل تحقیق نے بہت کچھ لکھا ہے، لیکن ہم یہاں برصغیر کے ممتاز عالم مولانا مفتی محمد شفیع مرحوم کی مشہور تصنیف ”اسلام کا نظام اراضی“ کے ایک اندراج کا خلاصہ بیان کرنا کافی سمجھتے ہیں۔ اس سے پتا چلے گا کہ دیبل کس مقام کا نام ہے۔ مفتی صاحب کی تحریر کا مفاد یہ ہے کہ دیبل کا محل وقوع کراچی کے قرب و جوار میں تھا۔ بعض حضرات کا کہنا ہے کہ کراچی کی بندرگاہ کیماری سے کچھ فاصلے پر جزیرہ ”منورہ“ کے پہاڑ کے اوپر جو بہت پرانا قلعہ ہے، وہی دیبل تھا۔ محمد بن قاسم نے منجھنق کے گولے سے جو مینار گرایا تھا وہ اسی قلعے کا مینار تھا۔ بعض حضرات نے ٹھٹھہ شہر کو دیبل قرار دیا ہے، یا قوت حموی کے بیان کے مطابق دیبل وہ مقام ہے جو کراچی کے شمال مشرق میں تقریباً پچاس میل کے فاصلے پر آج ”ڈابے جی“ کے نام سے مشہور ہے اور اسی نام کا ریلوے اسٹیشن بھی ہے۔ اسٹیشن سے چند فرلانگ دور ساحل سمندر پر ایک پرانے

قلعے کے نشان ملے ہیں، پورا قلعہ مٹی کی تہہ میں دبا ہوا برآمد ہوا ہے۔ کھدائی کے دوران وہاں کچھ قبریں بھی پائی گئی ہیں، جن میں مردوں کے ڈھانچے صحیح سالم موجود ہیں، جن کو محکمہ آثارِ قدیمہ نے آئینے کے خول میں محفوظ کر دیا ہے۔ ان ڈھانچوں کے دیکھنے سے معلوم ہوتا ہے کہ یہ وہ مسلمان شہدا ہیں جنہوں نے دیہل کی فتح کے موقع پر جامِ شہادت نوش کیا تھا۔ بعض لاشوں میں تیر پیوست ہیں، تیر کا ہتھ بھی اسی طرح محفوظ ہے۔ اس قلعے کے نیچے سندھ کی قدیم صنعت رنگ سازی کے ایک بڑے کارخانے کے نشان بھی برآمد ہوئے ہیں۔ ممکن ہے، مرورِ ایام سے اس کا نام ”دیہل جی“ سے بدل کر ”ڈابے جی“ ہو گیا ہو۔ ۴۸۔

نیرون (حیدرآباد) کی طرف پیش قدمی

دیہل کی فتح اور وہاں کے انتظامی امور کی تکمیل کے بعد محمد بن قاسم نے نیرون کی طرف پیش قدمی کی، جو دیہل سے بجانب جنوب چاردن کی مسافت پر تھا۔ نیرون اس زمانے میں وہ شہر تھا، جسے اب حیدرآباد (سندھ) کے نام سے موسوم کیا جاتا ہے۔

یہاں یہ واقعہ قابل ذکر ہے کہ نیرون کے حاکم کا نام سندرتھا جو عملاً راجا داہر کے ماتحت تھا، لیکن اس نے محمد بن قاسم کے حملے سے کئی سال پہلے حجاج بن یوسف کے پاس آدمی بھیج کر اس وقت اس سے صلح کر لی تھی، جب دیہل کے قریب مسلمان عورتوں اور بچوں کا جہاز لوٹا گیا تھا اور حجاج نے راجا داہر کو پیغام بھیجا تھا کہ ڈاکوؤں کو گرفتار کر کے سزا دی جائے، لیکن راجا داہر نے اس پیغام کو درخورِ اعتنا نہیں سمجھا تھا اور ڈاکوؤں کو گرفتار کرنے اور سزا دینے سے انکار کر دیا تھا۔ اس کے بعد راجا داہر کے علاقے پر عربوں کے حملے کا خطرہ پیدا ہو گیا تھا اور اس موقع پر نیرون کے حاکم سندرتھا نے دور اندیشی سے کام لیتے ہوئے، حجاج بن یوسف کی طرف مصالحت کا پیغام بھیجا تھا، جو حجاج نے منظور کر لیا تھا۔ اس کا نتیجہ یہ ہوا کہ محمد بن قاسم نے جب نیرون (حیدرآباد) کی طرف پیش قدمی کی تو سندرتھا سے کوئی تعرض نہیں کیا، نہ سندرتھا نے ان سے لڑائی جھگڑے کی کوشش کی، بلکہ اس نے اور اس کی رعایا نے اس معاہدے پر پورا عمل کیا جو کئی سال پہلے حجاج سے کیا گیا تھا۔

نیرون (حیدرآباد) کے لوگوں نے اپنے حاکم سندر کی قیادت میں شہر سے باہر نکل کر محمد بن قاسم کا استقبال کیا اور نہایت اعزاز و احترام کے ساتھ انھیں شہر میں لے گئے۔ تمام اسلامی فوج کے کھانے پینے اور آرام و آسائش کا بہترین انتظام کیا اور انھیں ہر قسم کی سہولتیں بہم پہنچائیں۔

نیرون سے محمد بن قاسم نے حجاج کو خط لکھا اور یہاں کی صورت حال سے مطلع کیا۔ اس خط میں اس نے حجاج سے آگے بڑھنے اور مزید علاقے فتح کرنے کی اجازت طلب کی۔ ان دنوں خراسان کے امیر قتیبہ بن مسلم باہلی تھے جو مشرق میں فتوحات کرتے ہوئے حدود چین تک پہنچ گئے تھے۔ انھوں نے بھی حجاج سے آگے قدم بڑھانے کی درخواست کی تھی۔ حجاج نے دونوں کو ایک ہی جواب دیا کہ جہاں تک فتوحات حاصل کر سکتے اور آگے بڑھ سکتے ہو، بڑھتے جاؤ۔ محمد بن قاسم کو حجاج کا یہ جواب نیرون ہی میں موصول ہوا۔

نیرون سے آگے روانگی

محمد بن قاسم نے چند روز نیرون میں قیام کیا، اس کے بعد اگلی منزل کی طرف روانہ ہوئے، جدھر کا رخ کیا، فتح سے ہم کنار ہوتے گئے۔ مورخین نے ان کی اگلی منزل کو سندھ اور سہیدان کے دو دریاؤں سے موسوم کیا ہے، لیکن یہ معلوم نہیں ہو سکا کہ وہ کن کن علاقوں سے گزرتے تھے۔ اتنا البتہ پتا چلتا ہے کہ ان دریاؤں کے قریب کے ایک علاقے کا حاکم ایک شخص سروپ داس تھا۔ اسلامی لشکر اس کے علاقے میں داخل ہوا تو اس نے آگے بڑھ کر اپنی رعایا کی طرف سے محمد بن قاسم کا استقبال کیا اور صلح کی درخواست کی۔ اس طرح اس نے اپنے علاقے کے باشندوں کو لڑائی کے خطرات سے بچا لیا۔ محمد بن قاسم نے وہاں کے لوگوں کے ساتھ نہایت اچھا برتاؤ کیا اور ان سے خراج ادا کرنے کے لیے کہا، انھوں نے خراج دینا بخوشی منظور کر لیا اور اسلامی فوج آگے کو روانہ ہو گئی۔

اب محمد بن قاسم اور عساکر اسلامی کا رخ دریائے سندھ کی طرف تھا۔ انھوں نے ایک وسیع میدان میں پڑاؤ کیا، اس سے کچھ فاصلے پر ایک شہر آباد تھا، جسے عربی کتب

تاریخ میں ”سدوسان“ لکھا گیا ہے۔ یہ شہر دریائے سندھ کے مغربی جانب تھا اور اس کے قرب وجوار میں بدھ مذہب سے تعلق رکھنے والے لوگ آباد تھے۔ محمد بن قاسم نے قبیلہ بنو ثقیف کے ایک بہادر فوجی محمد بن مصعب ثقفی کو سدوسان کی مہم پر روانہ کیا۔ محمد بن مصعب اور اس کے فوجی گھوڑوں اور اونٹوں پر سوار ہو کر سدوسان پہنچے۔ وہاں کے لوگوں نے صلح کی درخواست کی اور امن وامان کے طالب ہوئے۔ محمد بن مصعب نے ان کی درخواست قبول کی اور خراج ادا کرنے کا حکم دیا۔ انھوں نے خراج گزار اور وفا شعار ہونے کا وعدہ کیا اور یہی بات فریقین کے درمیان صلح کی شرط قرار پائی۔

مسلمان فوج کے ساتھ غیر مسلم فوج

سدوسان سے روانہ ہوتے وقت محمد بن مصعب ثقفی نے وہاں کے کچھ آدمی اس لیے اپنے ساتھ کر لیے کہ یہ لوگ شرط صلح پر قائم رہیں۔ بلاذری کی روایت کے مطابق محمد بن مصعب جب محمد بن قاسم کے پاس پہنچے تو سدوسان کے چار ہزار جاٹ ان کے ساتھ تھے، یہ سب لوگ مسلمانوں کی فوج میں شامل ہو گئے تھے۔ محمد بن قاسم نے سدوسان کی امارت اپنے ایک ساتھی کے سپرد کی، جس نے وہاں کا انتظام اپنے ہاتھ میں لے لیا۔ ۴۹

راجا داہر سے جنگ اور اس کا قتل

محمد بن قاسم نے جب دیبل پر حملہ کر کے اسے فتح کر لیا تو راجا داہر وہاں سے بھاگ گیا تھا اور حدود سندھ سے نکل کر راجا راسل کی راجدھانی میں ”کچھ“ کے مقام پر پہنچ گیا تھا۔ یہ علاقہ ہندوستان میں شامل تھا جو موجودہ دور میں گجرات کا ٹھیا واڑ کا حصہ ہے۔ راجا داہر نے راجا راسل سے مل کر محمد بن قاسم کے خلاف وسیع پیمانے پر جنگی تیاریاں شروع کر دی تھیں۔ محمد بن قاسم سندھ کے بڑے اور مشہور شہروں کو زیرِ نگیں کر کے اپنی فوج کا رخ ہندوستان کے اس علاقے کی طرف موڑنا چاہتے تھے، جہاں راجا داہر اسلامی لشکر کے خلاف، معرکہ آرا ہونے کی تیاریوں میں مصروف تھا۔ چنانچہ ہنگامی طور

سے دریائے سندھ پر لکڑی کا پل باندھ دیا گیا جسے عبور کر کے مسلمان فوج کچھ کے علاقے میں داخل ہو گئی۔ راجا داہر جو دیبل کی شکست کا بدلہ لینے کے لیے ایک مدت سے یہاں بیٹھا حربی ساز و سامان جمع کر رہا تھا، نہایت عزم و ہمت اور انتہائی تیزی اور مستعدی کے ساتھ بہت بڑے لشکر کی معیت میں میدان جنگ میں نمودار ہوا۔ وہ ایک جنگی ہاتھی پر سوار تھا، مورخین کے بیان کے مطابق مزید ستائیس ہاتھی، اس کے آگے پیچھے چل رہے تھے، اور یہ وہ ہاتھی تھے، جنھیں خاص طور سے جنگی تربیت دی گئی تھی۔

راجا داہر اس جنگ کو فیصلہ کن جنگ کی حیثیت دینا چاہتا تھا، اور یہ جنگ واقعی فیصلہ کن ثابت ہوئی۔ اس میں ٹھاکروں کی فوج بھی ہزاروں کی تعداد میں داہر کے زیر کمان تھی۔ یہ بڑی بہادر فوج تھی جس نے مسلمانوں کا مقابلہ جرات اور بے جگری سے کیا۔ تاریخ کی کتابوں میں بتایا گیا ہے کہ اس جنگ کی شدت کا یہ عالم تھا کہ اس نواح میں اس سے قبل کبھی ایسی شدید اور زور دار جنگ نہیں ہوئی تھی۔

برصغیر کے قدیم حکمران جنگی ہاتھیوں کو اس انداز سے میدان جنگ میں لاتے تھے کہ جو ہاتھی سب سے زیادہ طاقت ور اور سرکش ہوتا، اس کی سونڈ پر ایک بہت بڑا تیز خنجر باندھ دیا جاتا، جسے کٹارا کہا جاتا ہے۔ پھر پوری سونڈ لوہے کی زرہوں سے چھپادی جاتی تھی۔ اس کے جسم پر بھی لوہے کی زرہیں اور میخیں ہوتی تھیں، اس کے بعد اسے دشمن کے مقابلے میں میدان میں چھوڑ دیا جاتا، اور پانچ سو بہادر جنگجو سپاہیوں کی پیدل فوج اسلحہ سے لیس ہو کر اس کے ارد گرد چلتی تھی۔ ایک ہاتھی تقریباً چھ ہزار شہسواروں سے نبرد آزما ہوتا تھا اور جس طرف حملہ کرتا، دشمن کی صفوں کی صفیں الٹا جاتا۔ اس قسم کے ستائیس جنگی ہاتھی راجا داہر کی فوج میں شامل تھے، جن کے ساتھ چودہ پندرہ ہزار سپاہی میدان جنگ میں موجود تھے۔ پیدل اور سوار فوج اس کے علاوہ تھی، جو کئی ہزار افراد پر مشتمل تھی۔ مجموعی اعتبار سے راجا داہر کی فوج چالیس ہزار سے زیادہ تھی۔

راجا داہر خود میدان جنگ میں موجود تھا، وہ ایک جنگی ہاتھی پر سوار تھا اور خوب دادِ شجاعت دے رہا تھا۔ سخت گرمی کا موسم تھا اور سورج کی تپش سے زمین آگ کے شعلے

اُگل رہی تھی۔ ایک مرتبہ ایسا ہوا کہ داہر نے آگے بڑھ کر مسلمان فوجیوں پر شدید حملہ کیا۔ اس اثنا میں اس کا ہاتھی پیاس کی شدت کے باعث فیل بان کے قابو سے باہر ہو گیا۔ اب راجا ہاتھی سے اترا اور حریف پر تیزی سے تلوار کے وار کرنے لگا۔ وہ پیدل فوجی کی حیثیت سے لڑ رہا تھا۔ ادھر مسلمانوں کے پاؤں بھی مضبوطی سے جم چکے تھے، دونوں طرف کے فوجیوں کی گردنیں کٹ کٹ کر زمین پر گر رہی تھیں اور لاشے خاک و خون میں تڑپ رہے تھے۔ فریقین کے جنگجو گرفتار بھی ہو رہے تھے۔ معرکہ زوروں پر تھا کہ راجا داہر مقابلہ کرتا ہوا بھاگ کھڑا ہوا، اس کے ساتھ ہی اس کی فوج کے حوصلے ٹوٹ گئے اور اس نے میدان چھوڑ کر فرار کی راہ اختیار کی۔ مسلمانوں نے شکست خوردہ فوج کا تعاقب کیا اور بے شمار لوگوں کو قتل کر دیا گیا، راجا داہر کو بھی مار دیا گیا۔

راجا داہر کو کس نے قتل کیا؟

ایک روایت میں بتایا گیا ہے کہ اسے قبیلہ بنو کلاب کے ایک فوجی نے قتل کیا تھا۔

دوسری روایت کے مطابق بنو قبیلہ بنو طے سے تعلق رکھنے والے ایک سپاہی قاسم کی تلوار سے راجا داہر کا سر تن سے جدا ہوا۔ قاسم کے والد کا نام ثعلبہ، دادا کا عبداللہ اور پردادا کا حصن تھا۔ اس سلسلہ نسب کی رُو سے اسے قاسم بن ثعلبہ بن عبداللہ بن حصن طائی کہا جاتا تھا۔

ایک اور روایت میں بتایا گیا ہے کہ اس کے قاتل کا تعلق تو قبیلہ بنو طے ہی سے تھا، لیکن قاتل کا نام قشعم بن ثعلبہ طائی تھا۔ ۵۰ قشعم بن ثعلبہ نے اپنے اس بہت بڑے بہادرانہ کارنامے کو جن اشعار کے قالب میں ڈھالا، وہ لائق ملاحظہ ہیں۔

الخیل تشہدیوم داہرو القضا ومحمد بن القاسم بن محمد

انی فرجت الجمع غیر معرد حتی علوت عظیمہم بمہند

فترکتہ تحت الحجاج مجدلاً متعفر الخدین غیر موسد

یعنی جس دن داہر سے جنگ ہوئی، گھوڑے اور نیزے اور محمد بن قاسم گواہی دیتے ہیں۔

کہ اس دن میں فوجیوں کی صفوں کو چیرتا پھاڑتا ہوا، اہل سندھ کے عظیم حکمران راجا داہر پر ہندی تلوار سے غالب آگیا۔

میں نے اسے گردوغبار کے نیچے پڑا ہوا، اس حالت میں چھوڑا کہ اس کے رخساروں پر مٹی کی تہہ جمی ہوئی تھی اور اس کے سر کے نیچے کوئی تکیہ نہ تھا۔

راجا داہر کے قتل کی خبر فوری طور پر عراق میں حجاج بن یوسف کو پہنچائی گئی، جو نہایت بے تابی سے جنگ کے نتیجے کا انتظار کر رہا تھا۔ اس کے بعد اس کا سر کاٹ کر حجاج کے دربار میں بھیجا گیا۔

منصور بن حاتم نخوی کے حوالے سے ہندوستان کے ممتاز مورخ قاضی اطہر مبارک پوری رقم طراز ہیں:

”راجا داہر اور اس کے قاتل دونوں کی تصویریں یا مجسمے شہر بھڑوچ میں بنے ہوئے ہیں۔ ہندوستان میں قدیم زمانے سے نامور افراد کے مجسموں اور تصویروں کے ذریعے ان کی یادگار قائم کرنے کا رواج ہے۔ چونکہ سندھ کا راجا داہر سوراشر اور گجرات کے علاقے کچھ میں قتل ہوا، جو راجا راسل کی ملکیت تھا، اس لیے اس کی اور اس کے قاتل دونوں کی یادگار گجرات کے قدیم شہر بھڑوچ میں قائم کر کے دونوں بہادروں کے کارناموں کو یاد رکھا گیا۔ دونوں اپنے اپنے کارناموں میں بہادر تھے۔ راجا داہر نے عرب کی عظیم فوج کا جم کر مقابلہ کیا اور قشعم نے اس عظیم راجے کا کام تمام کیا۔ راجا داہر کے مرنے کے بعد پورے سندھ پر محمد بن قاسم کا مکمل قبضہ ہو گیا اور وہ اطراف و جوانب کے قریہ قریہ اور شہر شہر کو فتح کرتے ہوئے ارور جا پہنچے۔ ۵۱

راجا داہر سے لڑنا اور اس کو قتل کر دینا بہت بڑا کارنامہ تھا جو محمد بن قاسم کی قیادت میں عرب فوج نے سرانجام دیا۔ جب راجا داہر کا سر عراق پہنچا تو کئی شاعروں نے محمد بن قاسم اور ان کی بہادر فوج کی تعریف میں شعر کہے۔ یہ شعر کہنے میں وہ بے شبہ حق بجانب تھے۔

حضرت حسن بصریؒ کے فرزند گرامی حضرت کہمس جو نامور تابعی تھے، اس جنگ میں فوجی کی حیثیت سے محمد بن قاسم کے لشکر میں شامل تھے۔ وہ اس جنگ کا حال بیان کرتے ہوئے فرماتے ہیں کہ راجا داہر بہت بڑی فوج لے کر ہمارے مقابلے میں آیا، ستائیس جنگی ہاتھی اس کے ساتھ تھے۔ دریائے سندھ عبور کر کے ہم اس کے لشکرِ جرار کا مقابلہ کرنے کے لیے گئے اور پھر شدید جنگ ہوئی، جس میں عددی اعتبار سے بھی داہر کی فوج بہت زیادہ تھی، حربی ساز و سامان کا بھی کوئی حساب نہ تھا، سب سے بڑی بات یہ کہ جہاں جنگ ہو رہی تھی، اس کے گرد و پیش کا تمام علاقہ خود اس کی یا اس کے ہم مذہب راجوں مہاراجوں کی قلمرو میں شامل تھا، لیکن اسی کے باوجود دشمن کو ہزیمت اور مسلمانوں کو کامیابی ہوئی۔ یہ سب اللہ کی مہربانی اور اس کی رحمت تھی۔

اس پر عرب مسلمانوں کا خوش ہونا اور مختلف طریقوں سے مسرت و شادمانی کا اظہار کرنا انسانی فطرت کے عین مطابق تھا۔

الوریا اور کی طرف پیش قدمی

کچھ کے عظیم معرکے سے فارغ ہونے اور میدان جیت لینے کے بعد محمد بن قاسم نے اور کی طرف پیش قدمی کی۔ ایک روایت کے مطابق راجا داہر کی بیوی اور اس کے اہل خانہ اور کے حکمران کے ہاں مقیم تھے اور اس نے ان کو پناہ دے رکھی تھی۔ خدمت گزاروں کی ایک جماعت ان کے ساتھ تھی اور مال و دولت کے ڈھیر ان کے پاس تھے۔ راجا داہر کی بیوی کو جب پتا چلا کہ محمد بن قاسم کی فوج نے اور کا رخ کر لیا ہے تو اپنی بہت سی باندیوں اور کنیزوں کے ساتھ اس نے اپنے آپ کو آگ لگا دی اور جل کر زندگی کا خاتمہ کر لیا تاکہ مسلمان فوجیوں کی گرفت میں نہ آسکیں۔ یہ فتوح البلدان کی

روایت ہے۔ ۵۲۔

ایک اور روایت میں جو تاریخ یعقوبی میں درج ہے بتایا گیا ہے کہ ارور علاقہ سندھ کا بہت بڑا شہر تھا۔ راجا داہر کی بیوی اپنی بہت سی خادماؤں کے ساتھ اس شہر میں مقیم تھی اور وہاں کے حکمران کی پناہ میں تھی۔ محمد بن قاسم نے یہاں پہنچ کر اس کا محاصرہ کر لیا تھا۔ اس کے باشندوں کو ابھی تک راجا داہر کے مارے جانے کی خبر نہیں ہوئی تھی۔ محمد بن قاسم نے کچھ لوگوں کے ذریعے داہر کی بیوی کو اس کے مرنے کی اطلاع دی اور امان طلب کرنے کے لیے کہا۔ چنانچہ باشندگان شہر نے امان طلب کر لی اور محمد بن قاسم کے لیے شہر کا دروازہ کھول دیا گیا۔ محمد بن قاسم نے شہر میں داخل ہو کر نئے انتظامات کیے اور وہاں کے لوگوں کو امان دی۔ پھر اپنا نائب مقرر کر کے آگے نکل گئے۔ ۵۳۔

الور یا ارور علاقہ سندھ کا قدیم شہر اور رائے خاندان کا دارالحکومت تھا اور دریائے سندھ کے کنارے واقع ہونے کی وجہ سے بہت سرسبز اور آباد تھا۔ اس کی حدود سلطنت جنوب میں گجرات اور سوراشر تک پھیلی ہوئی تھیں۔ آج کل اسے اروڑ کہتے ہیں۔ سندھ میں روہڑی اسٹیشن سے چار میل جنوب میں واقع ہے اور دور دور تک کھنڈر پھیلے ہوئے ہیں۔ ۵۴۔

برہمن آباد کی تسخیر

راجا داہر کی موت کے بعد اس کی فوج کے بہت سے سپاہی بھاگ کر برہمن آباد چلے گئے تھے۔ یہ سندھ کا وہ پُرانا شہر تھا، جس کے ارد گرد دور تک پھیلی ہوئی جھاڑیاں اور بے شمار درخت تھے۔ یہ ایسا جنگل تھا، جس میں لوگوں کے چھپ جانے اور روپوش ہو جانے کی بڑی گنجائش تھی، چنانچہ داہر کی فوج کے ہزاروں سپاہی اس جنگل میں چھپ گئے تھے، وہ موقع پا کر مسلمانوں پر حملہ کرنا چاہتے تھے تاکہ داہر کی شکست اور موت کا بدلہ لیا جاسکے۔ محمد بن قاسم کو اس کی اطلاع ہوئی تو انہوں نے برہمن آباد اور اس کے قرب و جوار کے علاقے کی تسخیر کا عزم کیا اور نہایت تیزی سے یہاں پہنچے اور دشمن پر حملہ آور ہوئے۔ داہر کی فوج کے ان سپاہیوں نے جو اس نواح میں چھپے بیٹھے تھے، مسلمانوں کا

ڈٹ کر مقابلہ کیا، لیکن مسلمان فوج نے ان کو بڑی طرح شکست دی۔ ایک روایت کی رو سے دشمن کے آٹھ ہزار اور ایک روایت کی رو سے چھبیس ہزار آدمی مارے گئے۔

حضرت حسن بصری رحمۃ اللہ علیہ کے فرزندِ دلبند حضرت کہمیس اس لڑائی میں محمد بن قاسم کے ہم رکاب تھے۔ انہوں نے ”برہمن آباد“ کے بجائے اس شہر کو ”برہما“ کہا ہے۔ لیکن اس سے کوئی فرق نہیں پڑتا۔ برہمن آباد اور برہما کا اطلاق ایک ہی شہر پر ہوتا ہے۔

بعض اور شہروں کی طرف پیش قدمی

زاجا داہر کی فوج سے بھاگ کر جو سپاہی اروڑ اور برہمن آباد میں روپوش ہو گئے تھے، وہ ہزاروں کی تعداد میں تھے۔ ان کی سرکوبی کے بعد محمد بن قاسم نے اگلے شہروں کی طرف پیش قدمی کی۔ وہ دراصل اس نواح کے دو بڑے شہروں کو فتح کرنا چاہتے تھے۔ ایک شہر کا نام اس زمانے میں الرور اور ایف کا بغرور تھا۔ راستے میں ایک قصبہ ساوندری پڑتا تھا۔ وہاں پہنچے تو لوگوں نے قصبے کی حد سے باہر نکل کر ان کا استقبال کیا اور طالب امان ہوئے۔ محمد بن قاسم نے ان کی درخواست اس شرط کے ساتھ منظور کی کہ وہ خیر سگالی کے جذبے سے مسلمانوں کی ضیافت اور اگلے سفر کے لیے ان کی رہنمائی کریں گے۔ یہ شرط مانی گئی تو وہ آگے بڑھے اور بسمد نام کے ایک قصبے میں پہنچے۔ وہاں کے لوگوں نے بھی باشندگان ساوندری کی طرح امن و صلح کی التجا کی۔ ان پر بھی وہی شرط عائد کی گئی جو ساوندری کے باشندوں پر عائد کی گئی تھی، جس پر بخوشی عمل کیا گیا۔

اب اسلامی فوج الرور پہنچی اور شہر کا محاصرہ کر لیا۔ یہ اس علاقے کا ایک بڑا شہر تھا۔ باشندگان شہر سے اس شرط پر صلح ہوئی کہ مسلمان نہ مقامی باشندوں کو قتل کریں گے، نہ ان کا بت خانہ منہدم کریں گے اور نہ بتوں کو توڑیں گے۔ ان کے بت خانے کو وہی حیثیت حاصل ہوگی جو یہود و نصاریٰ اور مجوس کے عبادت خانوں کو حاصل ہے۔

محمد بن قاسم نے ان پر خراج مقرر کیا، جو ادا کرنا ضروری ہوگا۔ طے پایا کہ اگر وقت مقررہ پر خراج ادا نہ ہو سکے اور اس میں کچھ دیر ہو جائے تو کوئی حرج نہیں۔ خراج ادا

کرنے والوں پر سختی نہیں کی جائے گی۔ شہر الرور میں ایک مسجد تعمیر کی گئی اور مسلمان وہاں آباد کیے گئے۔ ۵۵۔

بغزور کے باشندوں سے بھی اسی طرح صلح کی گئی۔ وہاں بھی بالکل امن و امان رہا اور فریقین میں سے کسی فریق نے کسی پر سختی نہیں کی۔

محمد بن قاسم نے ۹۳ھ (۷۱۲ء) میں سرزمین سندھ میں قدم رکھا تھا اور مذکورہ بالا تمام واقعات ۹۳ھ (۷۱۲ء) ہی میں ہوئے، یعنی ان کے ورود سندھ کے پہلے سال ہی اتنی فتوحات حاصل ہو گئیں۔

راجا پتچ سے لڑائی اور اس کا قتل

اس کے بعد ۹۴ھ (۷۱۳ء) شروع ہوا۔ بالفاظ دیگر محمد بن قاسم کے سندھ میں وارد ہونے پر ایک سال گزر گیا اور دوسرے کا آغاز ہوا۔ اس سال ان کی جنگ راجا داہر کے بیٹے راجا پتچ سے ہوئی جو دوران جنگ میں مارا گیا۔ اس کے علاوہ بھی اس سال میں کئی معرکے ہوئے اور ہر معرکے میں مسلمان کامیاب رہے۔

پنجاب کا عزم اور ملتان کی فتح

محمد بن قاسم کی سندھ میں آمد پر اب دو سال پورے ہو چکے تھے اور تیسرا سال شروع ہو گیا تھا، یعنی ۹۳ھ کے بعد ۹۴ھ کا سورج بھی غروب ہو گیا تھا اور ۹۵ھ نے اپنے سفر کا آغاز کر لیا تھا۔ اس اثنا میں سندھ کا تمام علاقہ فتح کر لیا گیا تھا بلکہ حدود سندھ سے آگے رن کچھ کے بھی اچھے خاصے علاقے اسلامی فوجیں زیر نگیں کر چکی تھیں۔ اب انہوں نے پنجاب کا رخ کیا اور ملتان کی طرف بڑھنے لگیں۔ دریائے بیاس عبور کر کے راستے کے چند شہروں پر تسلط جمایا اور پھر تیزی سے ملتان کے دروازے پر جا دستک دی۔ وہاں کے لوگوں نے لڑائی کو دعوت دی تو اسلامی لشکر کے ایک فوجی زائدہ بن عمیر طائی نے بڑی ہنرمندی اور چابک دستی سے اپنے دستے کی کمان کی اور نہایت دلیری اور بہادری سے دشمن کا مقابلہ کیا۔ نتیجہ یہ ہوا کہ حریف کے جنگجو جو شہر سے باہر نکل کر لڑ رہے تھے،

مسلمانوں کے تابڑ توڑ حملوں کی تاب نہ لاسکے اور میدان چھوڑ کر بھاگنے پر مجبور ہو گئے۔ اس موقع پر محمد بن قاسم نے جو جنگ کی تمام صورت حال کا جائزہ لے رہے تھے، فوج کو تیزی سے شہر کے چاروں طرف پھیلا دیا اور اس کا جلدی سے محاصرہ کر لینے کا حکم جاری کیا۔ محاصرے نے اتنا طول کھینچا کہ اسلامی لشکر میں سامانِ رسد کی شدید قلت پیدا ہو گئی اور کھانے پینے کی چیزوں کا دستِ یاب ہونا مشکل ہو گیا۔

یہ انتہائی اذیت ناک صورت حال تھی۔ اس دوران میں شہر کا ایک شخص طلبِ امان کے لیے محمد بن قاسم کی خدمت میں آیا اور اس مقام کی نشان دہی کی جہاں سے پینے کا پانی شہر کو جاتا تھا۔ مسلمان فوج نے فوراً اس مقام پر قبضہ کر لیا اور پھر بالکل آسانی سے شہر فتح ہو گیا۔

بات یہ تھی کہ دریا کا پانی ایک جگہ سے گزر کر شہر کے اندر جاتا اور ایک تالاب میں جمع ہوتا تھا۔ اسی تالاب سے پورے شہر کے لوگ پانی حاصل کرتے تھے۔ اس شخص کی نشان دہی کے بعد محمد بن قاسم نے فوجیوں کو حکم دے کر شہر کے باہر نہر اس قدر گہری کر دی کہ سارا پانی وہیں رُک گیا اور شہر میں جانا بند ہو گیا۔ اب پانی کی نایابی اور پیاس کی شدت سے تمام شہر بلبلا اٹھا اور باشندگانِ ملتان نے خود ہی مسلمان فوج کے لیے شہر کے دروازے کھول دیے۔

محمد بن قاسم نے شہر کے اندر جا کر ان فوجیوں کو قتل کر دیا جنہوں نے مسلمانوں سے لڑائی کی تھی اور جو سپاہی میدانِ جنگ میں نہیں آئے تھے، انہیں گرفتار کر لیا گیا۔

ملتان میں جو بہت بڑا بت خانہ تھا، اس میں چھ ہزار پجاری اور مہنت ہر وقت موجود رہتے تھے۔ دس گز لمبی اور آٹھ گز چوڑی اس کی ایک کوٹھری تھی، اس کی چھت میں ایک سوراخ تھا، جس میں بت خانے کی نذر و نیاز اور چڑھاوے کی رقم ڈالی جاتی تھی اور وہ رقم کوٹھری میں گرتی جاتی تھی۔

ملتان کے اس بت خانے میں سندھ اور ہند کے بے شمار لوگ روزانہ عبادت کے لیے آتے تھے اور بہت بڑی مقدار میں سونا، چاندی اور نقد روپے اس کی بھیٹ

چڑھاتے تھے۔ محمد بن قاسم نے بت خانے سے چھ ہزار پچاریوں اور مہنتوں کو گرفتار کر لیا اور سونے چاندی کے ڈھیر اور نقد روپے سرکاری خزانے میں جمع کرانے کے لیے الگ رکھ لیے۔

اب تک کا خرچ اور آمدنی

مسلمان فوجوں کے سندھ میں داخل ہونے پر اب دو سال ہو چکے تھے۔ سندھ پورا فتح کر لیا تھا، رن کچھ کے اچھے خاصے علاقے پر قبضہ کر لیا گیا تھا، ملتان زیر نگیں ہو چکا تھا اور راجا داہر موت کے گھاٹ اتر چکا تھا۔ حجاج بن یوسف نے محمد بن قاسم کو خط لکھا کہ میں نے امیر المومنین ولید کو یہ تحریری ضمانت دی ہے کہ ہندوستان کی مہمات پر میں نے جس قدر مال و دولت خرچ کیا ہے، وہ سب بیت المال میں جمع کرادیا جائے گا۔ اب تم مجھے میری اس ذمے داری سے سبک دوش کرو اور بتاؤ کہ تمہارے اس علاقے میں آنے اور اس کو فتح کرنے میں اب تک کتنی رقم خرچ ہوئی اور کیا آمدنی ہوئی۔؟

اس کے جواب میں محمد بن قاسم نے حجاج کو کثیر مقدار میں مال بھیجا۔ اسے دیکھ کر حجاج نے مہمات ہند اور سندھ پر خرچ اور آمدنی کا حساب لگایا تو پتا چلا کہ اب تک کل ساٹھ لاکھ درہم خرچ ہوئے ہیں اور ایک کروڑ بیس لاکھ درہم کی آمدنی ہوئی ہے۔ یہ صورت حال سامنے آئی تو حجاج نے اطمینان کا اظہار کیا اور کہا:

شفینا غیظنا وادرکنا ثارنا وازددنا ستین الف الف درہم

ورأس داہر. ۵۶

یعنی ہم نے اپنا غصہ ٹھنڈا کیا اور خون بہا لیا، اور مزید ساٹھ لاکھ درہم کی رقم اور راجا داہر کا سرفنفع میں پایا۔

حجاج بن یوسف کا انتقال

محمد بن قاسم ملتان کی فتح کے بعد وہاں کے انتظام و انصرام کو آخری شکل دینے میں مصروف تھے اور بہت سے انتظامی معاملات سے فارغ ہو چکے تھے کہ رمضان ۹۵ھ

(جون ۱۴ء) میں حجاج بن یوسف کے انتقال کی خبر پہنچی۔ یہ خبر سنتے ہی وہ ملتان سے الرور اور بغرور کی طرف لوٹے اور کچھ دن اس نواح میں قیام کیا۔ وہاں کے دوران قیام میں انہوں نے اس علاقے کے لوگوں سے انتظامی معاملات سے متعلق گفتگو کی اور ان کی رائے کو خاص اہمیت دی، اس لیے کہ وہ اس علاقے کے رہنے والے تھے اور ان کے مشورے اور تعاون کی ہر معاملے میں ضرورت تھی۔ مختلف افراد کو انعام و اکرام اور ہدایا و تحائف سے نوازا۔ مستحقین، غربا و مساکین، بیوہ عورتوں اور بوڑھے اور لاوارث لوگوں کی مدد کی۔ بعض مقامات پر فوجی مہم روانہ کی۔

بھیلمان اور سورٹھ پر چڑھائی

سندھ اور ملتان کی فتح کے بعد محمد بن قاسم نے ان شہروں اور علاقوں کو مرکز توجہ ٹھہرایا جو سندھ سے ملحق ہیں اور ہندوستان کے موجودہ جغرافیے کے لحاظ سے راجستان اور گجرات کا ٹھیا واڑ میں شامل ہیں۔ اس نواح کے بعض مقامات مثلاً کچھ وغیرہ اس سے تھوڑا عرصہ قبل راجا داہر کے ساتھ لڑائی کے نتیجے میں فتح ہو چکے تھے، اب باقی علاقوں اور شہروں کو فتح کرنے کا عزم کیا گیا۔ اس کے لیے انہوں نے سب سے پہلے بھیلمان پر فوج کشی کی جسے عربی کتب تاریخ میں بیلمان لکھا گیا ہے۔ یہ شہر اس زمانے میں گوجر قوم کا مرکزی مقام تھا، جو اچھی خاصی تعداد میں اس نواح میں آباد تھے۔ بھیلمان کے باشندوں نے مسلمان فوج کا مقابلہ نہیں کیا اور اس کی شرائط کے مطابق صلح کر لی۔

اس کے بعد محمد بن قاسم کی فوج اس علاقے کے ایک اور شہر سورٹھ کی طرف بڑھی، جسے عرب مورخوں نے ”سرسٹ“ تحریر کیا ہے۔ یہاں کے لوگوں نے بھی لڑائی سے گریز کیا اور کسی قسم کی مزاحمت کے بغیر مسلمانوں کی اطاعت گزاری کا اعلان کر دیا۔

کھیڑا کی جنگ اور فتح

بھیلمان اور سورٹھ کو بلا مقابلہ زیر نگیں کر لینے کے بعد اسلامی فوجوں نے کھیڑا کا رخ کیا جو علاقہ گجرات کے وسط میں واقع ہے اور جسے عربوں کی تاریخ میں ”کیرج“ کے

نام سے موسوم کیا گیا ہے۔ اس شہر اور اس کے گرد و نواح کا حکمران راجا دوہر تھا۔ اسے محمد بن قاسم کی آمد کا پتا چلا تو مقابلے کے لیے میدان میں اترا، دونوں طرف کی فوجیں آمنے سامنے آئیں اور قدم جما کر لڑنے لگیں۔ کچھ دیر بعد راجہ دوہر کی فوج کے پاؤں اکھڑ گئے اور راجا میدان چھوڑ کر بھاگ کھڑا ہوا۔

ایک روایت کے مطابق راجا دوران جنگ میں مارا گیا اور شہر کے لوگوں نے محمد بن قاسم کی خدمت میں حاضر ہو کر امان طلب کی۔ جن لوگوں نے لڑائی میں حصہ نہیں لیا تھا، انھیں امان دے دی گئی اور جو لوگ شریک جنگ تھے، ان میں بعض کو قتل کر دیا گیا اور بعض کو قید میں ڈال دیا گیا۔

محمد بن قاسم کی گرفتاری اور موت

برصغیر میں محمد بن قاسم کے ورود پر دو سال مکمل ہو کر تیسرا سال گزر رہا تھا۔ اس مختصر مدت میں اس خطہ ارض کے بہت سے اہم مقامات فتح کر لیے گئے تھے اور مفتوحہ علاقوں کے نظم و نسق کی حالت نہایت تسلی بخش تھی۔ ۹۵ ہجری کے ماہ رمضان (یعنی جون ۷۱۴ء) میں حجاج بن یوسف نے وفات پائی، جس نے محمد بن قاسم کو سندھ اور ہند کے محاذ پر روانہ کیا تھا۔ اس کے بعد ۱۵ جمادی الاخریٰ ۹۶ھ (۲۵ فروری ۷۱۵ء) کو خلیفہ ولید بن عبدالملک نے انتقال کیا، جس کے دورِ خلافت میں محمد بن قاسم کو سرزمین ہند پر حملہ کرنے کے لیے بھیجا گیا تھا۔ ولید کے بعد اس کا بھائی سلیمان بن عبدالملک تختِ خلافت پر متمکن ہوا۔

یہاں چند لفظوں میں یہ وضاحت کرنا ضروری ہے کہ ولید بن عبدالملک کے بعد اس کا چھوٹا بھائی سلیمان بن عبدالملک تختِ خلافت کا متمنی تھا، اس کی وجہ یہ تھی کہ ان کے والد عبدالملک نے اپنے زمانہ خلافت میں ولید کے بعد سلیمان کو ولی عہد بنایا تھا اور اسی کے لیے لوگوں سے بیعت لی تھی۔ لیکن باپ کی وفات کے بعد ولید خلیفہ ہوا تو اس کی نیت بدل گئی اور اس نے اپنے بھائی کو محروم کر کے اپنے بیٹے عبدالعزیز کو ولی عہد بنانے کا ارادہ کیا۔ اس کا اظہار اس نے اپنے مختلف وزیروں اور سرکردہ لوگوں سے الگ الگ کیا۔

بعض لوگوں نے اس معاملے میں اس سے اختلاف کیا اور بعض نے اس کی تائید کی۔ حجاج بن یوسف نے اس کی تائید کی تھی اور کہا تھا کہ سلیمان کو محروم کر کے عبدالعزیز کو ولی عہد بنایا جائے۔ لیکن ہوا یہ کہ ولید کے بعد سلیمان نے زمام خلافت ہاتھ میں لی۔

اس میں کوئی شک نہیں، سلیمان بن عبد الملک بہت سی خوبیوں کا مالک تھا اور ذاتی طور سے اچھے اوصاف و اطوار کا حامل تھا۔ حکمران کی حیثیت سے اس کا دور بہت اچھا اور فتوحات کا دور تھا، لیکن ولید کی حکومت کے جن سرکردہ لوگوں نے اس کی ولی عہدی کی مخالفت کی تھی، وہ ان سے انتقام لینے پر اتر آیا، ان میں حجاج بن یوسف بھی شامل تھا۔ حجاج ایک سال پہلے وفات پا چکا تھا، لیکن حجاج کے اعزہ اقارب اور مملکت کے مختلف علاقوں میں اس کے مقرر کردہ سربراہ جو زندہ تھے، وہ ان کے درپے آزار ہو گیا۔ ان میں محمد بن قاسم بھی تھا جو پورے سندھ پر فتح کا جھنڈا لہرا چکا تھا اور جس نے ہندوستان کے بہت بڑے علاقے کو مسخر کر لیا تھا۔ سلیمان نے اسے گرفتار کرنے اور جان سے مار دینے کا فیصلہ کیا۔ یہ اس کی بہت بڑی غلطی تھی۔ اس کو منصب خلافت سے محروم کر دینے کی کوشش یا مشورے میں محمد بن قاسم کا قطعاً کوئی ہاتھ نہ تھا۔ وہ لائق ترین سپہ سالار اور تجربہ کار جرنیل تھا اور فاتح کی حیثیت سے آگے بڑھ رہا تھا، اس کے بارے میں یہ الم ناک فیصلہ کرنا سلیمان بن عبد الملک کے لیے کسی صورت میں بھی روانہ تھا۔ لیکن اس کا کیا کیا جائے کہ حکمرانوں کی تاریخ ہمیشہ تلوار کے قلم اور خون کی سیاہی سے لکھی جاتی ہے۔ یہ لوگ انتہائی شکی مزاج ہوتے ہیں۔ اگر کسی شخص کے بارے میں انھیں شبہ پڑ جائے کہ وہ کسی معاملے میں ان سے اختلاف رائے رکھتا ہے یا ان کی حمایت سے گریزاں ہے تو اس کے دشمن ہو جاتے ہیں۔ اس کی ایک ایک حرکت پر نگاہ رکھتے ہیں اور کوشش کرتے ہیں کہ کسی نہ کسی طرح اسے راستے سے ہٹا دیا جائے۔ بلکہ اس کے رشتے داروں اور متعلقین کو بھی اسی جرم میں پھنسا لیتے اور اسی سزا کا مستحق قرار دیتے ہیں۔ حجاج بن یوسف کے ساتھ یہی کچھ ہوا۔ وہ خود تو سلیمان بن عبد الملک کی خلافت سے ایک سال پہلے مر گیا، لیکن اس کے رشتے داروں، تعلق داروں اور اس کے مقرر کیے ہوئے حکومت کے اہل کاروں اور

منصب داروں کو پکڑ لیا گیا۔ یہاں تک کہ سپہ سالاروں اور جرنیلوں کو بھی موت کے گھاٹ اتار دیا گیا۔ اس فہرست میں بہت سے لوگ شامل ہیں، مگر یہاں محمد بن قاسم کا ذکر ہو رہا ہے، اس لیے ہم اپنی گزارشات کو اسی تک محدود رکھیں گے۔

سلیمان بن عبدالملک کا یہ لائقِ مذمت فعل ہے کہ اس نے محمد بن قاسم کو گرفتار کرنے کا حکم دیا اور اسے قتل کر دیا گیا۔ سلیمان کو اگر حجاج سے دشمنی تھی تو اس کی حدوں کو اس کے رشتے داروں تک پھیلانا نہیں چاہیے تھا۔ افسوس ہے، اس نے محمد بن قاسم کو اسی طرح کشتی اور گردن زدنی قرار دیا، جس طرح وہ حجاج کو قرار دیتا تھا۔ محمد بن قاسم نہایت عاقل و فہیم، بہادر، مستقل مزاج، نیک طینت، عمدہ خصال اور جوانِ صالح تھا، جسے حجاج نے راجا داہر کی سرکوبی کے لیے سندھ کی طرف روانہ کیا تھا۔

اس سے قبل حجاج ان یتیم بچوں اور بیوہ عورتوں کی جو سرندیپ سے عراق جا رہی تھیں، کشتیاں لوٹنے کا بدلہ لینے کے لیے دو مہمیں راجا داہر کے مقابلے میں سندھ بھیج چکا تھا اور دونوں ناکام رہی تھیں۔ اس نے پہلی مرتبہ عبداللہ اسلمی کو چھ ہزار فوج کے ساتھ سندھ کی طرف روانہ کیا، مگر عبداللہ سندھ میں راجا داہر کی فوج کا مقابلہ کرتا ہوا مارا گیا، اس طرح یہ مہم ناکام رہی۔ دوسری مرتبہ حجاج نے ایک اور سپہ سالار کو جس کا نام بدیل تھا، چھ ہزار فوج دے کر بھیجا۔ وہ دیبل شہر تک پہنچ گیا اور باقاعدہ لڑائی شروع ہو گئی، بدیل کے مقابلے میں راجا جسیب اپنی فوج کی کمان کر رہا تھا۔ لڑائی نے جب انتہائی شدت اختیار کی تو اچانک بدیل کا گھوڑا بدکا اور وہ حالتِ جنگ میں گھوڑے سے گر کر شہید ہو گیا، اس طرح یہ مہم بھی کامیابی سے ہم کنار نہ ہو سکی۔

تیسری مرتبہ محمد بن قاسم کو بھیجا گیا، جو ایک تجربہ کار، بیدار مغز اور جری و بہادر سپہ سالار تھا، وہ چھ ہزار شامی فوج، ہزاروں کی تعداد میں دوسری فوج اور بہت سے رضا کاروں کے ساتھ واردِ سندھ ہوا تھا۔ اس نے پورے سندھ کو مسخر کیا، ملتان پر تسلط جمایا اور راجستان اور گجرات کاٹھیا واڑ کے بہت سے شہروں کو زیر کیا۔ مفتوحہ علاقوں میں مسجدیں تعمیر کرائیں، مدرسے قائم کیے اور قرآن و حدیث کی تعلیم کے لیے اساتذہ مقرر

کیے۔

اُس کی ہمت کی داد دیجیے کہ حجاج کی موت کے بعد بھی اسی طرح جہاد و فتوحات میں مصروف رہا، جس طرح حجاج کی زندگی میں مصروف رہا تھا۔ وہ خالص فوجی تھا، صحراؤں اور جنگلوں میں گھومنا اور فوجی وردی کے ساتھ خیموں میں رہنا، اُس کا اصل مشغلہ تھا۔ دارالسلطنت کی سیاسی اکھاڑ پچھاڑ سے اسے کوئی تعلق نہ تھا۔ لیکن افسوس ہے وہ اسی کی نذر ہو گیا۔

وہ فوج میں بہت مقبول تھا۔ تمام فوجی جو اس کے ارد گرد جمع تھے، دل و جان سے اس پر فدا تھے اور اس کے ہر حکم کی بسر و چشم تعمیل کرتے تھے۔ اس کے ارادے بہت بلند تھے۔ وہ پورے ہندوستان کو فتح کرنے کا متمنی تھا۔ اس کے بعد اُس نے تمام براعظم ایشیا کی چین اور جاپان تک تسخیر کا منصوبہ بنا رکھا تھا۔ لیکن سلیمان کے جذبہ عداوت اور جوشِ غضب نے اس کے قدم روک لیے اور پاؤں میں زنجیر ڈال دی۔

سلیمان نے انتظامِ خلافت ہاتھ میں لیتے ہی یزید بن ابوکبشہ کو سندھ کا والی مقرر کیا اور حکم دیا کہ سندھ پہنچتے ہی محمد بن قاسم کو گرفتار کر لو اور پابجولاں کر کے ہمارے پاس بھیج دو۔ اس وقت محمد بن قاسم مخالفین اسلام سے جہاد کرتا اور علاقوں کے علاقے فتح کرتا ہوا، اودھا پور پہنچ چکا تھا، جو گجرات کا ٹھیاواڑ کا مشہور شہر ہے۔ یزید بن ابوکبشہ نے اس سرزمین پر قدم رکھتے ہی اسے گرفتار کر لیا اور پھر قیدی کی حیثیت سے اس کو دمشق کی جانب روانہ کر دیا گیا۔ سلیمان نے حکم دیا کہ اسے واسطہ کے جیل خانے میں بند کر دیا جائے۔ اس کی نگرانی، بلکہ صحیح لفظوں میں کہنا چاہیے کہ ایذا رسانی پر صالح بن عبدالرحمن کو مامور کیا گیا، اُس نے جیل میں محمد بن قاسم کو اتنی تکلیفیں اور اذیتیں پہنچائیں کہ چند روز میں اس کی زندگی کا خاتمہ ہو گیا۔

سندھ میں محمد بن قاسم کا اثر

یزید بن ابوکبشہ یا کوئی بھی بڑے سے بڑا شخص زور اور قوت سے محمد بن قاسم کو نہ مغلوب کر سکتا تھا، نہ گرفتار کر سکتا تھا۔ وہ سندھ اور اپنے مقبوضہ علاقوں میں بے حد

اثر و رسوخ کا مالک تھا۔ وہ جو فوج دمشق اور عراق وغیرہ علاقوں سے اپنے ساتھ لے کر آیا تھا، وہ تمام تر مسلمان فوج تھی۔ لیکن سندھ اور بعض مفتوحہ علاقوں کے نو مسلم اور غیر مسلم بھی اس کی فوج میں شامل ہو گئے تھے، جو نہایت اخلاص اور جرأت و شجاعت سے اس کے زیرِ کمان ہو کر دشمن سے نبرد آزما ہوتے تھے۔ یہ تمام فوجی اور سندھ و ہند کے سب باشندے ہر اعتبار سے اس کے اطاعت گزار اور فرمانبردار تھے۔ انھیں جب خلیفہ وقت کے نامعقول اور سراسر غلط حکم کا علم ہوا تو انھوں نے محمد بن قاسم پر زور دیا کہ اس حکم کی تعمیل نہ کی جائے۔ ہم متفقہ طور پر اس سارے علاقے کی امارت آپ کو سونپتے اور آپ کے ہاتھ پر سماع و طاعت کی بیعت کرتے ہیں۔ خلیفہ سلیمان کا ہاتھ کسی صورت میں آپ تک نہیں پہنچ سکتا۔

محمد بن قاسم اگر ان لوگوں کی بات مان جاتے تو خلیفہ سلیمان بن عبد الملک کی حکومت کا کوئی گروہ پوری طاقت صرف کر کے بھی انھیں گرفتار نہیں کر سکتا تھا۔ ان کی ہر دلعزیزی سندھ کے تمام باشندوں پر محیط تھی، اس کے ریگستان کا ایک ایک ذرہ ان کی امداد و اعانت کے لیے تیار تھا اور وہاں کے قصبات و بلاد اور دیہات کی ایک ایک اینٹ ان کی نصرت کے لیے بے تاب تھی۔ مگر اس عالی ہمت اور بلند کردار سپہ سالار نے، جس کے سامنے بڑے بڑے حکمرانوں نے ہار مان کر ہتھیار ڈال دیے تھے، بلا تامل اپنے آپ کو یزید بن ابوکبشہ کے حوالے کر دیا۔ اُس نے فوج کے قانون پر پورا عمل کیا، وہ نہیں چاہتا تھا کہ اُس سے خلیفہ وقت کے حکم کی نافرمانی کا جرم سرزد ہو۔

گرفتاری کا ہمہ گیر افسوس

سندھ اور ہند کے مختلف علاقوں میں محمد بن قاسم کی گرفتاری کی خبر پہنچی تو وہاں کے عوام و خواص نے انتہائی افسوس کا اظہار کیا۔ اس لیے کہ وہ اس نواح کا عادل اور انتہائی منصف امیر تھا۔ اُس نے مفتوحہ علاقوں میں وہاں کے مکینوں کی پسند کے مطابق طرزِ حکمرانی کی طرح ڈالی تھی، جس سے ہر شخص مطمئن تھا۔ انصاف کا دور دورہ تھا، چوری، ڈکیتی اور ہزنی کا سلسلہ ختم ہو گیا تھا، ظلم و ستم کے دن بیت چکے تھے اور لوگ آرام

وآسائش کی زندگی بسر کرنے لگے تھے۔

محمد بن قاسم کی گرفتاری اور موت تاریخ کا ایک عظیم المیہ تھا۔ اہل ہندو سندھ نے اسے بہت محسوس کیا اور بڑے آنسو بہائے۔ گجرات کے ایک شہر کھیڑا میں اس کا مجسمہ بنا کر وسط شہر میں نصب کیا گیا۔ یہ اس کے بہت بڑا انسان اور عادل امیر ہونے کی دلیل تھی۔ اس ضمن میں بلاذری کے الفاظ لائق مطالعہ ہیں۔

فبکی اهل الهند وصوّزوه بالكیروج . ۵۷

یعنی محمد بن قاسم کی موت پر ہندوستان کے لوگ روئے اور کیروج (کھیڑا) میں اس کی تصویری یادگار قائم کی گئی۔

یہ اہل کے ساتھ باشندگان ہند کی محبت اور عقیدت کی انتہا تھی اور اس کی ہر دلعزیزی، معدلت گستری اور انصاف کے تقاضوں پر عمل پیرا ہونے کا واضح ثبوت تھا۔ مدتوں یہ صورت حال رہی اور عرصہ دراز تک لوگ اسے یاد کرتے اور آنسو بہاتے رہے۔ وہ بہت اونچا امیر تھا۔ سندھ اور ہند کی فتوحات میں ایک طرف اس نے اپنے آپ کو رستم و اسکندر سے بڑھا ہوا ثابت کیا تو دوسری طرف عدل و انصاف، رعایا پروری اور ہمدردی، خلاق میں نوشیرواں سے بازی لے گیا۔

ابتری اور بد نظمی

محمد بن قاسم کی گرفتاری کے بعد برصغیر میں اموی خلافت کے وقار کو بہت بڑا دھچکا لگا۔ حالات بگڑ گئے، انتظامات میں ابتری پیدا ہو گئی اور نظم و نسق کا پورا ڈھانچا ہل گیا۔ تمام فوجی اپنے اپنے ٹھکانوں میں چلے گئے، ہر طرف خود سری اور سرکشی پھیل گئی، راجے مہاراجے بے لگام ہو کر من مانیاں کرنے لگے، جس سے جو معاہدہ اور جو عہد ہوا تھا، وہ ٹوٹ گیا اور کسی کے دل میں کسی کا لحاظ نہ رہا۔ پورا مقبوضہ اور مفتوحہ علاقہ قابو سے باہر ہو گیا۔ مسلمان اپنی خاص آبادیوں اور بستیوں میں چلے گئے اور غیر مسلم سپاہی جو محمد بن قاسم کی ماتحتی میں دشمن سے برسرِ پیکار تھے، اپنے گھروں میں جا کر بیٹھ گئے۔

یزید بن ابوکبشہ جس نے سندھ میں آکر محمد بن قاسم کو گرفتار کیا تھا، اٹھارہ دن بعد فوت ہو گیا۔ وہ ان کی گرفتاری کے علاوہ اس ملک میں کوئی خدمت انجام نہ دے سکا۔ اس کے بعد حبیب بن مہلب نے اس کی جگہ سنبھالی تو جنگ و جہاد کا سلسلہ شروع کیا اور اچھی خاصی خدمات انجام دیں۔ اس کو سلیمان بن عبدالملک نے اس نواح میں امیر حرب بنا کر بھیجا تھا۔ محمد بن قاسم کی گرفتاری کے بعد سندھ کے راجوں مہاراجوں میں سرکشی اور تمرد کی جو راہ اختیار کر لی تھی، حبیب بن مہلب کی سرگرم کوششوں سے کافی حد تک بند ہو گئی اور مختلف لوگوں نے جو بغاوتیں شروع کر دی تھیں، ان کا کچھ نہ کچھ سدّ باب ہو گیا۔

محمد بن قاسم کے نام حجاج بن یوسف کے چند خطوط

حجاج بن یوسف کی فطرت اور اس کے اعمال و کردار کے بہت سے گوشوں سے لوگ واقف ہیں۔ تاریخی روایات کے مطابق وہ بہت بڑا ظالم و سفاک اور انتہائی بے رحم انسان تھا۔ اپنی گورنری کے زمانے میں اُس نے بے شمار لوگوں کو بے حد تکلیفیں پہنچائیں اور بہت سی اُوپچی شخصیتوں کو بتلائے مصائب کیا۔ صحابہ اور تابعین بھی اس کی ایذا رسانی سے محفوظ نہ رہ سکے۔ لیکن اس کے بہترین کارناموں کی فہرست بھی بہت دراز ہے۔ اس کی کوششوں سے اندلس فتح ہوا، افریقہ پر اسلامی پرچم لہرایا، چین کی دیواروں تک اسلام کی آواز پہنچی، پورا سندھ زیرِ نگیں ہوا، راجستان کے کئی شہر، گجرات کا ٹھیا واڑ کے متعدد مقامات اور پنجاب کے بعض اہم بلاد و قصبات اس کی وجہ سے مسلمانوں کے قبضے میں آئے۔ محمد بن قاسم کو اسی نے برصغیر میں بھیجا تھا، جس کی تگ و تازِ مجاہدانہ سے اس ملک میں اسلام کی مشعل روشن ہوئی اور اس کے درو دیوار سے قال اللہ و قال الرسول کی روح افزا صدائیں بلند ہونے لگیں۔ حجاج کا یہ بہت بڑا کارنامہ اور اتنی بڑی نیکی ہے کہ شاید اللہ تعالیٰ اس کی وجہ سے اُس کی تمام برائیاں ختم کر دے۔

إِنَّ الْحَسَنَاتِ يُذْهِبْنَ السَّيِّئَاتِ (ہود: ۵۱۲)

نیکیوں کی لہر آتی ہے تو برائیوں کا خاتمہ کر ڈالتی ہے۔

برصغیر کے حالات سے حجاج بن یوسف کو خاص طور سے دلچسپی تھی۔ وہ دوسرے

تیسرے دن محمد بن قاسم کو خط لکھتا اور جنگی حالات معلوم کرتا تھا۔ ان خطوط سے پتا چلتا ہے کہ وہ کس درجے معاملہ فہم اور مسائل حرب سے کتنا واقف تھا، اور اس کے اندر کا انسان کتنا نیک، اسلام کی ترویج کے لیے کس درجے بے قرار اور دین کی تبلیغ کے سلسلے میں کتنا مخلص تھا۔ تاریخ کا یہ بہت بڑا المیہ ہے کہ اس کے ظلم و سفاکی کے واقعات نے اتنی شہرت پائی کہ اس کی اچھائیاں دب کر رہ گئیں۔ یہ خطوط اس کے اچھائیوں کو اجاگر کرتے ہیں۔

اس کے ان بہت سے خطوط میں سے جو اس نے محاذ جنگ پر محمد بن قاسم کے نام لکھے، یہاں چند خطوط پیش کیے جاتے ہیں۔ یہ خطوط ہم نے ”پیچ نامہ“ سے لیے ہیں جو نہ صرف سندھ کی تاریخ کے متعلق پہلی اور بنیادی کتاب ہے، بلکہ پورے برصغیر پاک و ہند کے تاریخی سلسلے کا اولین نوشتہ ہے۔ اس کتاب میں سندھ کی قبل از اسلام کی حکومتوں کے مختصر حالات اور ۱۵ھ سے ۹۶ھ (۶۲۷ء سے ۷۱۴ء) تک ہندوستان کی شمال مغربی سرحدوں پر اسلامی فوج کے ابتدائی بڑی اور بحری حملوں اور آخر میں مکران اور سندھ کی اسلامی فتوحات کا مفصل اور مستند ذکر موجود ہے۔ اس اعتبار سے کہا جاسکتا ہے کہ قدامت کے لحاظ سے یہ کتاب بڑی تاریخی اہمیت رکھتی ہے۔ اب ملاحظہ ہوں حجاج بن یوسف کے متعدد خطوط میں سے بارہ خطوط، اور ان کا تھوڑا سا پس منظر۔!

پہلا خط

محمد بن قاسم کے لشکر نے جب شیراز میں جا کر منزل کی تو حجاج بن یوسف نے اسے چند لفظی خط لکھا کہ میں نے خرم اور ابن مغیرہ کو یہاں سے روانہ کیا ہے اور انہیں حکم دیا ہے کہ وہ دیبل کے آس پاس جا کر تم سے ملیں۔ اس لیے تمہیں بحری بیڑے کے پہنچنے تک انتظار کرنا چاہیے۔ تم اللہ کے حفظ و امان میں روانہ ہو۔ فی حفظ اللہ و امانہ۔

یہ خط لکھنے کی وجہ یہ تھی کہ عراق سے خلیج فارس کے ذریعے جو بحری بیڑا محمد بن قاسم کی مدد کے لیے دیبل بھیجا گیا تھا، اس کے نگران ابن مغیرہ اور خرم کو مقرر کیا گیا تھا، انہیں تاکید کی گئی تھی کہ اس بیڑے کی جو متعدد جنگی کشتیوں پر مشتمل ہے، اچھی طرح نگرانی کی جائے، ایسا نہ ہو کہ دشمن کو اس کی روانگی کا پتا چل جائے اور وہ اس کے اصل

مقام تک پہنچنے سے پہلے ہی اس کو نقصان پہنچانے کی کوشش کرے۔ اگر اسے نقصان پہنچا تو اس کے ذمہ دار نگران ہوں گے، نگرانی میں تساہل کی بنا پر انہیں سزا بھی دی جا سکتی ہے۔ ۵۸۔

دوسرا خط

محمد بن قاسم نے شیراز سے چل کر ارمائیل فتح کیا تو وہاں حجاج بن یوسف کا خط پہنچا، جس میں لکھا تھا کہ جب تم دیبل کی حد میں جا کر کسی مقام پر منزل کرو تو ہر طرف سے ہوشیار رہنا اور پھر جب اس شہر کے قریب جا کر خیمہ زن ہو جاؤ تو اپنے چاروں طرف خندق کھود لینا تاکہ دشمن سے محفوظ رہ سکو۔ تمہیں زیادہ وقت جاگتے رہنا چاہیے۔ تمہاری فوج میں جو حضرات قرآن کے حافظ ہیں، وہ ہمیشہ تلاوت قرآن میں مشغول رہیں، جو لوگ قرآن کے حافظ نہیں، وہ اللہ کے حضور دُعا و استغفار کرتے رہیں، ہر وقت ہر طرف نگاہ رکھو۔ تحمل اور بردباری کو اپنا شعار بناؤ، اللہ عزوجل کا ذکر زبان پر جاری رکھو اور اُس کی نصرت و توفیق کے طالب رہو تاکہ وہ تمہیں فتح و کامرانی عطا فرمائے۔ زیادہ تر لاحول و لا قوۃ الا باللہ العلیٰ العظیم کا ورد کیا کرو۔ (یعنی عظیم تر اور بزرگ تر اللہ تعالیٰ کی مدد کے سوا کوئی طاقت اور کوئی مدد انسان کے کام نہیں آسکتی)

جب دیبل میں پہنچو تو شہر کے اردگرد بارہ گز چوڑی اور چھ گز گہری خندق کھودنا اور اس کی مٹی کو سطح زمین سے چھ گز اونچی کر دینا تاکہ شہر میں بیٹھا ہوا کوئی شخص تم پر وار کرے تو تم خندق کی مٹی کی اوٹ میں آسکو۔ دشمن کا مقابلہ کرتے وقت خاموش رہو، اگرچہ دشمن نعرے لگائیں اور تمہارے خلاف کتنا بھی بکواس کریں۔ جب تک میں حکم نہ دوں، جنگ شروع نہ کرنا۔ جو رائے میں دوں، اُس پر عمل کرنا، ان شاء اللہ تعالیٰ تمہاری مشکل حل ہو جائے گی۔ ۵۹۔

تیسرا خط

محمد بن قاسم جمعۃ المبارک کے دن محرم کے مہینے ۹۳ھ میں دیبل پہنچا تھا، اسی

دن خُریم بن عمرو اور ابن مغیرہ کی نگرانی میں بحری بیڑا سے ملا۔ ان دونوں نے حجاج بن یوسف کا خط اس کے حوالے کیا، جو مندرجہ ذیل سطور پر مشتمل تھا۔

تمہاری خدمت میں خاص آدمی مقرر کیے گئے ہیں۔ ان میں ایک عبدالرحمن بن سلیم کلبی ہے، جس کی بہادری اور شجاعت کئی بار آزمائی جا چکی ہے، کوئی دشمن میدانِ جنگ میں اُس کا مقابلہ نہیں کر سکتا۔

دوسرا سفیان بن ایرد ہے جو نہایت دانا وزیرک، عقیل و فہیم، امین و صادق اور پاک دامن و پارسا ہے۔

تیسرا قطن بن بُرک کلابی ہے، جس نے بہت سے مشکل اور آڑے اوقات میں ہماری مدد کی ہے۔ ہم نے اُس کو راست گو اور خوش اطوار پایا ہے۔ اپنے اوصافِ گونا گوں کی بنا پر ہمارے نزدیک یہ قابلِ احترام شخص ہے۔ جو کام اس کے سپرد کیا جائے گا، خوش اسلوبی اور فرماں برداری سے سرانجام دے گا۔ اس کے دل میں ہمارے لیے کبھی سوئے ظن پیدا نہیں ہوا، یہ ہمیشہ ہمارا مددگار رہا ہے۔

چوتھا شخص جراح بن عبداللہ ہے، جس کا شمار جنگی معاملات میں تجربہ کار لوگوں میں ہوتا ہے۔ ہم اسے اہلِ فضیلت و شرافت میں سے گردانتے ہیں، بلکہ بہت سے امورِ پسندیدہ میں ہم اسے دوسرے لوگوں پر ترجیح دیتے ہیں۔

پانچواں مجاشع بن نوبہ ازدی ہے۔ اس کا مقام بھی بڑا اونچا ہے اور میں اسے لائقِ اعتماد سمجھتا ہوں۔

یہ سب لوگ میرے معتمد مشیر ہیں۔ میں کسی کو ان سے بڑھ کر امین، راست باز اور حقیقت شناس نہیں سمجھتا۔ مجھے امید ہے، یہ تمہارے لیے نہایت مفید ثابت ہوں گے اور تمہارے خلاف کبھی کوئی حرکت نہیں کریں گے۔

یہ بھی یاد رکھو کہ بعض معاملات میں ان سے بھی زیادہ میں خُریم بن عمرو کو عزیز رکھتا ہوں، وہ مردِ دلیر، نہایت حوصلہ مند اور شیر دل ہے۔ میدانِ جنگ میں بہادری کا مظاہرہ کرتا ہے، نازک سے نازک موقعے پر بھی اس کے چہرے پر پریشانی کے آثار نمودار

نہیں ہوتے۔ وہ میرے منتخب آدمیوں میں سے ہے اور لائق تکریم ہے۔ اس کے آبا و اجداد سراپا خلوص اور پیکرِ صدق و صفا تھے، یہ بھی انہی کے نقشِ قدم پر چل رہا ہے۔ خُریم تمھارا ہم رکاب ہو تو پھر مجھے کوئی خطرہ اور خدشہ نہیں ہے، اس لیے کہ یہ بڑا ہی پسندیدہ اخلاق اور نیک اطوار ہے۔ کسی کو یہ تمھارے خلاف نہیں ہونے دے گا، اسے اپنے سے ہرگز علیحدہ نہ کرنا۔ یہ خط پڑھنے کے فوراً بعد آج تک کے تمام حالات مجھے لکھ کر بھیجو۔ جب تک مفصل واقعات تحریر کر کے ارسال نہیں کر دو گے، اس وقت تک اپنے لیے کھانا پینا حرام سمجھو۔ ۶۰

محمد بن قاسم سے حجاج بن یوسف کو بے حد اُنس تھا اور اس سے وہ بڑی محبت کا برتاؤ کرتا تھا۔ سندھ کے محاذ پر بھیجنے کے بعد اس کی یہ حالت ہو گئی تھی کہ دن میں کئی مرتبہ اس کی خیر و عافیت کے لیے صدقات کرتا اور بارگاہِ خداوندی سے اس کی کامیابی کے لیے دُعائیں مانگتا۔ محمد بن قاسم کے دو جگری دوست تھے، جن میں سے ایک کا نام بگر بن وائل اور دوسرے کا نام عدیل بن فرخ تھا۔ انھوں نے اس کے دیارِ سندھ میں جانے کے بعد کئی اونٹنیاں قربان کیں اور ان کی قیمتوں میں اپنی بیویوں اور بیٹیوں کے زیورات دیے تاکہ ان کے صحیح ہونے میں کوئی شبہ نہ رہے۔

چوتھا خط

اس کے بعد محمد بن قاسم کے نام حجاج کا ایک اور خط آیا، جو محمد بن قاسم کے ایک خط کے جواب میں لکھا گیا تھا۔ اس خط کے مندرجات معلوم کرنے سے پہلے اس کا پس منظر معلوم کرنا ضروری ہے۔

منقول ہے کہ محمد بن قاسم جب دیہل کے نواح میں آ کر خیمہ زن ہوا تو فوراً خندق کھودنے کا حکم دیا اور ساتھ ہی اسلامی پرچم لہرایا اور نقارے بجائے۔ فوج کا جو دستہ جس مقام پر متعین کیا گیا، وہیں جمارہا۔ منجبتیں جنگی سامان سے نکال کر سیدھی کھڑی کی گئیں۔ ایک منجبتی کا نام ”عروس“ تھا جو اتنی بڑی اور وزنی تھی کہ پانچ سو آدمی اس کو کھینچتے تھے۔

دیبل شہر کے عین وسط میں ایک بلند و بالا بت خانہ تھا۔ اس کے اوپر ایک گنبد تھا، جس پر ریشم کا سبز پرچم آویزاں تھا۔ بت خانے کی بلندی چالیس گز تھی اور اس کے اوپر جو گنبد تعمیر کیا گیا تھا، وہ بھی چالیس گز اونچا تھا۔ اس کے پرچم کی شکل کچھ اس طرح کی تھی کہ اس میں چار اور جھنڈے تھے، جن کے کھلنے پر ہر جھنڈا الگ الگ سمت میں پھیل جاتا تھا اور اس کے چکر اونچے اونچے برجوں کی طرح دکھائی دیتے تھے۔ جب باشندگان قلعہ نے اسلامی لشکر کو دیکھا تو بت خانے کا پرچم کھول کر جنگ کے لیے تیار ہو گئے، لیکن مسلمانوں کو ابھی جنگ کی اجازت نہیں ملی تھی۔

اس طرح سات دن گزر گئے۔ ہر روز حجاج بن یوسف کا خط آتا اور انتظار کرنے کا حکم دیا جاتا تھا۔ آخر آٹھویں دن اجازت کا پروانہ آیا۔ محمد بن قاسم نے خط پڑھتے ہی فوج کو آراستہ کر کے شہر پر حملہ کر دیا۔ اب قلعے کے قریب رہنے والے قلعے کی طرف دوڑے اور اس کے اندر جا کر پناہ لی۔ اتنے میں ایک برہمن اچانک قلعے کے اندر سے نکل کر باہر آیا اور امان طلب کر کے بولا: ”امیر عادل سلامت رہے۔ ہمارے علم نجوم کی کتابوں میں لکھا ہے کہ ملک سندھ لشکر اسلام کے ہاتھوں فتح ہو گا اور کافر شکست کھائیں گے۔ لیکن اس بت خانے کا پرچم ایک طلسم ہے، جب تک یہ برقرار ہے، اس قلعے کا قبضے میں آنا ممکن نہیں۔ اس لیے اس بت خانے کی چوٹی مسمار کرنے کی کوشش کرنی چاہیے تاکہ اس کا جھنڈا پھٹ کر پارہ پارہ ہو جائے اور فتح حاصل ہو۔“

برہمن کی یہ بات سن کر محمد بن قاسم نے جعونہ سلمیٰ تو پچی کو بلایا۔ اس سے پوچھا: کیا تم بت خانے کا بڑا پرچم اور باقی جھنڈے منجیق کے پتھر سے گرا سکتے ہو۔؟ اگر گرا دو گے تو دس ہزار درہم تمہیں انعام دیا جائے گا۔

جعونہ نے جواب دیا: یہ دار الخلافہ کی خاص منجیق ہے، جسے عروس (یا عروسک) کہا جاتا ہے۔ اگر اسے دو گز کاٹ کر چھوٹا کر دیا جائے تو یہ ٹھیک زاویے میں آجائے گی اور نشانہ صحیح لگے گا۔ اس صورت میں یکے بعد دیگرے میں تین پتھر چلا کر بڑا پرچم اور تمام جھنڈے گرا کے بت خانے کی چوٹی مسمار کر دوں گا۔

محمد بن قاسم نے کہا: اگر تم پتھر سے بت خانے کی چوٹی اور جھنڈے کو گرا دو گے تو میں تمہیں دس ہزار درہم انعام دوں گا۔ لیکن اگر تم منجنتق بھی برباد کر دو اور بت خانہ بھی نہ ٹوٹے تو پھر کیا ہوگا۔؟

جعونہ نے پُر اعتماد لہجے میں کہا: اگر نشانہ خطا ہو جائے تو میرے ہاتھ کاٹ دیے جائیں۔

اب محمد بن قاسم نے حجاج بن یوسف کو خط لکھا، جس میں یہ باتیں درج کیں جو جعونہ سے ہوئی تھیں۔ حجاج بن یوسف کی طرف سے کرمان کے راستے سے اس خط کا جواب آیا، جس میں لکھا تھا کہ جو شرط تم نے جعونہ توپچی سے کی ہے، وہ صحیح ہے۔ اگر اس معاملے میں میرے ساتھ اس کی بات چیت ہوتی تو میں بھی یہی شرط پیش کرتا جو تم نے کی ہے۔ اس جوابی خط میں اس نے محمد بن قاسم کو یہ بھی لکھا کہ ”جب جنگ کے لیے آگے بڑھو تو مناسب یہ ہے کہ سورج کی طرف پشت رکھو تا کہ دشمن کو اچھی طرح دیکھ سکو۔ جنگ شروع کرنے کے پہلے ہی دن اللہ تعالیٰ سے انتہائی عجز و عاجزی اور نہایت الحاح و زاری کے ساتھ نصرت و اعانت طلب کرو۔ اللہ ہی کامیابی عطا فرمانے والا ہے۔ سندھ کا جو آدمی امان طلب کرے، اسے امان دے دو۔ مگر یاد رکھو، دیہیل کے کسی شخص کو کسی صورت میں پناہ نہ دینا“۔ ۱۱

یہ خط بہت مختصر تھا اور چند الفاظ پر مشتمل۔! اس سے آگے دیہیل کی جنگ کے سلسلے کا ایک واقعہ قابل ذکر ہے۔ اور وہ یہ کہ جنگ شروع ہونے سے پہلے قلعہ دیہیل کے نجومیوں میں سے ایک نجومی محمد بن قاسم کے پاس آیا۔ اس نے کہا کہ ”گزشتہ کچھ عرصے سے ہم جب بھی اپنی کتابوں سے نتیجہ نکالتے تھے ہمیشہ یہی ظاہر ہوتا تھا کہ بادشاہ ہند کی مدت حکمرانی پوری ہو چکی ہے اور اس ملک میں مسلمانوں کا دور حکومت آنے والا ہے۔ چنانچہ ان مسلمان قیدیوں کو جو سرندیپ کی کشتیوں سے گرفتار اور بدیل کے لشکر میں سے قید کیے گئے تھے، اسلامی لشکر کے آنے کی تسلی دی جاتی تھی۔ اب اگر امیر عادل میرے اہل و عیال کو امان دیں اور ان کے لیے پروانہ امن لکھ دیں تو میں ابھی واپس جا کر انہیں

اطمینان دلاؤں کہ انھیں جان کا کوئی خطرہ نہیں ہے۔“

محمد بن قاسم نے اُسے امان کا وعدہ دے کر واپس بھیجا اور کہا کہ وہ اپنے متعلقین کو مسلمان قیدیوں کے قریب لا کر بٹھا دے۔ اس کے بعد وہ قلعے میں گیا اور مسلمان قیدیوں کو رہائی کا مژدہ سنایا اور بتایا کہ یہ شہر محمد بن قاسم کے ہاتھوں فتح ہو گا اور تمہیں آزادی نصیب ہوگی۔

دوسرے دن جوں ہی سورج مشرق سے اُبھرا، محمد بن قاسم نے جمونہ توپچی کو بلایا۔ یہ دیہل کی حدود میں اسلامی فوج کے پڑاؤ کا نواں دن تھا۔ جمونہ نے جس جگہ سے کہا، منجینق کاٹ دی گئی۔ پھر فوج کو تیار کر کے قلعے کے چاروں طرف چکر لگائے اور تیر چلائے۔ پانچ سو آدمی مضبوط رسوں کے ساتھ منجینق کھینچنے اور اسے صحیح مقام پر لانے کے لیے تیار کھڑے تھے۔ منجینق لائی گئی تو جمونہ نے پہلا پتھر پھینکا اور مسلمان فوج نے نعرہ تکبیر بلند کیا۔ پہلے ہی وار میں جھنڈا پھٹ گیا اور لکڑی کے مضبوط سرے سے الگ ہو گیا۔ پھر ٹھیک نشانہ باندھ کر دوسرا پتھر بت خانے کے گنبد پر مارا، اور گنبد ٹوٹ کر نیچے زمین پر آ رہا۔ اس کے ساتھ ہی طلسمات ختم ہو گئے اور باشندگان دیہل میں حزن و حیرانی کی لہر دوڑ گئی۔ پھر اللہ کی مدد سے قدیم اور مستحکم قلعہ بھی چند لمحوں میں زمین بوس ہو گیا۔

اس سے آگے تفصیل میں جانا مقصود نہیں۔ مختصر یہ کہ شہر کی ہر جانب سے اسلامی فوج نے یلغار کر دی اور شہر فتح ہو گیا۔ اسی اثنا میں راجا داہر اور اس کے بعض متعلقین جان بچا کر بھاگ گئے۔

دیہل کی فتح کے بعد محمد بن قاسم نے اُس شخص کو حاضر کرنے کا حکم دیا جسے امان دی گئی تھی۔ اس کی نشان دہی پر ان مسلمان قیدی عورتوں اور مردوں کو جو سرندیپ کی شاہی کشتیوں سے گرفتار کیے گئے تھے یا جن کو بدیل کے لشکر سے پکڑ کر قید کیا گیا تھا، جیل سے باہر نکال کر آزاد کیا گیا۔ لیکن طویل عرصے تک قید و بند میں رہنے کی وجہ سے جو تکلیف انھیں پہنچی تھی اور جن اذیتوں سے انھیں دوچار کیا گیا تھا، اس کے ازالے کے لیے، کچھ مدت تک آرام و سکون کی غرض سے انھیں وہیں رکھا گیا، اب اُن کی حیثیت

قیدی کی نہیں تھی، شاہی مہمان کی تھی اور قلعہ اُن کے لیے قید خانہ نہیں رہا تھا، ریٹ ہاؤس میں بدل گیا تھا۔ محمد بن قاسم نے ان سے ملاقات کر کے انہیں تسلی دی اور ان کے لیے ہر قسم کی سہولتیں بہم پہنچانے کا اہتمام کیا۔

محمد بن قاسم کے نام حجاج بن یوسف کا اصل خط (خط نمبر ۴) تو چند الفاظ پر مشتمل ہے، لیکن اس کا پس منظر اور اس کی وصولی کے بعد کی باتیں کچھ تفصیل کی طالب تھیں، اس لیے یہ سطور قدرے طوالت اختیار کر گئی ہیں۔

پانچواں خط

اب ملاحظہ ہو خط نمبر ۵ جو حجاج بن یوسف نے ۲۰۔ زجب ۹۳ھ (۲ مئی ۷۱۲ء) کو محمد بن قاسم کے نام تحریر کیا، جب کہ اس کے ورہ سندھ پر ایک مہینے سے چند روز اوپر ہوئے تھے۔

بسم الله الرحمن الرحيم ہ

حجاج بن یوسف کی طرف سے محمد بن قاسم کی جانب۔

ہماری یہ دلی تمنا اور روحانی خواہش ہے کہ تمہیں ہر حال میں کامیابی حاصل ہو اور ان شاء اللہ ضرور حاصل ہوگی۔ تم کامران و فتح مند ہو گے اور اللہ عزوجل کے احسان سے دشمن دُنیا کی سزا میں گرفتار ہوں گے اور عاقبت کے عذاب میں ہمیشہ مبتلا رہیں گے۔ تم اس وہم کا ہرگز شکار نہ ہونا کہ دشمن کے ہاتھی اور گھوڑے اور بے پناہ حربی سامان تمہارا راستہ روک سکیں گے، ایسا کبھی نہیں ہوگا۔ دشمن تمہاری ہمت کے سامنے اللہ کی مدد سے مغلوب ہوگا۔ تمہیں اپنے حامیوں اور دوستوں کے ساتھ اچھی طرح رہنا چاہیے اور ہر ایک سے اس کے مقام و مرتبے کے مطابق عزت و احترام سے پیش آنا چاہیے۔ اس لیے کہ یہ ساری ولایت تمہاری ملکیت میں آئے گی۔ جس مفتوحہ قلعے سے لشکر کی ضروریات کی کوئی چیز میسر آئے، وہ لشکر پر خرچ اور جنگی تیاری میں صرف کرو۔ جہاں تک ممکن ہو، کھانے پینے کی ضروری چیزوں سے کسی کو مت روکو۔ اشیائے صرف کی ارزانی اور فراوانی کے لیے پوری کوشش کرو، تاکہ فوج میں غلہ سستا اور فراوان رہے۔ دیہل کے حاصل شدہ

مال میں سے جو کچھ بچایا گیا ہے، اسے قلعے میں ذخیرہ کر کے نہ رکھو، لوگوں میں تقسیم کر دو۔
ملک فتح کر لینے اور قلعوں پر قابض ہونے کے بعد رعایا کے آرام و آسائش کا خیال رکھنا
اور وہاں کے باشندوں کی دلجوئی کے لیے سعی ہونا بہت ضروری ہے۔ یاد رکھو اگر کاشت
کار، صنعت کار، دست کار اور تاجر آسودہ حال ہوں گے تو ملک سرسبز و آباد رہے گا، ان شاء
اللہ تعالیٰ۔ ۶۲

چھٹا خط

یہ اپنی نوعیت کا نہایت اہم خط ہے۔ اس میں محمد بن قاسم سے کہا گیا ہے کہ وہ
اپنے عزم و ارادے میں استحکام پیدا کرے، معاملات جنگ میں عقل و تدبیر کی قوتوں کو
بروئے کار لائے، مخالف اسلام حکمرانوں کے ساتھ سختی کا برتاؤ کرے۔ نیز اس خط میں
حکمرانی کے اصول واضح کیے گئے ہیں، سفارت کے آداب سکھائے گئے ہیں، پیغام رسانی
کے لیے ہدایات دی گئی ہیں، اپنی بات پورے زور اور جذبے سے کہنے کی تلقین کی گئی ہے
اور مملکت کے نازک اور اہم مناصب پر نہایت قابل اعتماد اور لائق ترین افراد کو متعین
کرنے کا حکم دیا گیا۔ خط کا ایک ایک لفظ لائق مطالعہ ہے۔ ترجمہ ملاحظہ ہو۔!

بسم الله الرحمن الرحيم

پیارے بیٹے کریم الدین محمد بن قاسم۔ اللہ تعالیٰ تمہاری عزت برقرار رکھے۔
کئی قسم کے تکلفات اور طرح طرح کی تعظیمات سے آراستہ خط پہنچا اور جو
حالات اس میں مرقوم تھے، معلوم ہوئے۔ اے بیٹے۔ آخر کیا بات ہے۔؟ تمہیں کیا ہو
گیا ہے کہ اپنی عقل و تدبیر اور فہم و فراست سے کام نہیں لیتے۔؟ اے کاش۔! تم لڑائی
کرتے کرتے مشرق کے تمام بادشاہوں کو مغلوب اور کافروں کے سب شہروں کو برباد کر
ڈالو۔ تم اس مہم کو سر کرنے سے آخر کیوں عاجز ہو۔؟ اور دشمن کے شر کو ختم کر کے اب تک
کیوں ان علاقوں پر مسلط نہیں ہو گئے۔؟ اللہ سے امید ہے حریف کے منصوبے ناکام ہوں
گے اور وہ عساکر اسلام کے مقابلے میں مدافعت کی جو تجویزیں مرتب کر رہے ہیں، اس
میں ان کو ہرگز کامیابی حاصل نہ ہوگی۔

تم دل مضبوط اور ارادہ مستحکم کرو، اور جس قدر مال و دولت خرچ کر سکتے ہو، بے دریغ خرچ کرو، حریف کے مخالفوں کو قابو میں لاؤ اور ان پر بوقلموں عطایا و انعامات کی بارش کر دو۔ جو شخص جو جاگیر مانگے یا جو علاقہ طلب کرے، بلا تامل دے دو، کسی کو ناامید نہ کرو اور کسی کو خالی ہاتھ نہ لوٹاؤ، بلکہ یہ کرو کہ اُس کی عرض قبول کر کے اُسے امن کے پروانے اور اطاعت شعاری کے فرمان بھی لکھ دو، تاکہ یہ اپنے قلب و ذہن کے نہاں خانے میں اطمینان و سکون محسوس کریں۔ حصول سلطنت کے چار طریقے تھے ہیں، جو تمہیں یاد رکھنے چاہئیں۔

اول: سب سے صلح، عوام سے ہمدردی، احکام نہ ماننے والوں سے چشم پوشی اور رشتے داری کا لحاظ۔

دوئم: رعایا پر بے پناہ دولت خرچ کرنا اور انہیں انعام و اکرام سے نوازنا۔
سوم: دشمنوں کی مخالفت کو صحیح طور سے سمجھنا اور مخالفوں کے مزاج سے باخبر ہونا۔
چہارم: لوگوں کو مرعوب کرنا، ان پر ہیبت طاری کرنا، ہر معاملے میں دلیری کا ثبوت دینا، مشکلات پر طاقت سے قابو پانا اور احکام جاری کرنے کے لیے دبدبے کا مظاہرہ کرنا۔

دشمنوں کے شر سے محفوظ رہنے اور انہیں ہزیمت سے دو چار کرنے کے لیے ہر وقت کوشاں رہنا چاہیے۔ چھوٹے حکمران جو معروضات پیش کریں، اسے مانو اور موثق اقرار ناموں سے انہیں مطمئن رکھو۔ جب وہ تمہاری خدمت میں حاضر ہو کر خراج ادا کرنے کا وعدہ کریں تو پھر جو نقدی یا سامان کی صورت میں خزانے میں پہنچائیں، اسے قبول کرو اور ان سب کو ذہنی اور قلبی اعتبار سے مطمئن رہنے کی تلقین کرو۔

کسی کو کہیں قاصد اور پیغام رساں بنا کر بھیجنا چاہو تو ضروری ہے کہ پہلے اس کی عقل، مذہب، معاملہ فہمی، دور اندیشی اور امانت پر تمہیں کامل اعتماد ہو۔ ایسا نہ ہو کہ اس کے کہیں جانے اور کوئی بات کہنے کی وجہ سے اسلام کو کوئی نقصان پہنچ جائے۔

اپنے آپ کو دشمنوں کے اچانک حملے، مکر و فریب، حیلے بہانے، نقصان رسانی

کے طریقے اور ان کے دھوکے سے محفوظ رکھو۔ ضروری معاملات کی تکمیل میں دُور اندیشی سے کام لو اور ہر وقت ہوشیار اور چوکس رہو۔ جس علاقے میں تم اس وقت بیٹھے ہو، وہاں داہر تمہارا سب سے بڑا دشمن ہے، وہ تمہیں کئی طریقوں سے نقصان پہنچانے کی کوشش کرے گا۔ تم اس کے ہر وار کو سمجھنے اور اس سے بچنے کی کوشش کرو۔

اپنا کوئی معتمد یا نمائندہ کسی کام کے لیے کہیں روانہ کرو تو اُسے حکم دو کہ دشمن سے میل جول نہ رکھے اور اُس کی ہم نشینی اختیار نہ کرے، ایسا نہ ہو کہ اُس کا ذہن بدل جائے اور مسلمانوں کے اجتماعی مقاصد کو نقصان پہنچ جائے۔ ایسے شخص کو وضاحت سے بتا دینا چاہیے کہ خیر خواہی کے کیا تقاضے ہیں اور اہل اسلام کا مفاد کن امور سے وابستہ ہے۔ جس شخص کو کوئی ضروری پیغام پہنچانے کے لیے راجا داہر یا کسی اور حکمران کے پاس بھیجو، اُسے تاکید کرو کہ اُس کے تمام امراء مملکت اور رؤسائے دربار کی موجودگی میں بے دھڑک ہو کر پیغام دے، کسی سے کسی قسم کا خوف محسوس نہ کرے اور کسی سے مرعوب نہ ہو۔ پیغام کا جو وہ جواب دے، اُسے بھی اچھی طرح غور سے سنے، بات چیت میں کسی نوع کی نرمی اور چشم پوشی نہیں کرنی چاہیے۔ قاصدوں، پیغام رسانوں اور سفیروں کی ہمت دلکش وعدوں سے بڑھانی چاہیے اور ان کے ذہن میں یہ بات بٹھا دینی چاہیے کہ وہ پورے اسلامی لشکر کے لائق اعتماد نمائندے ہیں، سب کی اُمیدیں ان کی گفتگو سے وابستہ ہیں، اُنھیں چاہیے کہ پوری قوتِ بیان سے پیغامِ رسالتی کا فریضہ انجام دیں اور ان کا لہجہ زور دار اور مؤثر ہو۔

مسلمانوں کا قاصد اور پیغام رساں صاف زبان اور بے خوف آدمی ہونا چاہیے تاکہ پوری شان و شکوہ اور دھڑلے سے بات کر سکے اور کسی قسم کا لالچ اور حرص و طمع اس کے مانی الضمیر کے اظہار میں رکاوٹ نہ بن سکے۔ اس میں یہ خوبی ہونی چاہیے کہ جن لوگوں کے پاس جا رہا ہے، اُنھیں بہترین الفاظ میں توحید پر ایمان لانے کی دعوت دے اور بتائے کہ جو شخص اللہ کی وحدانیت کو تسلیم کر لے گا اور اس کے احکام کی اتباع کرے گا، اسے مال و دولت، جاگیریں اور زمینیں عطا کی جائیں گی۔

جو شخص اسلام کے سامنے سر جھکانے سے انکار کرے، اسے تنبیہ کی جائے کہ وہ فرمانبرداری کی راہ اختیار کرے۔ اگر پھر بھی اللہ اور رسول (صلی اللہ علیہ وسلم) کی اطاعت سے گریزاں ہو اور سرکشی پر اتر آئے تو اُسے صاف لفظوں میں کہہ دیا جائے کہ اب تم جنگ کے لیے تیار ہو جاؤ۔ ہم میں کون سچا اور کون جھوٹا ہے، اس کا فیصلہ اب میدان جنگ میں تلوار کے ذریعے ہوگا۔

میری بات یاد رکھو، راجا داہر کو دریائے سندھ پار کرنے کا موقع نہ دینا۔ اس سے صاف لفظوں میں کہو کہ اگر بھاگ کر جانا ہی چاہتے ہو تو ہم روکیں گے نہیں، لیکن ہم چونکہ اتنا لمبا سفر طے کر کے یہاں آئے ہیں، اس لیے خود ہمیں دریا پار کرنا اور تمہارے مقابلے میں آنا چاہیے تاکہ معاملہ صاف ہو جائے اور دونوں فریقوں میں شک و ریب کی کوئی گنجائش باقی نہ رہے۔

یہ بات بھی ذہن میں رکھو کہ دشمن کا مقابلہ کھلی جگہ اور کشادہ میدان میں کرو تاکہ پیدل پیدل کو اور سوار، سوار کو اچھی طرح دیکھ سکیں اور کسی کو کسی کے بارے میں کوئی غلط فہمی نہ رہے۔

جب جنگ شروع کرو تو اللہ کے فضل و کرم پر بھروسہ کرو اور اس کے احکام و فرامین کی رسی کو مضبوطی سے تھامے رکھو۔ جو تقدیر میں لکھا ہے اور جو پردہ غیب سے نمودار ہونے والا ہے، اس کا علم صرف اللہ وحدہ لا شریک لہ کو ہے۔ اللہ ہی کے دربار سے کسی فریق کی بادشاہت ختم ہونے کا حکم جاری ہوتا ہے اور وہی کسی جماعت کو حکمرانی سے نوازتا ہے۔

اگر دشمن تم کو یہ پیغام بھیجیں اور تم سے کہیں کہ دریائے سندھ تم عبور کر کے ہمارے پاس آتے ہو یا ہم تمہارے پاس آئیں۔؟ تو انہیں دریا پار کر کے اپنے پاس آنے کا اختیار نہ دو، بلکہ کہو کہ ہم ہی دریا پار کر کے آتے ہیں، تاکہ تمہارا رعب اور ہیبت دشمن کے دل میں بیٹھ جائے اور وہ یہ محسوس کریں کہ اسلامی لشکر میں قوت اور طاقت نہ ہوتی تو یوں للکار کر یہ لوگ ہمارے سامنے نہ آتے۔

عرب کا اسلامی لشکر جو اس وقت تمھاری کمان میں ہے، مجھے یقین ہے اس کا کوئی سپاہی بھی پیٹھ دکھا کر نہیں بھاگے گا اور کسی صورت میں بھی جنگ سے منہ نہیں موڑے گا۔ یہ فوجی جان کی بازی لگادیں گے، یہ اللہ پر توکل کر کے جنگ کریں گے اور ہر موقع پر ثابت قدم رہیں گے۔ ان کا دل لڑائی میں اور تیری اطاعت شعاری میں بالکل صاف ہے۔ ان کا اصل مقصد اللہ کی رضامندی حاصل کرنا ہے۔

دریا عبور کرنے کے لیے ایسی جگہ کا انتخاب کرو جہاں مضبوطی کے ساتھ قدم جما سکو۔ اس وقت تم اپنے ملک سے باہر، دور دراز کے علاقے میں ہو، سیدھی سادی گزرگا ہوں سے بھی اچھی طرح سوچ سمجھ کر اور دیکھ بھال کر گزرو۔ دورانہشتی سے کام لو اور معاملات سے باخبر رہو، یہ بہت بڑی دولت اور اللہ کی نعمت ہے، اس کو ضائع نہ ہونے دو۔

میری ایک اور بات کو آویزہ گوش بناؤ۔ جہاں سے گزرو اور جس طرف سے جاؤ، لشکر کو ہوشیار اور چوکس رکھو۔ اس کا میمنہ، میسرہ، قلب، مقدمہ اور ساقہ سیدھا رکھو۔ پیادوں اور اکیلوں کو پہلے بھیجو اور کچھ لوگوں کو درمیان میں رکھو۔ ۶۳۔
حجاج کے اس خط نے محمد بن قاسم کو نہایت متاثر کیا اور آگے کو قدم زن ہونے کے لیے اس کے حوصلے بہت بڑھ گئے۔

ساتواں خط

ایک اور خط پڑھیے جو بہترین الفاظ کا احاطہ کیے ہوئے ہے۔ اس میں حجاج بن یوسف نے محمد بن قاسم کے نام جو کچھ تحریر کیا ہے۔ وہ درج ذیل ہے۔
بعد تسلیمات کے واضح ہو کہ تم نے دریائے مہران پار کرنے اور راجا داہر سے جنگ کرنے کے بارے میں تحریر کیا ہے۔ بے شک تائید الہی سے مجھے اُمید واثق ہے کہ تم فتح مند اور کامیاب ہو گے اور تمھارا دشمن داہر ذلیل ہو گا۔ مجھے اللہ پر کامل بھروسہ ہے کہ جب دشمن تمھارے مقابلے میں آئیں گے تو آسمان کی گردش سے تمھیں کوئی بھی نقصان نہیں پہنچے گا، کیونکہ نمازوں کے پانچوں وقت میں اور خلوت و جلوت میں ایسا کوئی بھی لمحہ

نہیں گزرتا کہ جس میں یہ غائبانہ دُعا نہ کی جاتی ہو کہ اللہ تعالیٰ تمہیں کافروں پر فتح نصیب کرے اور وہ تمہارے مقابلے میں ذلیل و خوار ہوں۔ ازل میں جو حکم مقدر ہو چکا ہو، پردہ مُراد سے وہی ظہور پذیر ہوتا ہے اور اللہ کے نزدیک جو بات مناسب اور موزوں ہو، وہی عملی شکل میں سامنے آتی ہے۔

میں بارگاہِ خداوندی میں عجز اور فغاں کے ساتھ ہمیشہ عرض کناں رہتا ہوں کہ اے خداوند ا، تو ایسا بادشاہ ہے کہ کوئی بھی تیرا ہمسر نہیں۔ تو لشکرِ اسلام کو اس کی حیثیت سے زیادہ قوت عطا فرما اور کامیابی سے ہم کنار کر۔!

اللہ تعالیٰ کے فضل بے پایاں اور کرم لا انتہا سے اُمید ہے کہ تم اپنا مقصد حاصل کر کے ہم سے آملو گے۔

میں تمہیں تاکید کرتا ہوں کہ جس طرح بھی ممکن ہو، دریا پار کرو اور تائیدِ الہی کے لیے ہر وقت دستِ بدعا رہو۔ اس کی رحمت کو اپنے لیے ذریعہٴ پناہ سمجھتے رہو تاکہ وہ تمہیں ان لوگوں کے شر سے محفوظ و مامون رکھے جو اپنی عقلوں پر فخر کرتے اور اپنی تدبیروں کو حرفِ آخر قرار دیتے ہیں۔

دشمن کے مقابلے میں اترتے وقت رضائے الہی کو اپنا اوڑھنا بچھونا بناؤ اور ساتھ ہی پوری ہمت اور شجاعت کا مظاہرہ کرو۔ یاد رکھو فتح و کامرانی اور تائیدِ الہی تمہارے ہم عنان اور نصرتِ خداوندی تمہارے شامل حال ہے۔ فرشتوں کی مدد اور مسلمانوں کی تلوار تمہاری طرف سے تمہارے حریفوں پر مسلط ہے۔ ان ذلیل لوگوں کو اللہ تعالیٰ مسلمانوں اور فرشتوں کی تلواروں اور نیزوں کی خوراک بنائے گا۔ غضبِ الہی کا دروازہ ان کے لیے کھلا ہوا ہے اور یہ پورے انتقام اور عبرت ناک انجام کے سزاوار ہوں گے۔

تم دریائے مہراں عبور کرنے لگو تو گھاٹ کے کنارے کو اچھی طرح دیکھ لو اور دریا پار کرنے کا پورا انتظام رکھو۔ پہلے ملکِ سندھ کے ان باشندوں کو جو کشتیوں پر متعین ہوں، پختہ وعدہ لے کر اپنے اطاعت گزار اور مخلص ترین فرمانبردار بناؤ۔ ان کے دل و زبان کے اخلاص کو اچھی طرح جانچ پرکھ لو، پھر دریا پار کرو۔

پانی چونکہ تمھاری پشت پر ہوگا، اس لیے اس طرف سے تمھیں دشمن کا کوئی خطرہ نہ ہوگا اور تمھیں کوئی تکلیف نہ پہنچا سکے گا۔ اس کے بعد جب تم ان کے گاؤں اور شہروں اور قلعوں میں داخل ہو گے تو کوئی بھی تم سے مقابلہ اور جنگ نہ کر سکے گا۔ ان میں یہ جرأت نہ ہوگی کہ تمھارے مقابلے میں آ کر اپنی جانوں کو ہلاکت میں ڈالیں۔ وہ جس قلعے کو اپنی پناہ گاہ اور حفاظت کا ذریعہ بنائیں گے، اس پر جب تمھاری نظر پڑے گی، اللہ تعالیٰ کی نصرت و تائید سے اس کے دروازے تمھارے لیے کھل جائیں گے اور ان کے دلوں پر تمھاری تلواروں کی ایسی ہیبت و دہشت چھا جائے گی کہ کوئی ہتھیار ان کے کام نہ آئے گا۔ یہی ہیبت و دہشت تمھاری کامیابی کا باعث بنے گی۔

جب وہ بھاگیں تو فوراً ان کے سامان اور خزانے پر قبضہ کر لو، لیکن اپنے آپ کو ان کے دھوکے اور فریب سے بچائے رکھو۔ اس کے بعد ان میں ہر شخص کو اسلام کی دعوت دو۔ جو شرفِ اسلام سے بہرہ ور ہو جائے، اس کی بہترین تربیت کرو۔ مطلب یہ کہ کوئی دشمن دین وہاں باقی نہ رہے، ان کا خون تمھاری تلواروں کے لیے مباح ہے۔

یہ دُعا جو میرا وظیفہ اور معمول ہے ہر وقت پڑھتے رہو۔

بِسْمِ اللّٰهِ الرَّحْمٰنِ الرَّحِیْمِ . اَللّٰهُمَّ اِنَّا نَسْتَلُکَ ذٰلِکَ بِاَنَّکَ اَنْتَ اللّٰهُ
الْحَیُّ الْقَیُّوْمُ لَا تَاْخُذُہٗ سِنَةٌ وَّلَا نَوْمٌ . لَکَ مَا فِی السَّمٰوٰتِ وَمَا فِی الْاَرْضِ . مَنْ
ذَ الَّذِیْ یَشْفَعُ عِنْدَکَ اِلَّا بِاِذْنِکَ . تَعَلَّمْ مَا بَیْنَ اَیْدِیْنَا وَمَا خَلْفَنَا . وَلَا یَحِیْطُ بِشَیْءٍ
مِّنْ عِلْمِکَ اِلَّا بِمَا شِئْتَ . وَسِعَ کُرْسِیُّکَ السَّمٰوٰتِ وَالْاَرْضَ . وَلَا یَؤْذُکَ
حِفْظُہُمَا وَاَنْتَ الْعَلِیُّ الْعَظِیْمُ . وَاِنَّکَ اَنْتَ الْاَحَدُ الصَّمَدُ لَمْ یَلِدْ وَلَمْ یُوْلَدْ وَلَمْ
یُکُنْ لَہٗ کُفُوًا اَحَدٌ . بَوجْہِکَ الْکَرِیْمِ رَبِّ الْوُجُوْہِ وَخَالِقِ الْوُجُوْہِ وَقَاہِرِ الْوُجُوْہِ
وَالْقَادِرِ عَلٰی الْوُجُوْہِ لَکَ الْخَیْرُ وَالْکَرَمُ وَالْکَلِمَاتُ التَّامَاتُ . فَارْزُقْنَا مَعَ ذٰلِکَ
شُکْرًا لِنِعْمَتِکَ وَمَعْرِفَةً لِّحَقِّکَ وَعَمَلًا بِرِضْوَانِکَ .

والسلام علیک ورحمتہ اللہ وبرکاتہ۔

ترجمہ: اے ہمارے اللہ! ہم تیری بارگاہ میں کاسہ سوال لیے کھڑے ہیں، اس

لیے کہ تو ہمیشہ زندہ اور قائم رہنے والا ہے، جس پر نہ کوئی اونگھ طاری ہوتی ہے اور نہ اسے نیند آتی ہے۔ آسمانوں اور زمین میں جو کچھ بھی ہے وہ سب تیری عطا ہے۔ ایسا کون ہے جو تیری اجازت کے بغیر تیرے پاس کسی کی سفارش کرے۔؟ جو بھی ہمارے آگے یا پیچھے ہے، اس کی تفصیل اور ماہیت کو تو ہی جانتا ہے اور تیری مشیت کے بغیر ہم تیرے علم میں سے کسی بھی چیز کو سمجھ نہیں سکتے۔ تیری حکمرانی آسمانوں اور زمین میں پھیلی ہوئی ہے اور اس کی حفاظت و نگرانی تیرے لیے ہرگز کسی قسم کی تکلیف کا باعث نہیں، تو غالب اور عظیم ہے۔ ہم اس لیے بھی تیرے حضور دست سوال دراز کرتے ہیں کہ تو واحد اور بے نیاز ہے، جس نے نہ کسی کو جنا ہے اور نہ کسی سے پیدا ہوا ہے اور نہ کوئی اس کے برابر کا درجہ رکھتا ہے۔ ہم اس لیے بھی تیری درگاہ میں ہاتھ پھیلاتے ہیں کہ تو ہی سب کا پروردگار اور سب پر غالب ہے، سب کا خالق اور سب پر قادر ہے، خیر و کرم کے لا تعداد خزانے تیرے ہی قبضے میں ہیں، مکمل و اکمل کلمے تیری ہی ذات اعلیٰ و ارفع کے ہیں۔ ان کی وجہ سے ہمیں اپنی نعمت کا شکر ادا کرنے، معرفت حق سے بہرہ ور ہونے اور اپنی رضا کے مطابق عمل کرنے کی توفیق عطا کر۔ ۶۴

آٹھواں خط

اب ایک اور خط ملاحظہ فرمائیے جو حجاج بن یوسف نے محمد بن قاسم کے نام اس کے ایک خط کے جواب میں تحریر کیا۔

پیارے فرزند عماد الدین محمد بن قاسم! تم نے جو کچھ لکھا ہے، وہ معلوم ہوا۔ تم نے دشمنوں کا جو طریقہ بیان کیا ہے، اس سے گھبرانے کی ضرورت نہیں، یہ سراسر مکرو فریب ہے۔ اللہ تعالیٰ کے حکم اور اُس کی توفیق سے حالات تمہاری کامیابی کا پتا دیتے ہیں۔ اللہ کی بارگاہ میں پانچ وقت کی نماز ادا کرنا تمام ضروری کاموں پر مقدم قرار دو۔ تکبیر، قیام، قرأت، رکوع، سجود اور قعود کے وقت عجز و عاجزی کے ساتھ اللہ سے مدد طلب کرو اور زبان کو ذکر الہی سے تر رکھو تا کہ تمہارے سب کام باقاعدہ اور با ترتیب رہیں۔ یاد رکھو، اللہ کی عنایت اور کرم کے سوا کوئی شخص طاقت اور دبدبہ حاصل نہیں

کر سکتا، اگر تم بادشاہوں کے بادشاہ اللہ عزوجل کے فضل و کرم پر کامل بھروسہ کرو گے اور اسی کو مرکز عقیدہ و یقین قرار دو گے تو تمہاری سب تمنائیں پوری ہوں گی اور فتح و نصرت تمہارا مقدر ٹھہرے گی۔ ان شاء اللہ تعالیٰ۔ ۶۵۔

نواں خط

جب پورا سندھ فتح ہو چکا اور ہندوستان کے کئی علاقے مسلمانوں کے تسلط میں آگئے تو محمد بن قاسم نے وہاں کے غیر مسلموں پر جزیہ مقرر کیا اور اس کی وصولی کے لیے انہی میں سے بعض لوگوں کا تقرر عمل میں لایا گیا۔ اس سے ان کو یہ یقین دلانا تھا کہ اسلامی حکومت کے نزدیک غیر مسلم رعایا کو خاص احترام کی نگاہ سے دیکھا جاتا ہے اور اس کا مقام و مرتبہ بڑا اونچا ہے۔

کاشت کاروں، تجارت پیشہ لوگوں، صنعت کاروں اور مزارعوں کی ایک فہرست بنائی گئی اور انہیں معززین ملک میں گردانا گیا۔ برہمنوں نے بھی درخواست کی کہ وہ بھی خاندانی اعتبار سے ملک کے عوام و خواص میں اپنا اثر و رسوخ رکھتے ہیں اور انہیں ہمیشہ لائق تکریم قرار دیا گیا ہے۔ اس درخواست کی بہت سے سرکردہ مقامی لوگوں نے تصدیق کی۔ اس کے بعد برہمنوں کو بھی بے حد اعزاز حاصل ہوا اور مختلف علاقوں میں انہیں اہم خدمات کی انجام دہی پر مامور کیا گیا۔ اس کا نتیجہ یہ ہوا کہ وہ حکومت میں باقاعدہ حصے دار کی حیثیت سے کام کرنے لگے اور اسلامی مملکت میں ان کا وقار بلند ہوا۔

اس کے بعد برہمنوں کا ایک نمائندہ وفد محمد بن قاسم کی خدمت میں آکر عرض گزار ہوا کہ لوگوں کی غمی شادی کے موقع پر ان کو خیرات دی جاتی تھی اور نذرانے پیش کیے جاتے تھے اب وہ ختم ہو گئے ہیں۔ نیز بت خانوں میں بتوں کے نام پر جو نذریں دی جاتی تھیں، اس کا خاص حصہ ان کے تصرف میں آتا تھا۔ بتوں کی پوجا کے لیے دور و نزدیک سے جو لوگ آتے تھے، وہ بھی ان کی مالی مدد کرتے تھے۔ اب یہ سارا سلسلہ ختم ہو گیا ہے۔ علاقے کے لوگوں نے بھی برہمنوں کی تصدیق کی۔ ان کا مطالبہ یہ تھا کہ بت خانوں میں پہلے کی ریں ان کا اثر و رسوخ قائم رہے اور ان کے مندروں کو نقصان نہ پہنچایا

جائے۔

محمد بن قاسم نے یہ صورت حال حجاج بن یوسف کو لکھی تو اس نے برہمنوں کے مطالبے کو صحیح قرار دیا اور ان کی منشا کے مطابق اس پر عمل کرنے کی تاکید کی۔ حجاج بن یوسف کے خط کا ترجمہ یہ ہے:

تمہارا خط ملا۔ جو حالات تم نے تحریر کیے ہیں، وہ میرے علم میں آئے، جن میں سے ایک بات یہ ہے کہ برہمن آباد کے سرکردہ لوگ بدستور سابق بت خانے کی آبادی اور اپنے مذہب کے مطابق عمل کرنے کے لیے عرض گزار ہیں۔ جس طریقے سے انہوں نے ہماری فرمانبرداری کے دائرے میں داخل ہو کر دارالخلافہ کو جزیہ دینا منظور کیا ہے، وہ قابل تعریف ہے، جزیے کی وصولی کے علاوہ ہمارا ان پر کوئی حق اور تصرف نہیں۔ جب وہ ذمی ہو چکے تو ان کے مال اور خون پر ہم ہرگز دست درازی نہیں کر سکتے، بلکہ ان کی حفاظت کرنا، ہم پر فرض ہو گیا ہے۔ انہیں اپنے مذہب کے مطابق عبادت کرنے کی اجازت حاصل ہو گئی ہے۔ تم ان میں سے کسی کو اس کے عقیدے اور طریقے کے مطابق عبادت کرنے سے مت روکو۔ انہیں اختیار حاصل ہے کہ اپنے عبادت خانوں میں، اپنے گھروں میں اور گھروں کے باہر، ہر جگہ اپنے مذہب پر بلا روک ٹوک عمل کریں اور اس کے مطابق زندگی بسر کریں۔ ۶۶۔

حجاج بن یوسف کا یہ خط جب محمد بن قاسم کو پہنچا تو اس نے لوگوں کو وہی مرتبہ عطا کیا جو اسلام میں یہود اور نصاریٰ کا بیان کیا گیا ہے۔

دسواں خط

حجاج بن یوسف نے ایک خط میں محمد بن قاسم کو مندرجہ ذیل باتیں تحریر کیں: جس طرح تم سپاہ داری، رعایا نوازی، خلق پروری اور کاروبار مملکت کے انتظام و انصرام میں کوشاں ہو، وہ ہر اعتبار سے قابل ستائش ہے۔ مختلف مقامات پر تم نے جو مال مقرر اور معین کیا ہے اور رعایا کے تمام طبقوں سے جس انداز میں شریعت کے دستور اور اصول کے مطابق برتاؤ کیا ہے، وہ حکومت کے استحکام اور سلطنت کے بہترین انتظام کا باعث

ثابت ہوا ہے۔ لیکن تمہیں اب اس مقام پر جہاں تم مقیم ہو، مزید قیام نہیں کرنا چاہیے۔ ہند اور سندھ کی بادشاہت کے مرکز اور ستون اروڑ اور ملتان ہیں، جنہیں بادشاہوں کے تخت گاہ کی حیثیت حاصل ہے۔ بادشاہوں کے خزانے اور دینے بھی ان دونوں شہروں میں ہوں گے۔ اگر قیام ہی کرنا ہے تو کسی مرکزی جگہ پر کرو تا کہ تمام سندھ اور ہند تمہارے قبضے میں آجائے۔ جو شخص اسلام کی اطاعت سے گریزاں ہو، اُسے قتل کر ڈالو، اللہ تعالیٰ تمہاری مدد کرے گا۔

ہند کے شہروں سے لے کر چین کی حدود تک کے علاقے فتح کرنا تمہارا فرض ہے۔ قتیبہ بن مسلم کو بھی چین کے علاقوں کی فتوحات پر مامور کیا گیا ہے۔ تمام عراقی غلام اس کی طرف منتقل کیے جائیں اور جہیم بن زحر بن قیس کو بھی اس کے پاس بھیجا جائے، اور سب عراقی لشکر اس کی کمان میں دے دیا جائے۔ تم خود بھی یہ کارنامہ انجام دو تا کہ تمہارے باپ قاسم کا نام روشن ہو اور دشمن عاجز اور پریشان ہوں۔ ان شاء اللہ تعالیٰ۔ ۶۷

گیارہواں خط

حجاج بن یوسف کا گیارہواں خط درج ذیل الفاظ پر مشتمل ہے۔

اے محمد۔۔۔! تحریری طور پر ہم سے مشورہ لیتے رہو یہی تمہاری چوکی اور مستعدی کی دلیل ہے۔ بعد مسافت کی وجہ سے ہمارے درمیان پردہ حائل رہتا ہے۔ تم کوشش کرو کہ شہر کے چاروں سربراہ تمہاری اطاعت کے لیے بے قرار ہوں۔ تم ان کی ہر لحاظ سے دلجوئی کرتے رہو۔ ۶۸

حجاج کے اس خط میں شہر سے مراد برہمن آباد ہے، جو بعد میں ”بھانہڑا“ کے نام سے موسوم ہوا۔ اس شہر اور اس کے قرب و جوار کے قصبات و دیہات کا انتظام محمد بن قاسم نے چار آدمیوں کے سپرد کیا تھا۔ انہی چار آدمیوں کے بارے میں حجاج بن یوسف نے لکھا ہے کہ انہیں تمہارے انتہائی وفادار اور اطاعت شعار ہونا چاہیے۔

بارھواں خط

ایک خط میں حجاج بن یوسف نے محمد بن قاسم کو لکھا کہ: جو شخص تمہارے ساتھ برسرِ پیکار ہو، اسے قتل کر دو، بصورتِ دیگر اس کی بیٹیاں اور بیٹے ضمانت کے طور پر قید میں بند رکھو۔ جو لوگ فرمانبردار ہیں اور ان کے دل تمہاری طرف سے صاف ہیں، انہیں امان دے کر ان کے ذمے جزیہ مقرر کرو۔ دست کاروں اور تاجروں پر بہت ہلکا بوجھ ڈالو۔ جس کے متعلق یہ معلوم ہو کہ یہ زراعت اور کاشت کاری میں بہت محنت کرتا ہے، اس سے قانونی محصول کی وصولی میں رعایت اور ہمدردی کرو۔ جو اسلام قبول کر لے، اس کی زراعت سے دسواں حصہ وصول کیا جائے، اور جو ہندو دھرم پر قائم رہے اس کے کارخانے اور زراعت سے ملک کے قانون کے مطابق دیوانی محصول کا حصہ وصول کیا جائے، اور یہ خدمت وہ عامل سرانجام دیں جنہیں حکومت کی طرف سے اس پر مامور کیا جائے۔ ۶۹۔

حجاج بن یوسف کے ان بہت سے خطوط میں سے جو اس نے محمد بن قاسم کے نام سندھ اور ہند کی جنگ کے زمانے میں لکھے، یہ صرف بارہ خطوط ہیں جو اس موضوع کی قدیم کتاب تہذیب نامہ اور دیگر کتب تاریخ میں مندرج ہیں۔ ان خطوط میں حجاج بن یوسف کا جہاں وہ کردار جھلکتا ہے جو اس کو ظالم و سفاک حکمران کی حیثیت سے لوگوں کے سامنے پیش کرتا ہے، وہاں اس کی زندگی کا وہ پہلو بھی اجاگر ہوتا ہے، جس میں نرمی، دوراندیشی، ذکر الہی اور خوفِ خدا کا عنصر نمایاں نظر آتا ہے۔

ان خطوط سے یہ بھی واضح ہوتا ہے کہ وہ جہاد فی سبیل اللہ کا حریص اور مسلمانوں کی ترقی کا دل سے خواہاں تھا۔ وہ بہت بڑا جرنیل اور فنونِ حرب سے خوب آگاہ تھا۔ وہ چاہتا تھا، مسلمان ہر میدان میں آگے بڑھیں اور اسلام کا بول بالا ہو۔ اس کی قلبی تمنا تھی کہ ہر خطے میں اللہ کے دین کی آواز پہنچے اور احکامِ شریعت کی سر بلندی ہو۔ اس کے لیے وہ سختی کا بھی قائل تھا اور نرمی کا بھی۔! اگر یہ تمام خطوط جمع کیے جائیں تو بہت سی معلومات پر محیط ہیں تو اچھی خاصی کتاب مرتب ہو سکتی ہے۔

یہاں یہ بھی ذہن میں رہے کہ حجاج بن یوسف نے اسی سامانِ حرب کو کافی نہیں

سمجھا جو محمد بن قاسم اپنے ساتھ لے کر واردِ سندھ ہوا تھا، بلکہ بعد میں بھی اس نے مختلف مواقع پر جنگی سامان اور اشیائے اکل و شرب کی ترسیل کا سلسلہ باقاعدہ جاری رکھا۔ ایک مرتبہ محمد بن قاسم نے اسے خط لکھا کہ بہت سے گھوڑے مر گئے ہیں اور یہاں گھوڑوں کی ہر وقت ضرورت رہتی ہے، چنانچہ حجاج نے اسے دو ہزار بہترین گھوڑے بھیجے اور ساتھ ہی خط لکھا کہ قابلِ اعتماد بہادروں، فوج کے مستحق سرداروں اور خود تمھارے لیے گھوڑے نہایت ضروری ہیں۔ گھوڑے ان لوگوں کو دیے جائیں جو واقعی ان کے مستحق ہوں، اور اپنی سواری کو اگرچہ وہ پرانی ہو اپنی ذاتی سواری سمجھیں۔ ۰۔

گھوڑوں کے علاوہ محمد بن قاسم کی طلب پر فوجیوں کے لیے عراق سے سرکہ بھی بہت بڑی مقدار میں بھیجا گیا۔ سرکہ لے جانے والوں کے ہاتھ حجاج بن یوسف نے محمد بن قاسم کے نام جو خط لکھا، اس میں تحریر کیا کہ تم نے رسول اللہ صلی اللہ علیہ وسلم کے اس فرمانِ نِعْمُ الْاَدَامُ الْخَلُّ (سرکہ بہترین سالن ہے) کے مطابق سرکہ طلب کیا ہے۔ یہ سرکہ تمھیں دھنکی ہوئی روئی میں جذب کر کے بھیجا جا رہا ہے۔ جب یہ پہنچے، اسے پانی میں تر کر لیا جائے، اس میں سے سرکہ نکل آئے گا۔ اے

محمد بن قاسم کے بارے میں سلسلہ کلام خاصا طویل ہو گیا ہے، اس کی وجہ یہ ہے کہ اس کے متعلق بعض ایسی باتیں مشہور کر دی گئیں ہیں، جو اصل واقعات سے مطابقت نہیں رکھتیں۔ ہم نے ان سطور میں اپنے معزز قارئین کی خدمت میں صحیح واقعات پیش کرنے کی کوشش کی ہے۔ جو روایت سے بھی ہم آہنگ ہیں اور درایت سے بھی۔

حواشی

- جمہرہ انساب العرب ص ۲۶۸ - الکبر ص ۱۰۵، ۲۸۸ - اسد الغابہ ج ۱ ص ۸۴ - الاصابہ فی تمییز الصحابہ ج ۱ ص ۲۱، ۲۹ - العقد الثمین ص ۱۲۵ - البدایہ والنہایہ ج ۸ ص ۲۴۶ -
- ۱- لسان المیزان ج ۶ ص ۶۹
- ۲- فتح نامہ ص ۹۹
- ۳- جمہرۃ انساب العرب ص ۲۷۰ - وفیات الاعیان ج ۲ ص ۲۳۴ -
- ۴- جمہرۃ انساب العرب ص ۲۹۶ - المعارف ص ۲۵۶ - فتح نامہ ص ۱۱۱ - العقد الثمین ص ۱۱۲، ۱۱۳
- ۵- الاصابہ ج ۲ ص ۹۳ - طبقات ابن سعد ج ۵ ص ۴۶ الکبر ص ۱۵۴، ۱۵۵ -
- ۶- طبقات ابن سعد ج ۶ ص ۳۱۳ - فتوح البلدان ص ۴۲۷
- ۷- لسان المیزان ج ۲ ص ۳۶۹ - تہذیب التہذیب ج ۳ ص ۴۰۷ - فتح نامہ ص ۱۶۱
- ۸- کتاب الکنی والاسما ج ۲ ص ۸۸، ۸۹ - تہذیب التہذیب ج ۲ ص ۳۶۶، ۳۶۷ فتح نامہ ص ۱۶۱ -
- ۹- فتح نامہ ص ۲۹۹ العقد الثمین ص ۱۵۵، ۱۵۶ -
- ۱۰- جمہرۃ انساب العرب ص ۲۵۹ - فتوح البلدان ص ۱۳۰ - لسان المیزان ج ۴ ص ۲۶۸ - الکامل فی التاريخ ج ۴ ص ۲۲۴ -
- ۱۱- العقد الثمین ص ۱۳۰
- ۱۲- العقد الثمین ص ۱۳۱
- ۱۳- صفۃ الصفوة ج ۳ ص ۱۷۹، ۱۸۰ - جمہرۃ انساب العرب ص ۲۰۲ - طبقات ابن سعد ج ۷ ص ۲۲۲، ۲۲۱ - البدایہ والنہایہ ج ۶ ص ۱۳۹ - تہذیب التہذیب ج ۱۰ ص ۲۱۳ - العقد الثمین ص ۱۳۰، ۱۳۱ -
- ۱۴- تہذیب التہذیب ج ۱۰ ص ۲۸۹ تا ۲۹۳ - وفیات الاعیان ج ۴ ص ۳۶۸ تا ۳۷۰ -
- ۱۵-

- ۱۶- تاریخ طبری ج ۶ ص ۳۷۳- الکامل ابن ایثر ج ۴ ص ۱۸۷- تہذیب التہذیب ج ۶ ص ۲۰۵- جمہرۃ انساب العرب ص ۷۱- العقد الثمین ص ۲۲۹، ۲۳۰-
 ۱۷- تاریخ الکبیر ج ۲ ص ۲۹۵-
 ۱۸- اسد الغابہ ج ۱ ص ۱۲۹-
 ۱۹- لسان المیزان ج ۴ ص ۴۷۷- تہذیب التہذیب ج ۸ ص ۳۸۵ نیز دیکھیے ص ۶۵۴
 ۲۰- طبقات ابن سعد ج ۷ ص ۲۷۰- کتاب الکنی والاسماء، ۱۳۸- تہذیب التہذیب ج ۸ ص ۲۵۰
 ۲۵۱- صفۃ الصفوة ج ۳ ص ۲۳۲، ۲۳۵
 ۲۱- جمہرۃ انساب العرب ص ۴۳۲- تہذیب التہذیب ج ۱۱ ص ۳۵۲، ۳۵۵-
 ۲۲- مقدمہ ابن الصلاح ص ۱۲۶- العقد الثمین ص ۲۱۷-
 ۲۳- پیچ نامہ ص ۲۲۵-
 ۲۴- پیچ نامہ ص ۱۰، ۹-
 ۲۵- جمہرۃ انساب العرب ص ۴۲۵- مروج الذهب ج ۳ ص ۱۳۸، ۱۳۹- العمر فی خبر من غیر ج ۱ ص ۹۰- تہذیب التہذیب ج ۶ ص ۲۵۶- الاغانی ج ۴ ص ۱۷۴- رجال السند والہند ص ۲۳۹، ۲۴۰-
 ۲۶- طبقات ابن سعد ج ۵ ص ۵۳۶- تہذیب التہذیب ج ۶ ص ۱۴۹، ۱۵۰- العقد الثمین فی فتوح الہندومن ورد فیہا من الصحابہ والتابعین ص ۲۱۸-
 ۲۷- رجال السند ص ۴۶۰، ۴۶۳
 ۲۸- طبقات ابن سعد ج ۷ ص ۲۱۰..... فتوح البلدان ص ۲۷۸- رجال السند والہند ص ۴۲۶-
 ۲۹- تاریخ الکامل ج ۴ ص ۱۴۷- فتوح البلدان ص ۴۲۳- جمہرۃ انساب العرب ص ۲۸۷- کتاب الجرح والتعدیل ج ۲ ص- رجال السند والہند ص ۴۱۴، ۴۱۶-
 ۳۰- جمہرۃ انساب العرب ص- رجال السند والہند ص ۴۱۸-
 ۳۱- تہذیب ج ۳ ص ۴۸۳- رجال السند والہند ص ۴۱۳، ۴۱۴-

- ۳۲- میزان الاعتدال فی نقد الرجال (حافظ ذہبی) ج ۱ ص ۲۰۸۔
- ۳۳- رجال السند والہند ص ۴۳۸، ۴۳۹۔ بحوالہ الاغانی۔
- ۳۴- رجال السند والہند ص ۳۷۸۔
- ۳۵- تہذیب التہذیب ج ۹ ص ۱۰۴، ۲۹۳، ۲۹۵۔ بضمن محمد بن الحارث البیلمانی و محمد بن عبدالرحمن البیلمانی۔
- ۳۶- وفيات الاعیان ج ۱ ص ۲۲۷ تا ۲۳۲..... رجال السند والہند ص ۳۶۰، ۳۶۱۔
- ۳۷- فتوح البلدان ص ۴۲۲۔
- ۳۸- تہذیب التہذیب ج ۵ ص ۹۳، ۹۴۔ رجال السند والہند ص ۴۳۵، ۴۳۶۔
- ۳۹- وفيات الاعیان ج ۵ ص ۳۸۴۔ الاغانی ج ۷ ص ۲۲۹..... فتوح البلدان ص ۴۲۲۔ رجال السند والہند ص ۵۵۳۔ العقد الثمین فی فتوح الہند ومن ورد فیہا من الصحابة والتابعین ص ۱۰۹۔
- ۴۰- تہذیب التہذیب ج ۳ ص ۲۲۷۔
- ۴۱- تہذیب التہذیب ج ۳ ص ۲۲۸۔ تاریخ الکامل ابن اثیر ج ۵ ص ۵۵۔ رجال السند والہند ص ۴۰۲ تا ۴۰۴۔
- ۴۲- التاريخ الكبير ج ۲ ص ۲۰۱، ۲۰۲۔ جمهرة انساب العرب ص ۲۱۷۔ رجال السند والہند ص ۵۱۰، ۵۱۱۔ العقد الثمین فی فتوح الہند ومن ورد فیہا من الصحابة والتابعین ص ۱۱۷، ۱۱۸، ۱۲۲، ۱۲۳۔
- ۴۳- طبقات ابن سعد ج ۶ ص ۳۰۴۔ تہذیب التہذیب ج ۷ ص ۲۲۳ تا ۲۲۶۔ رجال السند والہند ص ۴۵۵۔
- ۴۴- خلافت راشدہ اور ہندوستان ص ۲۶۷، ۲۶۸۔ وفيات الاعیان ج ۱ ص ۳۵۴۔ تہذیب التہذیب ج ۲ ص ۲۶۳۔
- ۴۵- طبقات ابن سعد ج ۸ ص ۴۷۱۔ تاریخ طبری ج ۵ ص ۲۷۱۔ خلافت راشدہ اور ہندوستان ص ۲۷۲، ۲۷۳۔
- ۴۶- فتوح البلدان ص ۳۶۹۔
- ۴۷- فتوح البلدان ص ۴۲۳۔

- ۲۸- اسلام کا نظام اراضی ص ۲۰۳
- ۲۹- فتوح البلدان ص ۲۲۵
- ۵۰- فتوح البلدان ص ۲۲۷- جمہور انساب العرب ص ۲۰۴- کتاب الاختقاق ص ۳۹۵
- ۵۱- خلافت امویہ اور ہندوستان ص ۱۱۴
- ۵۲- فتوح البلدان ص ۲۲۶
- ۵۳- تاریخ یعقوبی ج ۲ ص ۲۸۹
- ۵۴- خلافت امویہ اور ہندوستان ص ۱۱۶
- ۵۵- فتوح البلدان ص ۲۲۶، ۲۲۷
- ۵۶- فتوح البلدان ص ۲۲۷
- ۵۷- فتوح البلدان ص ۲۲۸
- ۵۸- پنج نامہ ص ۱۳۰
- ۵۹- پنج نامہ ص ۱۳۳، ۱۳۴
- ۶۰- پنج نامہ ص ۱۳۵، ۱۳۶
- ۶۱- پنج نامہ ص ۱۴۰
- ۶۲- پنج نامہ ص ۱۵۴، ۱۵۵
- ۶۳- پنج نامہ
- ۶۴- پنج نامہ ص ۱۹۲ تا ۱۹۸
- ۶۵- پنج نامہ ص ۲۲۶، ۲۲۷
- ۶۶- پنج نامہ ص ۲۹۸، ۲۹۹
- ۶۷- پنج نامہ ص ۳۰۳، ۳۰۴
- ۶۸- پنج نامہ ص ۳۰۵
- ۶۹- پنج نامہ ص ۳۱۰
- ۷۰- پنج نامہ ص ۲۰۵، ۲۰۶
- ۷۱- پنج نامہ ص ۲۰۷

تبع تا بعین

تعداد ۱۸

آئندہ سطور میں ان تبع تابعین کا ذکر کیا جا رہا ہے جو برصغیر ہند میں تشریف لائے۔ تعداد میں یہ اٹھارہ بزرگ ہیں، جن کے تھوڑے بہت حالات میسر آسکے ہیں۔ یہ لائق تکریم حضرات جو خیر القرون سے تعلق رکھتے ہیں، رسول اللہ صلی اللہ علیہ وسلم کے صحابہ کرام کے شاگردوں یعنی (تابعین) کے فیض یافتہ ہیں۔

۱۔ اسرائیل بن موسیٰ بصریؒ

اسرائیل بن موسیٰ بصریؒ کی کنیت ابو موسیٰ تھی۔ یہ وہ تبع تابعی تھے جو دراصل باشندے تو بصرے کے تھے، مگر ہند میں اقامت گزریں ہو گئے تھے۔ انھوں نے حسن بصری، ابو حازم اشجعی، محمد بن سیرین اور وہب بن مہبہ سے روایت حدیث کی جن کا شمار جلیل القدر تابعین کی جماعت میں ہوتا تھا۔ خود اسرائیل بن موسیٰ بصری سے استفادہ فی الحدیث کرنے والے بھی عالی مرتبت بزرگ ہیں اور وہ ہیں سفیان ثوری، ابن عیینہ، یحییٰ بن سعید قطان، حسین بن علی جعفی اور دیگر حضرات کرام۔

ابن حیان نے ان کو ثقہ راویان حدیث میں شمار کیا ہے اور لکھا ہے۔

کان یسافر الی الہند

کہ تجارت کے سلسلے میں ہندوستان میں آمد و رفت رکھتے تھے۔

صحیح بخاری میں ان کے سلسلہ سند کی ایک حدیث چار مقامات پر درج ہے۔

ولہ فی صحیح البخاری فرد حدیث مکرر فی اربعة مواضع.

ابو حاتم اور یحییٰ بن معین نے ان کو ثقہ قرار دیا ہے۔ یحییٰ بن معین کہتے ہیں:

اسرائیل صاحب الحسن ثقہ

یعنی امام حسن بصری کے شاگرد اسرائیل بن موسیٰ ثقہ راوی ہیں۔

ابو حاتم ان کے متعلق فرماتے ہیں۔ لا باس بہ۔

امام نسائی کا فرمان ہے۔ لیس بہ باس۔

ازدی ان کو ”لین“ یعنی روایت حدیث میں کمزور قرار دیتے ہیں۔ ازدی کا

نقطہ نظر یہ ہے کہ یہ وہ اسرائیل بن موسیٰ نہیں ہیں جو وہب بن مہبہ سے روایت کرتے

ہیں اور جو سفیان ثوری کے استاد ہیں، بلکہ وہ ایک یمانی شیخ ہیں۔

سمعی نے الانساب میں ان کے انتساب ہند کے متعلق لکھا ہے۔

ابو موسیٰ اسرائیل بن موسیٰ الہندی بصری کان یئزل الہند فنسب الیہا۔

یعنی ابو موسیٰ اسرائیل بن موسیٰ ہندی دراصل بصرے کے باشندے تھے۔ چونکہ

ہندوستان میں ان کا آنا جانا تھا، لہذا ہند کی طرف منسوب کیے گئے۔

ان کا تعلق محدثین کے طبقہ سادہ سے ہے۔

بہر حال اسرائیل بن موسیٰ حقیقتاً بصری ہوں یا ہندی۔ اس میں کوئی شبہ نہیں کہ

خطہ ہند سے ان کا تعلق تھا اور سکونت و اقامت کے اعتبار سے وہ ہندی مشہور تھے۔

۲۔ کرز بن ابو کرز عبدی

کرز بن ابو کرز عبدی حارثی کوفی..... کرز کے والد کا نام وبرہ تھا، لیکن عربوں

کے رواج کے مطابق وہ اپنی کنیت ابو کرز سے مشہور تھے۔ قبیلہ بنو عبد القیس سے تعلق رکھتے

تھے جو بنو حارث بن انمار کی ایک شاخ تھی۔

کرز نہایت متقی، پرہیزگار اور عابد و زاہد تھے۔ ابن جوزی نے انھیں کوفی

کے تابعین میں شمار کیا ہے اور لکھا ہے کہ ان کا تعلق اصحاب الحدیث کے طبقہ رابعہ سے

ہے۔

کرز اصلاً کوفی کے رہنے والے تھے، لیکن وہاں سے ایران کے شہر جرجان

چلے گئے تھے اور وہیں سکونت اختیار کر لی تھی۔ محمد بن فضیل اپنے باپ (فضیل) سے بیان

کرتے ہیں کہ وہ (یعنی فضیل) کرز سے ملاقات کے لیے اُن کے گھر گئے۔ وہ ٹاٹ کے

مصلے پر کبیل اوڑھے بیٹھے تھے اور قرآن مجید کی تلاوت کر رہے تھے۔ اللہ نے ان کو یہ توفیق مرحمت فرمائی تھی کہ دن اور رات میں تین قرآن ختم کر لیتے تھے۔ گھر سے باہر نکلتے تو لوگوں کو امر بالمعروف کرتے۔ لوگ ان کی تبلیغ سے تنگ آ کر بعض اوقات انھیں اس قدر مارتے کہ وہ بے ہوش ہو جاتے۔

شہرِ مہ کہتے ہیں کہ ایک مرتبہ کرز حارثی کے ساتھ ہم سفر کر رہے تھے اور بصرے جا رہے تھے۔ راستے میں جہاں کوئی ایسا قطعہ زمین آتا جو کرز کی نگاہوں میں خوب صورت معلوم ہوتا، وہاں جا کر نماز پڑھنا شروع کر دیتے اور نماز سے فارغ ہو کر اگلے سفر پر روانہ ہوتے۔ وہ کہتے ہیں کرز حارثی مستجاب الدعوات تھے، جو چیز اللہ سے مانگتے مل جاتی۔ انھوں نے اللہ سے اسمِ اعظم کا سوال کیا جو اللہ تعالیٰ نے عطا فرما دیا۔ وہ چاہتے تھے اللہ سے دنیا کی کوئی چیز نہ مانگیں، صرف اسمِ اعظم سے بہرہ مند ہونے کی التجا کریں۔ انھوں نے اللہ سے یہ دعا بھی مانگی کہ انھیں اتنی ہمت اور طاقت عطا فرمادی جائے کہ وہ قرآن مجید پڑھنے میں مشغول رہیں۔ وہ دن اور رات میں تین قرآن مجید ختم کر لیتے تھے۔

خلف بن تمیم کہتے ہیں ایک مرتبہ کرز بن دبرہ حارثی ہمارے ہاں کوفے میں آئے۔ قرائے کوفہ کثیر تعداد میں ان کی خدمت میں حاضر ہوئے۔ میں بھی ان کی اقامت گاہ پر گیا۔ کافی دیر تک ہم لوگ حاضر خدمت رہے۔ اس اثنا میں میں نے ان کی زبان سے صرف دو باتیں سُنیں..... ایک یہ کہ:

صلوا علی نبیکم صلی اللہ علیہ وسلم، فان صلاتکم تعرض علیہ۔

کہ نبی صلی اللہ علیہ وسلم پر درود بھیجا کرو۔ تمہارا درود بارگاہِ پیغمبر میں

پیش کیا جاتا ہے۔

دوسری بات یہ سنی۔

اللہم اختم لنا بخیر۔

اے اللہ ہماری عاقبت بہتر فرمادے۔

خلف بن تمیم کہتے ہیں اس اُمت میں کرز حارثی سے زیادہ میں نے کسی کو اللہ کا

عبادت گزار بندہ نہیں دیکھا۔ وہ سوار ہوتے جب بھی نماز پڑھتے اور سواری سے اترتے تو بھی نماز پڑھنا شروع کر دیتے۔

کرز حارثی کا غلام صبح کہتا ہے مجھے ایک بزرگ ابو سلیمان نے بتایا کہ میں نے ایک مرتبہ کرز حارثی کی رفاقت میں مکہ مکرمہ کا سفر کیا اور اثنائے سفر میں ان کے متعلق بعض نہایت عجیب و غریب باتیں مشاہدے میں آئیں۔ ایک دن وہ ہم سے کہیں علیحدہ ہو گئے۔ قافلے کے تمام لوگ ان کی تلاش میں ادھر ادھر گھومنے لگے، مگر کسی کو ان کا سراغ نہ ملا۔ میں نے بھی ان کو ڈھونڈنا شروع کیا۔ جنگل کے ایک کونے میں پہنچا تو سخت گرمی کا احساس ہوا۔ اتنے میں آگے دیکھا تو کرز حارثی نماز پڑھ رہے ہیں اور بادل ان پر سایہ کیے ہوئے ہے۔ اس صورت حال سے مجھے انتہائی تعجب ہوا اور خاموشی سے کھڑا انھیں دیکھتا رہا۔ نماز سے فارغ ہوئے تو ان کی نگاہ مجھ پر پڑی۔ مجھے مخاطب ہو کر فرمایا۔ ابو سلیمان! مجھے آپ سے ایک کام ہے۔

میں نے عرض کیا:- فرمائیے حاضر ہوں۔

بولے:- مجھ سے پکا وعدہ کرو کہ آج جو کچھ تم نے دیکھا ہے کسی کو بتاؤ گے

نہیں۔

میں نے قسم کھائی کہ جب تک آپ زندہ ہیں، کسی کو نہیں بتاؤں گا۔

عمرو بن حمید کا کہنا ہے کہ جرجان کے ایک شخص نے بتایا کہ کرز کی وفات کے موقع پر ایک شخص نے خواب دیکھا کہ جرجان کے قبرستان میں مدفون لوگ نیا لباس پہنے اپنی اپنی قبر پر کھڑے ہیں۔ ان سے پوچھا گیا: یہ کیا معاملہ ہے؟

انھوں نے جواب دیا: قبرستان میں کرز حارثی تشریف لارہے ہیں۔ ان کے

استقبال کے لیے ہم نے نئے کپڑے پہنے ہیں۔

کرز حارثی تبع تابعین کی جماعت کے جلیل القدر رکن تھے۔ انھوں نے نعیم

بن ابی ہند اور ربیعہ بن زیاد سے حدیث روایت کی اور کرز سے سفیان ثوری، ابن شبرمہ،

فضیل بن غزوان، ورقان بن عمر اور عبید اللہ وصافی نے درس حدیث لیا۔

حافظ ذہبی انھیں تابعی اور حافظ ابن حجر تبع تابعی قرار دیتے ہیں۔ ابن حبان نے ان کو ثقہ راویان حدیث میں گردانا ہے اور کہا کہ یہ نہایت عبادت گزار محدث تھے۔

حضرت معاویہؓ کے دورِ حکومت میں ۴۵ھ۔ (۶۶۵ء) میں جو فوج قلات کی طرف روانہ کی گئی، کرز حارثی اس میں شامل تھے۔ اس جنگ میں انھیں کامیابی حاصل ہوئی۔ کامیابی کے بعد واپس گئے تو حضرت معاویہؓ نے ان کو دوبارہ قلات بھیج دیا تھا۔

۳۔ معلیٰ بن راشد بصری

معلیٰ بن راشد نبال ہذلی بصری..... معلیٰ کی کنیت ابو الیمان تھی اور یہ سنان بن مسلمہ بن محق ہذلی کے مولیٰ تھے۔ تبع تابعین کی عالی مرتبت جماعت کے یہ وہ مردِ مجاہد تھے، جنہوں نے حضرت معاویہ رضی اللہ عنہ کے عہدِ حکومت میں ۵۰ ہجری میں قلات کی جنگ میں حصہ لیا۔

راشد کے قتل کے بعد ۵۰ ہجری میں زیاد نے جب سنان بن مسلمہ بن محق کو ایک لشکر کے ساتھ حدودِ ہند کے مفتوحہ علاقوں کا والی بنا کر بھیجا تو معلیٰ بن راشد اس لشکر میں شامل تھے اور اس لشکر نے سنان کے زیرِ کمان جہاد قلات میں شرکت کی تھی۔ اس ضمن میں خلیفہ بن خیاط نے ۵۰ ہجری کے واقعات بیان کرتے ہوئے اپنی تاریخ میں معلیٰ بن راشد کے متعلق جو الفاظ نقل کیے ہیں، ان کا ترجمہ ملاحظہ کیجیے۔ وہ کہتے ہیں۔

ہم سنان کی کمان میں قلات کے محاذِ جنگ پر آئے تو ہم نے دیکھا کہ سامنے دشمن کی بہت بڑی فوج کھڑی ہے۔ سنان نے یہ صورتِ حال دیکھ کر ہم سے کہا، تم خوش رہو، تمہیں دو چیزوں میں سے ایک چیز ملنے والی ہے۔ جنت یا مالِ غنیمت.....! پھر سنان نے سات پتھر اٹھائے اور فوج کو روک لیا۔ کہا جب تم دیکھو کہ میں نے حملہ کر دیا ہے تو تم بھی حملہ کر دو..... پھر جب آفتاب آسمان کی تہہ سے باہر آیا تو سنان نے دشمن کی طرف ایک پتھر پھینکا اور اللہ اکبر کہا۔ پھر ایک ایک پتھر پھینکتے گئے، یہاں تک کہ ساتواں پتھر باقی رہ گیا۔ جب آفتاب ڈھل گیا تو ساتواں پتھر پھینکا اور کہا: ”حم لا یصرون“۔ پھر فوراً اللہ اکبر کا نعرہ بلند کیا اور دشمن پر حملہ کر دیا، ہم نے بھی حملہ کر دیا۔ دشمن کی فوج نے اپنے

کندھے ہم کو دے دیے، یعنی ہمارے آگے بھاگ کھڑی ہوئی اور ہم چار فرسخ تک اس کو قتل کرتے گئے۔ اس طرح دشمن کا تعاقب کرتے ہوئے، ہم ایک قلعہ بند فوج کے پاس پہنچ گئے۔ انہوں نے ہم سے کہا، خدا کی قسم تم وہ لوگ نہیں ہو جنہوں نے ہمارے ساتھیوں کو قتل کیا ہے۔ ہمیں قتل کرنے والوں میں سے تو ایک آدمی بھی تم میں نظر نہیں آتا۔ وہ تو ابلق گھوڑوں پر سوار تھے اور سفید عمامے باندھے ہوئے تھے۔ دشمن کی زبان سے یہ الفاظ سن کر ہم نے آپس میں کہا، یہ اللہ کی مدد ہے۔ ہم نے واپس آ کر سنان سے پوچھا: آپ نے فوج کو روک لیا اور آفتاب ڈھلا تو دشمن پر حملہ کیا، اس کی کیا وجہ ہے.....؟ جواب دیا: رسول اللہ صلی اللہ علیہ وسلم کا عمل یہی تھا۔

امام بخاری نے تاریخ الکبیر میں لکھا ہے کہ معلیٰ بن راشد نے، جنہیں ابو الیمان الغبال القواس بھی کہا جاتا ہے، اپنی دادی سے سماع حدیث کی اور دادی نے بنیثہ سے روایت کی۔ معلیٰ کا شمار اہل بصرہ میں ہوتا ہے اور ان سے تمیم بن حماد نے روایت کی۔ طبقات ابن سعد میں بھی معلیٰ بن راشد کا ذکر آیا ہے اور ان کی دادی کا نام ام عاصم بیان کیا گیا ہے، جنہوں نے بنو ہذیل کے ایک شخص بنیثہ الخیر سے روایت حدیث کی۔

حافظ ابن حجر تہذیب التہذیب میں لکھتے ہیں کہ معلیٰ نے اپنی دادی ام عاصم کے علاوہ میمون، حسن بصری اور زیاد بن میمون ثقفی سے روایت کی۔ خود معلیٰ نے بھی مسند حدیث آراستہ کی۔ ان سے یزید بن ہارون، عبداللہ بن صالح عجلی، روح بن عبدالمومن، ابو بشر بن بکر بن خلف اور نصر بن علی جہضمی وغیرہ محدثین نے سماع حدیث کا شرف حاصل کیا۔

سمعی کی روایت کے مطابق معلیٰ سے حصول علم حدیث کرنے والوں کی فہرست میں نعیم بن حماد، مسلم بن ابراہیم، معلیٰ بن اسد، حفص بن عمر بجدی، عبداللہ قواریری، ابراہیم بن موسیٰ اور احمد بن عبید اللہ صخر الغدانی کے اسمائے گرامی شامل ہیں۔ ابن حبان نے معلیٰ کو ثقہ راویان حدیث میں گردانا ہے اور امام نسائی نے ان

کے بارے میں لکھا ہے۔ لیس بہ باس۔

کھانے کا برتن صاف کرنے والی حدیث معلیٰ بن راشد سے مروی ہے، جسے یہ اپنی دادی ام عاصم سے روایت کرتے ہیں اور ام عاصم قبیلہ بنو ہذیل کے ایک شخص نبیشتہ الخیر سے روایت کرتی ہیں۔ حدیث کے الفاظ مع سند یہ ہیں۔

اخبرنا عفان بن مسلم قال حدثني المعلى ابن راشد الهذلي قال حدثني جدتي ام عاصم عن رجل من هذيل يقال له نبیشة الخیر، قالت دخل علينا نبیشة ونحن ناكل في قصعة فقال لنا حدثنا النبي صلى الله عليه وسلم انه من اكل في قصعته ثم لحسها استغفرت له.

راوی کہتا ہے ہم سے عفان بن مسلم نے روایت بیان کی۔ وہ کہتے ہیں مجھ سے معلیٰ بن راشد ہذلی نے حدیث بیان کی، وہ کہتے ہیں مجھ سے میری دادی ام عاصم نے بنو ہذیل کے ایک شخص کی زبانی جسے نبیشتہ الخیر کہا جاتا ہے، حدیث بیان کی۔ وہ کہتی ہیں، ہمارے پاس نبیشتہ آیا، ہم اُس وقت پیالے میں کچھ کھا رہے تھے۔ نبیشتہ نے ہم سے کہا کہ ہمیں رسول اللہ صلی اللہ علیہ وسلم نے فرمایا: جو شخص پیالے میں کھائے اور پھر اُسے اچھی طرح صاف کر دے، پیالہ اُس کے لیے دُعاے مغفرت کرتا ہے۔ ۳

۳۔ جنید بن عمرو العدوانی التمکی

جنید بن عمرو العدوانی التمکی اہل مکہ کے ممتاز و مشہور قاری تھے۔ علم حدیث میں بھی اُن کا مرتبہ بڑا اونچا تھا، ثقہ اور کثیر الحدیث راوی تھے۔ آل زبیر بن عوام رضی اللہ عنہ کے آزاد کردہ غلام تھے، انہوں نے حمید بن قیس سے روایت کی اور خود اُن سے محمد بن عبداللہ بن قاسم نے درس حدیث لیا۔

قرأت مجاہد سے سیکھی۔ منقول ہے کہ مکہ مکرمہ میں جنید بن عمرو اور عبداللہ بن کثیر سے بڑھ کر کوئی قاری نہ تھا۔

جنید بن عمرو وہ تبع تابعی تھے، جو فتح سندھ کے موقع پر محمد بن قاسم کے ساتھ وارد برصغیر ہوئے۔ محمد بن قاسم ساوندری کے مقام پر پہنچے تھے تو ہراور میں قیام کیا تھا۔

ہر اور سے انہوں نے جنید بن عمرو کو فوج کے ایک دستے کا کمانڈر بنا کر مخالفین اسلام کے خلاف جہاد کے لیے بھڑوچ روانہ کیا تھا۔

۵۔ محمد بن زید عبدیؒ

محمد بن زید (ایک روایت کے مطابق زیاد) عبدیؒ فتح سندھ کے زمانے میں محمد بن قاسم کے امرا و معاونین میں سے تھے۔ انہوں نے ابو شریح، سعد بن جبیر، ابراہیم نخعی اور ابو الاعمین سے روایت حدیث کی۔ پھر خود ان سے علی بن ثابت انصاری، معمر بن راشد، داؤد بن ابوالفرات اور اعمش نے روایت کی۔

محمد بن قاسم نے سندھ پر حملے کے وقت محمد بن زید عبدی کو ایک ہزار گھڑ سوار فوج کا کمانڈر مقرر کیا تھا۔

بعض حضرات کا کہنا ہے کہ یہ محمد بن زید نہیں، بلکہ محمد بن زیاد ہیں۔

۶۔ محمد بن غزان کلبیؒ

محمد بن غزانؒ عرب کے قبیلے بنو کلب سے تعلق رکھتے تھے۔ ممتاز محدث امام اوزاعی سے روایت حدیث کی۔ ابو زرعہ انہیں منکر الحدیث قرار دیتے ہیں۔ ابن حبان کا کہنا ہے کہ یہ سند روایت بدل دیتے اور موقوف روایت کو موضوع بنا دیتے تھے، اس لیے لائق اعتماد نہ تھے۔ عمر بن محمد عن سالم عن ابیہ کی سند سے مرفوعاً روایت کرتے ہیں۔

من صلی ست رکعات بعد المغرب غفر له بها ذنوب خمسين سنة.
یعنی (آنحضرت نے فرمایا) جس نے نماز مغرب کے بعد چھ رکعتیں پڑھیں، اس کے پچاس سال کے گناہ بارگاہ الہی سے معاف کر دیے جاتے ہیں۔

پھر عن الاوزاعی عن یحییٰ عن ابی سلمہ عن ابی ہریرۃ رضی اللہ عنہ کی سند سے دریا کے پانی کے بارے میں مرفوعاً روایت کرتے ہیں۔

هو الطهور ماؤه والحل میتته.

یعنی دریا کا پانی پاک ہے اور اس کا مردار حلال ہے۔

ابن عسا کر بیان کرتے ہیں کہ محمد بن غزان نے دریا کے پانی کے بارے میں اوزاعی سے جو حدیث روایت کی ہے، وہ منکر ہے۔

علامہ طبری نے تاریخ طبری میں ۱۲۶ ہجری کے واقعات میں محمد بن غزان کا ذکر کیا ہے کہ جب محمد بن قاسم کا لڑکا عمر بن محمد سندھ کا والی تھا، اس زمانے میں محمد بن غزان بھی یہیں تھے، ان پر بہت بڑی رقم کا الزام عاید کیا گیا تھا جو یہ قسط وار ادا کرتے تھے، اگر کوئی قسط نہ دے پاتے تو پندرہ کوڑے لگائے جاتے تھے، جس سے ان کی ہاتھ کی انگلیاں سخت متاثر ہو گئی تھیں۔

اس کے بعد ایک وقت آیا کہ خود محمد بن غزان کو سندھ کا والی مقرر کر دیا گیا۔ انھوں نے عمر بن محمد کو گرفتار کر کے قتل کر دیا تھا۔ یہ ایک لمبا قصہ ہے، جس کے ذکر کی یہاں ضرورت نہیں۔ ۱۔

۷۔ ابو عیینہ ازدیؓ

ابو عیینہ بن محمد بن ابو عیینہ بن مہلب بن ابو صفرہ ازدی۔ ابو عیینہ نے اعمش سے حدیث روایت کی ہے۔ ان کے بیٹے کا نام محمد بن ابو عیینہ تھا جنھوں نے اپنے باپ (ابو عیینہ) سے علم حدیث پڑھا۔ محمد شاعر بھی تھے۔

اولاد مہلب میں سے تیرہ آدمی تھے جو سندھ میں قیام پذیر تھے، ان میں ایک ابو عیینہ تھے جو تبع تابعی تھے۔ ان تیرہ آدمیوں کو قندائل سے پکڑا گیا اور قیدی کی حیثیت سے اموی خلیفہ یزید بن عبد الملک کے سامنے پیش کیا گیا۔ پھر اس کے حکم سے ان کو قتل کر دیا گیا تھا۔

مہلب کی بیٹی ہند نے یزید بن عبد الملک سے اپنے بھائی ابو عیینہ کے لیے جان بخشی کی درخواست کی تھی جو منظور کر لی گئی تھی اور ابو عیینہ کو قتل نہیں کیا گیا تھا۔ ۷۔

۸۔ سندی بن شماس السمان بصریؓ

سندی بن شماس السمان بصری کا ذکر امام بخاری نے اپنی کتاب التاریخ الکبیر

میں کیا ہے۔ ابن ابی حاتم کہتے ہیں، سندی بن شماس، بصرے کے رہنے والے تھے، جنہوں نے عطا بن رباح اور محمد بن سیرین سے حدیث روایت کی، اور خود سندی سے موسیٰ بن اسماعیل اور حوثرہ بن الاشرس نے روایت کی۔ سندی بن شماس السمان وہ تبع تابعی تھے، جن کا تعلق سندھ سے تھا اور پھر بصرے چلے گئے تھے۔ ۸

شاید لوگ ان کا اصلی نام بھول گئے ہوں گے اور باپ کا نام ذہنوں میں محفوظ رہ گیا ہوگا، اس لیے اسی اعتبار سے اپنے حلقہ تعارف میں سندھی مشہور ہو گئے۔ بعض دفعہ ایسا ہوتا ہے کہ کوئی شخص دوسرے ملک میں چلا جائے تو اپنے پہلے اور آبائی وطن کی نسبت سے شہرت حاصل کر لیتا ہے، مثلاً ترک ہے تو ترکی، عرب سے تعلق رکھتا ہے تو عربی، ہندوستان کا رہنے والا ہے تو ہندی، آبائی علاقہ تبت ہے تو تبتی، کشمیر ہے تو کشمیری وغیرہ کی وطنی نسبت ہی اس کا اصل نام قرار پا جاتی ہے۔

۹۔ عبدالرحیم دیہلی سندھی

عبدالرحیم بن حماد ثقفی دیہلی سندھی بصری..... عبدالرحیم دراصل عرب کے قبیلہ بنو ثقیف سے تعلق رکھتے تھے۔ معلوم ہوتا ہے کہ ان کے آباؤ اجداد میں سے بنو ثقیف کے کوئی بزرگ حملہ سندھ کے زمانے میں فوجی کی حیثیت سے محمد بن قاسم کے ساتھ وارد سندھ ہوئے اور دیہل شہر فتح ہوا تو وہیں سکونت پذیر ہو گئے۔ دیہل ہی میں عبدالرحیم کی ولادت ہوئی۔ بنو ثقیف کے فرد ہونے کی وجہ سے انھیں ثقفی، اور دیہل اور سندھ سے تعلق کی بنا پر دیہلی سندھی کہا جانے لگا۔

تحصیل علم سندھ کے اہل علم اور اصحاب الحدیث سے کی، اور محدث کی حیثیت سے شہرت پائی۔ جب دل میں مزید حصول علم کے جذبے نے کروٹ لی تو عازم بصرہ ہوئے اور پھر وہیں اقامت اختیار کر لی، لہذا بصری کہلائے۔ حافظ ابن حجر لسان المیزان میں لکھتے ہیں۔

قال العقيلي قال جدی قدم علينا من السند شيخ كبير كان

يحدث عن الاعمش

یعنی عقیلی کہتے ہیں، میرے دادا نے بیان کیا کہ ہمارے ہاں (بھرے میں) سندھ سے ایک بہت بڑے شیخ آئے جو اعمش سے روایتِ حدیث کرتے تھے۔

ان کے الفاظ سے پتا چلتا ہے کہ اس زمانے میں علمِ حدیث کی تعلیم کے سلسلے میں سندھ کا علاقہ پُرشروت اور زرخیز علاقہ تھا جہاں سے حصولِ علم کے بعد عبدالرحیم بھرے گئے اور وہاں کی مجالسِ محدثین میں ”شیخ کبیر“ کہلائے۔

عبدالرحیم نے اعمش اور عمرو بن عبید وغیرہ حضرات سے روایت کی اور خود اُن سے اہلِ عراق نے سماعتِ حدیث کا شرف حاصل کیا۔

ابن حبان نے اُن کو ثقات میں شمار کیا ہے۔ بیہقی نے اُن کے ضعف کی طرف اشارہ کیا ہے۔ عقیلی کا کہنا ہے کہ یہ اعمش سے مناکیر روایت کرتے ہیں۔

بہر حال عبدالرحیم دیہلی علاقہ سندھ کے ائمہ حدیث میں سے تھے اور تبع تابعی

تھے۔ ۹۔

۱۰۔ عبدالرحمن بن عمرو اوزاعیؒ

دورِ قدیم کے عالی مرتبت محدثین کی جماعت میں امام اوزاعی کا مقام بڑا بلند ہے۔ علمِ حدیث میں جو مہارت و کمال انھیں حاصل ہے، تذکرہ و رجال کی کتابوں میں اُس کا تفصیل سے ذکر کیا گیا ہے۔ یہ ابو عمرو عبدالرحمن بن عمرو بن یحییٰ دمشقی ہیں جو حافظ الحدیث تھے۔

امام اوزاعی ۸۸ ہجری (۷۰۵ء) میں پیدا ہوئے۔ ایک روایت کے مطابق ان کا مقام ولادت بعلبک ہے۔ بچپن ہی میں باپ وفات پا گئے تھے، حالتِ یتیمی میں ماں کی گود میں پرورش پائی اور فقر و فاقے کی حالت میں شعور کی منزل کو پہنچے۔ عطاء بن رباح، زہری، ربیعہ بن زید، قاسم بن مخیمرہ، محمد بن ابراہیم تیمی، شداد بن ابی عمار، یحییٰ بن ابی کثیر اور بہت سے محدثین سے روایتِ حدیث کی سعادت حاصل کی۔ محمد بن سیرین کی خدمت میں حاضر ہوئے تو وہ بسترِ مرض پر دراز تھے۔ ایک روایت کے مطابق اُن سے سماعِ حدیث کیا۔

حصولِ علمِ حدیث کے بعد خود امام اوزاعی مسندِ درس پر متمکن ہوئے۔ اُن سے بہت سے نامور ائمہ حدیث نے استفادہ کیا اور فنِ حدیث میں مرتبہ بلند پر فائز ہوئے۔ ان خوش بخت حضرات میں عبداللہ بن مبارک، شعبہ بن سعید القطان، ولید بن مسلم، ہقل بن زیاد، یحییٰ بن حمزہ، ابو عاصم، ابو المغیرہ، یحییٰ بن سعید القطان، محمد بن یوسف فریابی اور خلق کثیر شامل ہے۔

امام اوزاعی عمر کے آخری دور میں بیروت تشریف لے گئے تھے، پھر وہیں فوت ہوئے۔ انھیں ”امامُ الہند والشام“ کہا جاتا ہے۔

امام ذہبی نے تذکرہ الحفظاء میں لکھا ہے کہ کان من سبب السند۔

یعنی اوزاعی کا شمار اسیرانِ سندھ میں ہوتا ہے۔

اُن کے واقعات و حالات تاریخ و رجال کی کتابوں میں مرقوم ہیں۔ ابو زرعہ دمشقی کہتے ہیں، امام اوزاعی کی آمدنی کا ذریعہ کتابت و ترسیل تھا اور اُس میں بڑی مہارت رکھتے تھے۔

ان کی صالحیت اور تدین و تقویٰ کا یہ عالم تھا کہ ملوک و سلاطین حصولِ علم و ادب کے لیے اپنے بچوں کو ان کی خدمت میں بھیجتے تھے۔ گفتگو میں نہایت محتاط تھے، ضرورت سے زیادہ بات زبان سے نہ نکالتے تھے۔ بہت بڑے عالمِ حدیث، مجتہد اور فقیہ تھے۔ ان کے بعض ہم عصر علمائے ان کو اپنے دور کے ”عالم الامت“ قرار دیا ہے۔

حکم کہتے ہیں اوزاعی اپنے عصر کے بالعموم اور شام کے بالخصوص امامِ حدیث و سنت تھے۔

ابو اسحاق خزازی کہتے ہیں امام اوزاعی فرمایا کرتے تھے، صحابہ و تابعین پانچ چیزوں کے پابند تھے اور وہ یہ ہیں: التزامِ جماعت، اتباعِ سنت، آبادیِ مساجد، تلاوتِ قرآن اور جہاد فی سبیل اللہ۔

امام اوزاعی کے حالات بے حد سبق آموز ہیں، جن کی حدود بڑی وسیع ہیں۔ یہاں صرف یہ عرض کرنا مقصود ہے کہ اس عظیم محدث و فقیہ کا تعلق برصغیر کے علاقے

سندھ سے تھا۔ ۱۰۔

سوال یہ ہے کہ انھیں ”اوزاعی“ کیوں کہا جاتا ہے۔؟ منقول ہے کہ جب یہ علاقہ سندھ سے ملک شام میں گئے تو دمشق کے قریب ایک گاؤں میں سکونت پذیر ہو گئے تھے، جس کا نام ”اوزاع“ تھا، اس بنا پر انھیں اوزاعی کہا جانے لگا۔

کہا جاتا ہے کہ ان کا اصل نام عبدالعزیز تھا، بعد میں عبدالرحمن خود ہی اپنا نام رکھا اور اسی نام سے شہرت پائی۔

اس عظیم المرتبت محدث و فقیہ نے باختلاف روایات ۲ صفر ۱۵۷ھ (۲۲ دسمبر ۷۷۳ء) یا ۱۵۸ ہجری (۷۷۴ء) کو کم و بیش بہتر سال کی عمر میں وفات پائی۔ موت اس طرح واقع ہوئی کہ بیروت کی ایک سرائے میں مقیم تھے کہ اس کے حمام میں گئے، پاؤں پھسلا اور گر گئے۔ پھر بے ہوش ہو گئے اور اسی حالت میں روح قفسِ عنصری سے پرواز کر گئی۔

۱۱۔ عبدالرحمن بن السندی

عبدالرحمن بن السندی کے اس سے زیادہ حالات معلوم نہیں ہو سکے کہ یہ سندھ کے وہ تبع تابعی ہیں، جنھوں نے عراق بن خالد بن یزید بن صالح بن صبیح المری، ابو الضحاک دمشقی سے تحصیل علم حدیث کی۔ حافظ ابن حجر نے تہذیب التہذیب میں عراق بن خالد بن یزید کے ذیل میں ان کا ذکر کیا ہے۔ ۱۱۔

معلوم ہوتا ہے، یہ سندھ سے حصول علم کے لیے دمشق گئے تو لوگوں کو ان کے نام کا تو پتا چل گیا کہ عبدالرحمن ہے، مگر عرب چونکہ باپ کا نام بھی بولتے اور لکھتے ہیں، اس لیے انھیں جب ان کے باپ کے اصلی نام کا علم نہ ہو سکا تو سندھی ہونے کی بنا پر انھیں عبدالرحمن بن السندی کہا جانے لگا اور لوگوں کی زبانوں پر ان کی نسبت ابوت سندی قرار پائی۔

۱۲۔ عمرو بن عبید بن باب السندی

عمرو بن عبید کی کنیت ابو عثمان تھی اور معتزلی تھے۔ قبیلہ بنو تمیم کے آزاد کردہ غلام

تھے۔ حضرت حسن بھری سے بہت سی احادیث روایت کرتے ہیں۔ لیکن حدیث کے سلسلے میں کوئی حیثیت نہ رکھتے تھے۔ محدثین کے نقطہ نظر سے لیس ہشی فی الحدیث۔
عمر و بن عبید سندھی کے دادا (باب) دراصل کابل کے رہنے والے تھے، وہاں سے سندھ آئے اور باب السندی کے نام سے مشہور ہوئے۔ بعد ازاں یہ خاندان بصرے میں جا کر آباد ہو گیا تھا۔

عمر و بن عبید سندھی نے ۱۴۰ھ یا ۱۴۲ھ (۷۵۷ء یا ۷۵۹ء) میں مکے اور بصرے کے راستے میں دورانِ سفر وفات پائی۔ نمازِ جنازہ سلیمان بن علی نے پڑھائی اور مران میں دفن کیے گئے۔ ۱۲۔

۱۳۔ فتح بن عبداللہ سندھی

فتح بن عبداللہ کی کنیت ابو نصر ہے۔ یہ محدث اور فقیہ و متکلم سندھی تھے۔ پہلے آل حسن بن الحکم کے غلام تھے، پھر آزاد کر دیے گئے تھے۔ روایت حدیث حسن بن سفیان اور بعض دیگر اصحاب حدیث سے کی اور فقہ و کلام کا علم ابو علی محمد بن عبدالوہاب ثقفی سے حاصل کیا۔ سمعانی نے ”الانساب“ میں ابو العلاء احمد بن محمد بن فضل کے سلسلہ روایت کے ذریعے عبداللہ بن حسین سے ایک عجیب و غریب روایت بیان کی ہے۔ اس روایت سے پتا چلتا ہے کہ ابو نصر فتح بن عبداللہ سندھی کس درجے حق گو، صاف بیان اور عالم و فاضل بزرگ تھے۔ اس روایت کے الفاظ جو سمعانی نے نقل کیے ہیں، مندرجہ ذیل ہیں۔

حدثني عبد الله بن الحسين قال كنا يومئذ مع ابي نصر السندی و فینا کثرة حوالبه ونحن نمشی فی الطین، فاستقبلنا شریف سکران، قد وقع فی الطین، فلما نظر الینا، شمه ابو نصر، وقال نافق یاعبد، انا کما تری، وانت تمشی و خلفک هؤلأء. فقال له ابو نصر ایها الشریف تدری لم هذا.....؟ لانی متبع اثار جدک وانت متبع اثار جدی.

یعنی عبداللہ بن حسین کہتے ہیں کہ ایک دن ہم ابو نصر سندھی کے ساتھ دھول اور کچڑ سے اٹی ہوئی زمین میں جا رہے تھے اور ان کے بہت سے مداحین و متاثرین ساتھ

تھے۔ ہم نے دیکھا کہ ایک شہزادہ مدہوشی کی حالت میں زمین پر خاک اور کچھڑ میں لت پت پڑا ہے۔ اس نے ہماری طرف نظر اٹھا کر دیکھا تو ابونصر نے منہ قریب کر کے اسے سونگھا۔ اس کے منہ سے شراب کی بو آرہی تھی۔ شہزادے نے ابونصر سے کہا:

او غلام۔! میں جس حالت میں پڑا ہوں، تم دیکھ رہے ہو، لیکن تم ہو کہ اطمینان سے چلے جا رہے ہو اور اتنے لوگ تمہارے پیچھے جا رہے ہیں۔ ابونصر نے بے باکی سے جواب دیا: شہزادے۔! تمہیں معلوم ہے، اس فرق مراتب کی کیا وجہ ہے۔؟ وجہ یہ ہے کہ میں نے تمہارے آباؤ اجداد کی پیروی شروع کر دی ہے اور تم میرے آباؤ اجداد کے نقش قدم پر چل پڑے ہو۔

ابونصر فتح بن عبداللہ سندھی، دوسری صدی ہجری یعنی آٹھویں صدی عیسوی کے دیارِ سندھ و ہند کے ان عالی قدر حضرات میں سے تھے، جنہوں نے تابعین کرام کا زمانہ پایا، ان سے روایت حدیث و فقہ کی اور تبع تابعین کی خوش بخت جماعت میں شامل ہونے کا اعزاز حاصل کیا۔ ۱۳

۱۲۔ قیس بن بسر بن سندی البصری

ان کا مختصر سلسلہ نسب یہ ہے: قیس بن بسر بن سندی بن عبداللہ بن سعید بن عبدالواحد بن عبداللہ بصری۔! عبداللہ بصری کے بارے میں کہا جاتا ہے کہ یہ رسول اللہ صلی اللہ علیہ وسلم کے صحابی تھے۔

قیس بن بسر اصلاً علاقہ سندھ کے رہنے والے تھے اور تبع تابعین کی برگزیدہ جماعت سے تعلق رکھتے تھے۔ افسوس ہے ان کے حالات معلوم نہیں ہو سکے۔ ۱۴

۱۵۔ ابو معشر نجیح بن عبدالرحمن سندھی مدنی

نجیح بن عبدالرحمن سندھی مدنی مشہور محدث اور معروف تبع تابعی تھے۔ ان کی کنیت ابو معشر تھی۔ جن تابعین کرام سے ابو معشر نے حدیث رسول (صلی اللہ علیہ وسلم) کی سماعت کی، ان کا ذکر حافظ ابن حجر نے تہذیب التہذیب میں، ذہبی نے تذکرۃ الحفاظ

میں، خطیب بغدادی نے تاریخ بغداد میں اور سمعانی نے الانساب میں کیا ہے۔ انہوں نے ابو امامہ بن سہل بن حنیف کو دیکھا اور سعید بن مسیب، محمد بن کعب قرظی، ہشام بن موسیٰ بن یسار، ابو بردہ بن ابو موسیٰ، سعید بن ابو سعید المقری، محمد بن المنکدر، نافع، محمد بن قیس اور اصحاب حدیث کی کثیر جماعت سے روایت حدیث کا شرف حاصل کیا۔ حصول علم حدیث کے بعد خود ابو معشر نے مسند درس حدیث بچھائی اور ان سے ان کے بیٹے محمد، سفیان ثوری، لیث بن سعد، عبداللہ بن ادریس، وکیع، ابن مہدی، ہشیم، محمد بن بکار، سعید بن منصور اور محدثین عراق کی ایک بڑی جماعت نے روایت کی۔

بعض تذکرہ نگاروں کا کہنا ہے کہ درحقیقت ابو معشر قبیلہ حمیر سے تعلق رکھتے تھے۔ ان کے پوتے داؤد اپنے والد محمد سے روایت کرتے ہیں کہ ابو معشر اصلاً یمن کے رہنے والے تھے اور اس وقت قید کیے گئے تھے، جب یزید بن مہلب نے یمامہ اور بحرین پر حملہ کیا تھا۔

امام احمد بن حنبل ان کے بارے میں فرماتے ہیں۔

کان بصیراً بالمغازی .

یعنی ابو معشر مغازی کے ماہر تھے۔

سمعانی کے نزدیک یہ ام سلمہ کے مولیٰ تھے جو اہل مدینہ سے تھیں، اسی بنا پر یہ مدنی کہلائے۔ بعض حضرات کا کہنا ہے کہ یہ بنو ہاشم کے مولیٰ تھے۔

امام نسائی نے سنن نسائی میں ان کی سند سے روایات درج کی ہیں اور یہ بھی کہا ہے کہ لیس بالقوی۔ (قوی الحافظ راوی نہیں ہیں)

دارقطنی نے ان کو ضعیف کہا ہے۔ خلیلی کا قول ہے کہ مختلف علوم، تاریخ اور

مغازی میں تو ائمہ ان سے استدلال کرتے ہیں، لیکن حدیث میں ضعیف قرار دیتے ہیں۔

ابوزرعہ کہتے ہیں۔

صدوق فی الحدیث ولیس بالقوی .

کہ یہ قوی حافظ تو نہیں ہیں، لیکن روایت حدیث میں انتہائی سچ بولنے والے ہیں۔

عمر بن عوف نے ہشیم کا قول نقل کیا ہے۔

مارأيت مدنياً يشبهه ولا اكيس منه:

میں نے کئی مدنی کو ابو معشر سے بڑھ کر صاحب عقل و بصیرت نہیں دیکھا۔
عمر کے آخری دور میں حافظہ مختل ہو گیا تھا۔ لیکن اس کے باوجود حدیث و فقہ کی
یادداشت بڑی تیز تھی اور علوم میں مہارت رکھتے تھے۔

كان من اوعية العلم على نقص في حفظه .

کہ حفظ میں نقص کے باوصف علم میں ماہر تھے۔

محدثانہ نقطہ نظر سے مختلف ماہرین رجال نے ابو معشر کے بارے میں مختلف آرا

کا اظہار کیا ہے۔

ان کی زبان میں ہکلاہٹ تھی اور کعب کو قعب کہتے تھے۔

اس سندھی محدث اور تبع تابعی کا رنگ سُرخ، آنکھیں نیل گوں اور جسم بھاری

بھرم تھا۔

عباسی خلیفہ مہدی ۱۶۰ھ (۷۷۷ء) میں ان کو اپنے ساتھ عراق لے گیا تھا اور

ایک ہزار دینار عطا کیے تھے۔ وہ ان سے بہت تعلق رکھتا تھا۔ اس نے ان سے لوگوں کو
تعلیم دینے کی درخواست کی تھی۔

ابو معشر رمضان ۱۷۰ھ (مارچ ۷۸۷ء) میں فوت ہوئے۔ اسی سال ہارون

الرشید تخت خلافت پر متمکن ہوا۔ ابو معشر کے مرتبہ علم اور عباسی خلفا کے نزدیک ان کی

تکریم و احترام کا اندازہ اس سے لگایا جاسکتا ہے کہ خلیفہ ہارون الرشید نے ان کا جنازہ

پڑھایا اور ان کی موت پر حزن و ملال کا اظہار کیا۔ بغداد کے مقبرۃ الکبیرہ میں دفن کیے

گئے۔ ۱۵

۱۶۔ محمد بن ابراہیم بیلمانی

محمد بن ابراہیم کا تعلق بھی برصغیر سے تھا اور یہ بیلمان کے رہنے والے تھے۔ ان

سے عبید اللہ بن ربیع نجرانی نے روایت حدیث کی۔ ان کے حالات نہیں مل سکے۔ ۱۶

۱۷۔ محمد بن حارث بیلمانی

محمد بن حارث دراصل بھیلمان کے رہنے والے تھے۔ انہوں نے اپنے والد حارث بیلمانی سے روایت حدیث کی اور پھر ان سے محمد بن حارث حارثی نے روایت کی۔ حافظ ابن حجر نے لکھا ہے کہ صحیح بات یہ ہے کہ محمد بن حارث حارثی نے محمد بن عبدالرحمن بیلمانی سے روایت کی۔

محمد بن حارث بیلمانی سندھ اور ہند سے تعلق رکھتے تھے۔ ۱۷

۱۸۔ یزید بن عبداللہ قرشی سندھی

یزید بن عبداللہ قرشی بیسری سندھی کا شمار تبع تابعین کی جماعت میں ہوتا ہے۔ ان کی کنیت ابو خالد ہے، اس لیے ان کو ابو خالد بیسری بھی کہا جاتا ہے۔ مروج الذهب میں مسعودی نے لکھا ہے کہ لفظ ”بیسر“ کی جمع ”بیاسر“ ہے۔ دورِ اوّل میں جو مسلمان ہندوستان میں پیدا ہوئے، انہیں ”بیاسرہ“ کہا جاتا تھا، اس کا واحد ”بیسر“ ہے اور اس کی نسبت بیسری ہے۔ یزید بن عبداللہ قرشی کی ولادت چوں کہ علاقہ سندھ میں ہوئی، اس لیے یہ سندھی بھی کہلائے اور بیسری بھی۔!

یزید بن عبداللہ نے سفیان ثوری، ابن جریج اور عمر بن محمد عمری سے احادیث رسول (صلی اللہ علیہ وسلم) روایت کیں۔ پھر خود یزید بن عبداللہ سے علی بن ابو ہاشم طبرانی، محمد بن ابو بکر مقدنی، ابو داؤد طیالسی اور محدثین کی ایک جماعت نے سماع حدیث کی۔ ایک حدیث کی سند میں، جس میں رسول اللہ صلی اللہ علیہ وسلم نے حضرت علی رضی اللہ عنہ سے مندرجہ ذیل الفاظ فرمائے، یزید بن عبداللہ بیسری راوی ہیں۔

عن علی قال، قال لی رسول اللہ صلی اللہ علیہ وسلم لا

تبرز فخذک ولا تنظر الی فخذخی ولا میت۔

یعنی حضرت علی رضی اللہ عنہ کہتے ہیں، مجھے رسول اللہ صلی اللہ علیہ وسلم نے

فرمایا: اپنی ران ظاہر نہ کرو اور نہ کسی زندہ اور مردہ شخص کی ران کی طرف دیکھو۔

مشہور صحابی حضرت ابو جحیفہ رضی اللہ عنہ سے ایک حدیث مروی ہے، اس کی سند میں ایک راوی یزید بن عبداللہ قرشی سندھی ہیں۔

عن ابی جحيفة قال ، قال رسول الله صلى الله عليه وسلم

جالسوا العلماء و سائلوا الكبرأ و خالطوا الحكماء.

یعنی حضرت ابو جحیفہ رضی اللہ عنہ سے روایت ہے کہ رسول اللہ صلی اللہ علیہ وسلم نے ارشاد فرمایا: علما کی مجلس میں بیٹھا کرو، بڑوں سے سوال پوچھا کرو اور دانشمندوں سے ملا جلا کرو۔

ابن حبان نے یزید بن عبداللہ سندھی کا ذکر ثقات میں کیا ہے اور کہا ہے کہ یہ اصلاً سندھی تھے۔ ذکرہ ابن حبان فی الثقات فقال اصله من السند۔

یزید بن عبداللہ سے روایت حدیث کرنے والوں میں ایک راوی محمد بن ابو بکر مقدمی ہیں، جنہیں اصحاب رجال نے ”مستقیم الحدیث“ قرار دیا ہے۔ ۱۸

حواشی

- ۱- الانساب سمعانی، ورق ۵۹۳ زیر لفظ البندی۔ تہذیب التہذیب ج ۱ ص ۲۶۱۔ زہدۃ الخواطر ج ۱ ص ۲۳۔
- ۲- التاريخ الكبير ج ۲ ص ۲۲۸۔ الاصابہ ج ۳ ص ۳۰۲۔ جمہرۃ انساب العرب ص ۲۹۵۔ الجرح والتعديل ج ۳ ص ۱۷۰۔ الکنی والاسما ج ۲ ص ۹۲۔ تہذیب التہذیب ج ۱۱ ص ۱۱۱۔ العقد الثمین ص ۱۰۳ تا ۱۰۵۔
- ۳- التاريخ الكبير۔ تہذیب التہذیب ج ۱۰ ص ۲۳۷۔ رجال السند والہند ص ۵۱۸۔
- ۴- طبقات ابن سعد ج ۵ ص ۲۸۶۔ لسان المیزان ج ۱ ص ۱۴۱۔ معارف ابن قتیبہ ص ۲۳۱۔ الجرح والتعديل ج ۱ ص ۱۲۸۔ رجال السند والہند ص ۳۷۳۔
- ۵- کتاب الجرح والتعديل ج ۳ ص ۲۵۶۔ لسان المیزان ج ۶ ص ۶۹۰۔ رجال السند والہند ص ۴۹۱۔
- ۶- تاریخ طبری ج ۷ ص ۳۷۲۔ لسان المیزان ج ۵ ص ۳۳۸۔ رجال السند والہند ص ۴۹۹، ۵۰۰۔
- ۷- لسان المیزان ج ۵ ص ۲۷۷، ۳۲۷۔ رجال السند والہند ص ۵۵۷۔
- ۸- التاريخ الكبير ج ۲ ص ۱۱۷۔ کتاب الجرح والتعديل ج ۲ ص ۲۱۸۔ العقد الثمین ص ۲۲۲۔

- ۹- لسان المیزان ج ۴ ص ۴۱۰- تاریخ بغداد ج ۸ ص ۸۱۵- العقد الثمین ص ۲۲۱-
- ۱۰- تهذیب التهذیب ج ۶ ص ۲۳۸ تا ۲۴۲- وفيات الاعیان ج ۲ ص ۳۱۰، ۳۱۱- تذکره الحفاظ ج ۱ ص ۱۶۸ تا ۱۷۲-
- ۱۱- تهذیب التهذیب ج ۷ ص ۱۷۱-
- ۱۲- طبقات ابن سعد ج ۷ ص ۲۷۳- مروج الذهب ج ۳ ص ۳۱۴- المعارف ابن قتیبه ص ۱۱۲- العقد الثمین ص ۲۲۴-
- ۱۳- الانساب ورق ۳۱۳-
- ۱۴- العقد الثمین فی فتوح الهند من وردیها من الصحابة والتابعین ص ۲۲۲-
- ۱۵- تهذیب التهذیب ج ۱۰ ص ۴۱۹ تا ۴۲۲- الانساب بذیل لفظ سندی ورق ۴۱۳- تذکره الحفاظ ج ۱ ص ۲۳۴- معجم البلدان ج ۳ ص ۲۶-
- ۱۶- العقد الثمین ص ۱۱۹
- ۱۷- تهذیب التهذیب ج ۹ ص ۱۰۴ ص ۲۹۳، ۲۹۴-
- ۱۸- لسان المیزان ج ۶ ص ۲۹۰- کتاب الجرج والتعدیل ج ۴ ص ۲۷۱- مروج الذهب ج ۳ ص ۳۱۴-

ماخذ و مصادر

اس کتاب کی تصنیف میں مندرجہ ذیل کتابوں سے استفادہ کیا گیا۔

- | | |
|--|------------------------------------|
| ابو عبد اللہ محمد بن احمد بن ابوبکر مقدسی طبع لیڈن | ۱۔ احسن التقاسیم فی معرفۃ الاقالیم |
| امام محمد بن اسماعیل بخاری | ۲۔ الادب المفرد |
| ابو عمر یوسف بن عبد اللہ بن عبدالبر اندلسی طبع مصر | ۳۔ الاستیعاب فی معرفۃ الاصحاب |
| ابوالحسن عزالدین علی ابن اشیر جزری | ۴۔ اسد الغابہ فی معرفۃ الصحابہ |
| مولانا مفتی محمد شفیع طبع کراچی | ۵۔ اسلام کا نظام اراضی |
| قاضی اطہر مبارک پوری طبع دہلی | ۶۔ اسلامی عہد کی عظمت رفتہ |
| حافظ ابن حجر عسقلانی طبع مصر | ۷۔ الاصابہ فی تمیز الصحابہ |
| ابوالفد اسماعیل ابن کثیر دمشقی طبع مصر | ۸۔ البدایہ والنہایہ |
| ابوعثمان عمرو بن بحر جاحظ طبع مصر | ۹۔ البیان والتبیین |
| ابومحمد عبد اللہ بن مسلم بن قتیبہ دینوری طبع مصر | ۱۰۔ الاملۃ والسیاستہ |
| ابوعبید قاسم بن سلام۔ طبع حیدرآباد (دکن) | ۱۱۔ کتاب الاموال |
| ابوسعید عبدالکریم سمعانی | ۱۲۔ کتاب الانساب |
| سید مرتضیٰ زبیدی بگراہی۔ طبع کویت | ۱۳۔ تاج العروس من جواهر القاموس |
| ابوبکر احمد بن علی خطیب بغدادی۔ طبع مصر | ۱۴۔ تاریخ بغداد |
| عبدالرحمن بن محمد ابن خلدون طبع مصر | ۱۵۔ تاریخ ابن خلدون |
| سید ابوظفر ندوی۔ دارالمصنفین، اعظم گڑھ | ۱۶۔ تاریخ سندھ |
| ابن اشیر | ۱۷۔ تاریخ الکامل |
| ابوجعفر محمد ابن جریر طبری طبع مصر | ۱۸۔ تاریخ الملوک والامم |

- ۱۹۔ تاریخ معصومی
میر محمد معصوم بلگرامی سندھی ادبی بورڈ کراچی
- ۲۰۔ التاريخ الكبير
امام محمد بن اسماعیل بخاری۔ حیدرآباد (دکن)
- ۲۱۔ تاریخ یعقوبی
احمد بن ابی یعقوب طبع بیروت
- ۲۲۔ تجرید اسماء الصحابة
حافظ ذہبی حیدرآباد (دکن)
- ۲۳۔ تحفة الکرام
میر علی شیر قانع۔ سندھی ادبی بورڈ کراچی
- ۲۴۔ تذکرة الحفاظ
حافظ ذہبی حیدرآباد (دکن)
- ۲۵۔ تقریب التہذیب
حافظ ابن حجر عسقلانی طبع مصر
- ۲۶۔ تقویم البلدان
عماد الدین اسماعیل طبع پیرس
- ۲۷۔ تہذیب التہذیب
حافظ ابن حجر عسقلانی طبع مصر
- ۲۸۔ جامع ترمذی
ابو عیسیٰ محمد بن عیسیٰ ترمذی طبع کراچی
- ۲۹۔ کتاب الجرح والتعديل
ابو محمد عبدالرحمن بن ابو حاتم رازی حیدرآباد (دکن)
- ۳۰۔ جمهرة انساب العرب
ابن حزم اندلسی طبع مصر
- ۳۱۔ حج نامہ
علی بن حامد بن ابوبکر۔ سندھی ادبی بورڈ حیدرآباد (سندھ)
- ۳۲۔ کتاب الخراج
قاضی ابو یوسف طبع مصر
- ۳۳۔ کتاب الخراج
یحییٰ بن آدم قرشی طبع مصر
- ۳۴۔ خلافت امویہ اور ہندوستان
قاضی اطہر مبارک پوری
- ۳۵۔ رجال السنن والہند
قاضی اطہر مبارک پوری طبع مصر
- ۳۶۔ سيرة المرجان في آثار ہندوستان
سید غلام علی آزاد بلگرامی بہمنی
- ۳۷۔ سنن ابی داؤد
سلیمان بن اشعث ابوداؤد سجستانی کراچی
- ۳۸۔ سنن نسائی
ابو عبد الرحمن احمد بن شعیب نسائی لاہور
- ۳۹۔ سیرت ابن ہشام
ابو محمد عبدالملک بن ہشام طبع مصر
- ۴۰۔ صفۃ الصفوة
ابوالفرج عبدالرحمن ابن جوزی حیدرآباد (دکن)
- ۴۱۔ طبقات الامم
ابوالقاسم صاعد بن احمد اندلسی مصر
- ۴۲۔ طبقات خلیفہ بن خیاط
خلیفہ بن خیاط بصری طبع دمشق
- ۴۳۔ العجز فی خبر من غمیر
حافظ ذہبی طبع کویت

- ۳۴۔ عجائب الہند بزرگ بن شہریار طبع بریل
- ۳۵۔ عرب و ہند عہد رسالت میں قاضی اطہر مبارک پوری طبع دہلی
- ۳۶۔ عربوں کی جہاز رانی سید سلیمان ندوی دارالمصنفین اعظم گڑھ
- ۳۷۔ العقد الثمین فی فتوح الہند قاضی اطہر مبارک پوری طبع مصر
- ومن ورد فیہا من الصحابة والتابعین۔
- ۳۸۔ فقہائے ہند (جلد اول) محمد اسحاق بھٹی طبع لاہور
- ۳۹۔ فتوح البلدان ابوالحسن احمد بن یحییٰ بلاذری مصر
- ۵۰۔ الکامل فی التاریخ عزالدین بن علی ابن اثیر جزری مصر
- ۵۱۔ لسان العرب محمد بن مکرم بن منظور افریقی مصر
- ۵۲۔ لسان المیزان حافظ ابن حجر عسقلانی حیدرآباد (دکن)
- ۵۳۔ مجمع بحار الانوار محمد طاہر بیٹی
- ۵۴۔ کتاب الخبیر ابو جعفر بن حبیب بغدادی حیدرآباد (دکن)
- ۵۵۔ مروج الذهب علی بن حسین مسعودی طبع مصر
- ۵۶۔ میزان الاعتدال حافظ ذہبی حیدرآباد (دکن)
- ۵۷۔ المسالک والممالک محمد بن عبدالکریم شہرستانی مصر
- ۵۸۔ معجم البلدان یاقوت حموی
- ۵۹۔ مقالات سید سلیمان ندوی مرتب صباح الدین عبدالرحمن دارالمصنفین اعظم گڑھ
- ۶۰۔ نزہۃ الخواطر (جلد اول) سید عبداللہ حسنی لکھنوی حیدرآباد (دکن)
- ۶۱۔ وفيات الاعیان ابن خلکان طبع قاہرہ
- ۶۲۔ ہندوستان میں عربوں کی حکومتیں قاضی اطہر مبارک پوری دہلی
- ۶۳۔ کتاب الہند ابوریحان بیرونی۔



مولانا اسحاق بھٹی صاحب کی تصنیفات

برصغیر میں علم فقہ

برصغیر میں اسلام کے اولین نقوش

فقہائے ہند پہلی صدی سے تیرھویں صدی ہجری تک (دس جلدیں)

لسان القرآن (جلد سوم)

ارمغان حنیف

نقوش عظمت رفتہ

تذکرہ قاضی محمد سلیمان منصور پوری

قصوری خاندان

قافلہ حدیث

بزم ارجمنداں

ہفت اقلیم

برصغیر کے اہل حدیث خدام قرآن

گزرگئی گزران

چمنستان حدیث (زیر ترتیب)

ارمغان حدیث

چہرہ نبوت قرآن کے آئینے میں

میاں فضل حق اور ان کی خدمات

صوفی محمد عبداللہ (حالات، خدمات، آثار)

میاں عبدالعزیز مالواڈہ

کاروان سلف

اسلام کی بیٹیاں

محفل دانشمنداں

برصغیر میں اہل حدیث کی آمد

دبستان حدیث

گلستان حدیث

برصغیر میں اہل حدیث کی تدریسی و تنظیمی سرگزشت

صدارتی اور استقبالیہ خطبات

عربی سے اردو

حضرت ابو بکر صدیقؓ اور محمد حسین ہیکل

الفہرست ابن ندیم

ریاض الصالحین ابو زکریا یحییٰ بن شرف النووی دمشقی

علم و فن پبلشرز

الحمد مارکیٹ، 40- اردو بازار، لاہور۔

فون: 7352332، 7232336، فیکس: 7223584

www.ilmolrfanpublishers.com

E-mail: ilmofanpublishers@hotmail.com